



மாருதி
Money Exchange (Pvt) Ltd.

இல.285, காலி வீதி,
வெள்ளவத்தை, கொழும்பு 06
T.P: 011 236 2086

சிவ அனைத்து சேவைகளையும்
கிங்டு வழிநடும் கவர்சனாம்.

இல.390, ஆஸ்பத்திரி வீதி,
யாழ்ப்பாணம்.
T.P: 021 221 4433
076 284 4443

MoneyGram மணிகிராம்
பணப்பரிமாற்றம்

Ria நியா
பணப்பரிமாற்றம்

WESTERN UNION வெஸ்டர்ன்
யூனியன்
பணப்பரிமாற்றம்

Email : news@eelanadu.lk மலர் : 03 25.12.2022 ஞாயிற்றுக்கிழமை இதழ் : 16 பக்கங்கள் : 20

07
சீனாவில்
பரவும்
முதிய வைரஸ்!

08
விடைவழியும்
ஆண்டின்
வரலாற்று
முக்கியத்துவம்

10
தமிழுடனான
அரசியல்
கிளித்தலில்
ரணிலின்
மூன்றாவது 'ரவுண்ட்'!

11
உள்ளூராட்சி
மன்றங்களையே
நிர்வகிக்க
முடியாதவர்
கனாக...

உள்ளூராட்சித் தேர்தலை கூட்டாக சந்திக்க திட்டம்!

தமிழரசு, ரெலோ, புளொட், தமிழ் தேசிய கட்சி, தமிழ் மக்கள் தேசியக் கூட்டணி கூடி ஆராய்வ



யாழ்ப்பாணம், டிசெம்பர் 25
உள்ளூராட்சி தேர்தலை கூட்டாக எதிர்கொள்வது தொடர்பில் தமிழரசு, தமிழ்மக்கள் தேசிய கூட்டணி, ரெலோ, புளொட், ஈ. பி. ஆர். எல். எவ். தமிழ்த் தேசியக் கட்சிகளின் தலைவர்கள் ஒன்றாகக் கூடி ஆராய்ந்துள்ளனர்.

நேற்றைய தினம் தமிழ் மக்கள் தேசிய கூட்டணியின் தலைவரும் பாராளுமன்ற உறுப்பினருமான க. வி. விக்னேஸ்வரனின் இல்லத்தில் நடைபெற்ற சந்திப்பிலேயே இந்த விடயம் பேசப்பட்டது. **19**

விசாரணை அறிக்கையை பாராளுமன்றில் வழங்குக!

ஜனாதிபதியிடம் பெரமுன கோரிக்கை கொழும்பு, டி.செ. 25
நாட்டில் கடந்த மார்ச் முதல் ஜூலை மாதம் வரை இடம்பெற்ற பல்வேறு வன்முறை சம்பவங்கள் தொடர்பான விசாரணை அறிக்கையை பாராளுமன்றத்தில் சமர்ப்பிக்க வேண்டும் என்று சிறீலங்கா பொதுஜன பெரமுனவின் 107 பாராளுமன்ற உறுப்பினர்கள் எழுத்து மூலமாக ஜனாதிபதியிடம் கோரிக்கை விடுத்துள்ளார்கள். கடந்த மே மாதம் 09 ஆம் திகதி காலி முகத்திடல் 'கோட்டா கோ கம்' மற்றும் 'மைனா கோ **19**

பேரவை உறுப்பினர் நியமனம் தாமதமாக கட்சிகளே காரணம்!

விஜயதாஸ ராஜபக்ஷ தெரிவிப்பு
கொழும்பு, டி.செ. 25
அரசமைப்பு பேரவைக்கான உறுப்பினர் நியமனத்தை துரிதப்படுத்துமாறு சபாநாயகர், பிரதமர் மற்றும் எதிர்க்கட்சித் தலைவரிடம் வலியுறுத்தியுள்ளேன். ஒவ்வொரு அரசியல் கட்சிகளின் தனிப்பட்ட நிலைப்பாட்டால் பேரவைக்கான உறுப்பினர் நியமனம் தாமதப்படுத்தப்பட்டுள்ளது. - இவ்வாறு நீதி, சிறைச்சாலை **19**

வாசகர்கள், முகவர்கள் விளம்பரதாரர்கள், நண்பர்கள் அனைவருக்கும் எமது இனிய நத்தார் தின வாழ்த்துகள்

வங்காள விரிகுடாவில் தாழ்முக்கம் இலங்கை ஊடாக கரையை கடக்கும்!

- குளிரான காலநிலை நிலவலாம்
- கால்நடைகளில் கவனம் தேவை
- வடக்கில் கனமழைக்கு வாய்ப்பு

யாழ்ப்பாணம், டி.செ. 25
வங்காளவிரிகுடாவில் தோன்றிய தாழ்முக்கம் முல்லைத்தீவுக்கும் திருகோணமலைக்கும் இடையே கரையை கடக்கும். இதனால், குளிரான காலநிலை நிலவும். எனவே, கால்நடை வளர்ப்பாளர்கள் அவதானமாக செயல்பட வேண்டும். இவ்வாறு யாழ்ப. பல்கலைக்கழக புவியியல்துறை சிரேஷ்ட விரிவுரையாளர் கலாநிதி நாகமுத்து பிரதீபராஜா தெரிவித்துள்ளார். இது தொடர்பில், அவர் தனது பதிவில் தெரிவித்தவை வருமாறு, நேற்று சனிக்கிழமை வங்காள விரிகுடாவில் உருவாகிய தாழ்முக்கம் நேற்றிரவு 8 மணியளவில் ஆனையிறவுக்கு மிகச்சரியாக **19**



புதுவருடத்தை முன்னிட்டு டான் தொலைக்காட்சி குழுமம் யாழ்ப. நகரின் புகழ்பெற்ற மணிக்கூட்டு கோபுரத்தை மின்விளக்குகளால் அலங்கரித்து திறந்து வைத்தது. இதனை, யாழ்ப. மாவட்ட அரசு அதிபர் க. மகேசன், யாழ்ப. மாநகர முதல்வர் வி. மணிவண்ணன், மாநகர ஆணையர் எர். த. ஜெயசீலன் ஆகியோர் இணைந்து திறந்து வைத்தனர். டான் தொலைக்காட்சி குழுமம் வருடந்தோறும் இந்த நிகழ்வை முன்னெடுத்து வருவதும் குறிப்பிடத்தக்கது. (படம் : ஜெகன்)

கிழக்கு முஸ்லிம்களை புறக்கணிக்கும் எந்தத் தீர்வையும் நாம் ஏற்கமாட்டோம்!

காத்தான்குடி, டி.செ. 25
கிழக்கு மாகாணத்தின் முஸ்லிம்களை புறக்கணித்து முன்னெடுக்கப்படும் எந்தத் தீர்மானத்தையும் நாம் ஏற்க மாட்டோம் - என்று கிழக்கு மாகாணத்தின் பள்ளி வாசல்கள் அனைத்தும் ஒன்றுகூடி அமைத்துள்ள கிழக்கு மாகாண பள்ளி வாசல்கள் மற்றும் முஸ்லிம் நிறுவனங்களின் சம்மேளனம் தெரிவித்துள்ளது. அம்பாறை மாவட்ட **19**



பள்ளிவாசல்கள் சம்மேளனத்தின் ஏற்பாட்டில் காத்தான்குடி பள்ளிவாசல்கள் சம்மேளன கேட்போர் கூடத்தில் இந்தக் கூட்டம் நேற்று நடைபெற்றது. இதில், இனப்பிரச்சனைக்கான தீர்வு பேச்சிகள் நடைபெற்றால் **19**

இப்படியும் நடக்கிறது...!

நண்பர் ஒருவர் லண்டனிலிருந்து தொலைபேசியில் தொடர்புகொண்டார். எடுத்த எடுப்பிலேயே 'நீங்கள் எப்படியும் அடுத்த தேர்தலில் கூட்டமைப்புக்கு ஒரு முடிவைக் காண்பது என்பதில் திடமாகத்தான் இருக்கிறீர்கள்போலும்?' என்றார்.

எனக்கு எதுவும் புரியவில்லை. நண்பர் எதை- எதற்காக சொல்கிறார் என்பதைப் புரிந்துகொள்ள முடியவில்லை.

'என்னடாப்பா, புரியிறமாதிரி சொன்னால்தானே நீ கேட்கும் கேள்விக்கு பதில் சொல்லலாம். நாங்கள் கூட்டமைப்பு காணாமல் போய்விடக்கூடாது என்பதற்காகத்தானே அவர்கள்மீது அக்கறையுடன் விமர்சனங்களை முன்வைக்கிறோமே தவிர, அவர்கள் அப்படி காணாமல் போய்விடவேண்டும் என்பதற்காக அல்லவே', என்றேன்.

'அதைச் சொல்லவில்லை, இந்த கோதாரி விழுந்த பதின் மூன்றை விட்டுவிடக்கூடாது என்று நீங்கள் திரும்பத்திரும்ப சொல்லிக் கொண்டே இருக்கின்றீர்கள். இவர்கள் முன்னணிக் காரர் தங்கட கொள்கையிலை பிடிச்சுக்கொண்டு தொங்குற மாதிரி நீங்களும் இந்த பதின்மூன்றிலை தொங்கிக் கொண்டிருக்கிறீர்கள்' என்று நண்பர் சலித்துக்கொண்டார்.

'நாங்கள் பதின்மூன்றிலை தொங்குறதுக்கும், கூட்டமைப்புக்கு முடிவு கட்டுறதுக்கும் என்னடாப்பா சம்பந்தம்' என்று திரும்பக்கேட்டேன்.

'பின்ன என்னடாப்பா, நீங்கள் பதின்மூன்றை விடக்கூடாது விடக்கூடாது என்று எழுத எழுத, அதுவும் இல்லாமல் போனால் பிறகு பிரச்சனையாகிப் போயிடும் என்று கூட்டமைப்பு அதையும் பிடிச்சுக்கொண்டு சமஷ்டியையும் பிடிச்சுக் கொண்டு தடுமாறிக் கொண்டெல்லோ இருக்குது?' என்றார்.

நாட்டின் இன்றைய பொருளாதார நெருக்கடியில் அதிலிருந்து மீண்டெழுவதற்கு சர்வதேச நாணய நிதியத்தை நாடவேண்டும் என்றுதான் பாராளுமன்றத்தில் எம். பியாக நுழைந்த திலிருந்து சொல்லிக் கொண்டிருந்தவர் ரணில் விக்கிரமசிங்கவும் எதிர்க்கட்சியும்தான். நாணய நிதியத்திடம் போகமாட்டோம் என்று அடம்பிடித்த கோட்டாபய அரசு கடைசி நேரத்திலேயே இறங்கி வந்தது.

அதாவது ஒட்டுமொத்த நாடும் நாணய நிதியத்தை ஏற்றுக் கொண்டது மாத்திரமன்றி தாமதமானது குறித்து கண்டனமும் தெரிவித்திருந்தது.

இன்று அந்த நாணய நிதியத்தின் நிபந்தனைகளை ஒன்றன் பின் ஒன்றாக செய்துகொண்டிருக்கின்றது அரசு. வரிகள் அதிகரிப்பு, அரசு செலவீனங்கள் குறைப்பு, அரசு பணியாளர்களைக் குறைப்பது, நஷ்டத்தில் இயங்கும் அரசு நிறுவனங்களை தனியார் மயமாக்குவது என்று அவர்களின் நிபந்தனைகளை நிறைவேற்றுவதிலேயே ரணில் அரசு தீவிரம் காட்டிவருகின்றது.

இப்போது நாட்டின் இனங்களுக்கிடையே நல்லணக்கத்தை ஏற்படுத்த வேண்டும் என்ற ரணிலின் தீவிரம், அதுவும் நாணய நிதியத்தின் நிபந்தனைகளில் ஒன்றாக இருக்கலாம் என்ற சந்தேகத்தை சிலருக்கு ஏற்படுத்தியிருக்கின்றது.

அப்படியெனில் இது ஒரு நல்ல தருணம் என்பதில் மாற்றுக்கருத்து இருக்காது. ஆனால், அதற்காக சிங்கள மக்கள் ஏற்றுக்கொள்ளாத ஒரு தீர்வை கண்டுவிடுவதும் உண்மையான நல்லணக்கமாக இருக்காது. அவர்கள் ஏற்றுக்கொள்கின்ற தீர்வை நோக்கியே நாமும் பயணிக்க வேண்டும். இதுவே, உண்மையான நல்லணக்கமாக இருக்கமுடியும்.

'நாங்கள் பலவீனமாக இருக்கும் நிலையில், கிடைப்பதை ஏற்றுக்கொள்ளவேண்டும் என்ற கருத்தை ஏற்றுக் கொள்ளமுடியாது. நாம் பலவீனமாக இருப்பது உண்மைதான். ஆனால், நம்மைவிட பலவீனமாக சிங்கள தரப்பு- அதுதான் அரசும் நாடும் இன்று இருக்கின்றன. அவர்களின் இந்தப் பலவீனத்தை நாம் சரியாகப் பயன்படுத்தவில்லை என்றால் அது மற்றுமொரு வரலாற்று தவறாக போய்விடும்' என்றார் நண்பன்.

அவர் அப்படிச் சொன்னபோதுதான், யாழ்ப்பாணத்தில் நண்பர்கள் சிலருடனான சந்திப்பு ஒன்றில் 'அரசியல்ஞானி' என்று நாங்கள் அழைக்கும் நண்பர் ஒருவர் கூறியது ஞாபகத்துக்கு வந்தது.

பதின்மூன்றும் இல்லாமல் போய்விடும் என்ற எமது கவலை அவசியமற்றது என்று வாதிட்ட அவர், அது இல்லாமல்போக இந்தியா அனுமதிக்கப்போவதில்லை என்றும் அந்த விடயத்தை - அதாவது அது இல்லாமல்போகின்ற விடயத்தை இந்தியா பார்த்துக் கொள்ளட்டும் நாங்கள் சீனாவின் இந்த காய்நகர்த்தல்களை நமக்கு சாதமாகப் பயன்படுத்த வேண்டும் என்றார்.

எல்லோரும் வாதிடுவதும், ஆலோசனை சொல்வதும் சரிதான். ஆனால், அதனை ஏற்றுக்கொள்ள - நடைமுறைப்படுத்த நமது தமிழ்த் தேசியக் கட்சிகள் ஓரணியில் நின்றாலேயே சாத்தியமாகும். ஆனால், எல்லோரும் தனித்தனியாக எதைச் சொன்னாலும், சம்பந்தனின் முன்னால் அமர்ந்ததும் அவரின் கருத்தை மறுதலிக்க அல்லது விவாதிக்க தயாராக இருப்பதாகத் தெரியவில்லை. ஆனால், சம்பந்தன் பேச்சில் இனி என்ன கதைப்பது என்பதை ரணிலுடனான உத்தியோகபூர்வமற்ற சந்திப்பில் இறுதிசெய்துவிட்டதாகவே தெரிகின்றது.

- ஊர்க்குருவி.

வற் வரி விலக்களிப்பை மீளாய்வு செய்ய முடிவு!

கொழும்பு, டி.செ. 25
பல்வேறு துறைகளுக்கு வழங்கப்பட்டுள்ள பொருட்கள் மற்றும் சேவைகளுக்கு அளிக்கப்பட்ட வற் வரி விலக்கை அரசாங்கம் மீளாய்வு செய்து வருகிறது.

நிதியமைச்சில் நேற்றுமுன் தினம் நடைபெற்ற நிகழ்வில் கலந்துகொண்டு கருத்து தெரிவிக்கும்போதே நிதிக் கொள்கை திணைக்களத்தின் பணிப்பாளர் நாயகம் பில சேனாநாயக்க இதனை தெரிவித்தார்.

செப்ரெம்பர் முதலாம் திகதி முதல் வற் வரியை 15 சதவீத

மாக அரசாங்கம் உயர்த்தியது. இந்த நிலையில் அடுத்த ஆண்டு ஜனவரி முதலாம் திகதி முதல் கட்டடத்துறைக்கு வழங்கப்பட்ட வரி விலக்கு நீக்கப்பட்டது.

இந்நிலையில் வற் வரியின் திறனுக்கும் செயற்திறனுக்கும் இடையில் மொத்த உள்நாட்டு உற்பத்தியில் சுமார் 6 வீதமான பரந்த இடைவெளி இருப்பதாக உலக வங்கியின் தரவுகளை மேற்கோள்காட்டி கலாநிதி சேன நாயக்க சுட்டிக்காட்டினார்.

மேலும் பல்வேறு தயாரிப்புகள் மற்றும் சேவைகளுக்கு வழங்கப்பட்டுள்ள

தற்போதைய வற் வரி விலக்குகளை நீக்குவதன் மூலம் அரசாங்கம் குறைந்தபட்சம் 20 ஆயிரம் கோடி ரூபாயை சேகரிக்க முடியும் என சுட்டிக்காட்டப்பட்டுள்ளது.

உள்நாட்டில் உற்பத்தி செய்யப்படும் பால் பொருட்கள், இலத்திரனியல் பொருட்கள், கைபேசிகள், கடல் உணவுகள் மற்றும் பதப்படுத்தப்படாத இறால்கள் உட்பட பல்வேறு பொருட்கள் மற்றும் சேவைகளுக்கு வற் வரி விலக்கு அளிக்கப்பட்டமை குறிப்பிடத்தக்கது. (ஐ)

கிளிநொச்சியில் பனிமூட்டம் இயல்பு வாழ்க்கை பாதிப்பு!

கிளிநொச்சி, டி.செ. 25
கிளிநொச்சி மாவட்டத்தில் நிலவும் தொடர் பனிமூட்டம் காரணமாக போக்குவரத்தில் சிரமம் ஏற்பட்டுள்ளது. தாது தெரிவிக்கப்பட்டுள்ளது.

இதேவேளை அங்கு கடும் குளிர் நிலவுகிறது. இடையிடையே மழையும் பெய்தும் வருகிறது. இதனால் நேற்றைய தினம் போக்குவரத்து செய்வதில் பெரும் இடர் காணப்பட்டது. அத்துடன், மக்களின் இயல்பு வாழ்க்கையும் பாதிக்கப்பட்டது. (ஐ)



வவுனியா இந்து இளைஞர் சங்க பாலர் பாடசாலை கலைவிழா!



வவுனியா, டி.செ. 25
வவுனியா சுத்தானந்த இந்து இளைஞர் சங்க பாலர் பாடசாலையின் 28ஆவது கலை விழா நேற்று அந்த சங்கத்தின் நடராஜர் மண்டபத்தில் இடம் பெற்றது.

சங்கத்தின் தலைவர் மருத்துவர் ப. சத்தியநாதன் தலைமையில் இடம்பெற்ற இந்நிகழ்வில் பாலர் பாடசாலை மாணவர்களின் கலை நிகழ்வுகள்

அரங்கேறியிருந்தன. இந்த நிகழ்வின் பிரதம விருந்தினராக அமெரிக்க சர்வதேச மருத்துவ தல அமைப்பின் இலங்கை வதிவிட பிரதிநிதி சு. கிருஸ்ணகுமார் கலந்து கொண்டார். அத்துடன், வவுனியா தெற்கு கல்வி வலய ஆசிரிய ஆலோசகர் திருமதி சூரியாழிணி வீரசிங்கம் சிறப்பதிதியாக கலந்துகொண்டிருந்தார். (ஐ-05)

மன்னாரில் புதுவருட வியாபாரம் மும்முரம்!

மன்னார், டி.செ. 25
நத்தார் மற்றும் புதுவருட பண்டிகைகளை முன்னிட்டு மன்னார் நகர சபை பிரிவுக்கு உட்பட்ட பகுதிகளில் தற்காலிக பண்டிகைக்கால வியாபார நிலையங்கள் அமைக்கப்பட்டு வியாபார நடவடிக்கைகள் மும்முரமாக இடம்பெற்று வருகின்றன.

இந்த நிலையில் உள்ளூர் மற்றும் தென் பகுதி வியாபாரிகள் இடத்தைக் குத்தகை அடிப்படையில் கொள்வனவு செய்து வியாபார நடவடிக்கைகளில் ஈடுபட்டு வருகின்றனர்.

இந்த வியாபார நடவடிக்கைகள் கடந்த 20ஆம் திகதி முதல் எதிவரும் 31 ஆம் திகதி வரை இடம்பெறும் எனவும் தெரிவிக்கப்பட்டுள்ளது.

இதேவேளை பொதுப் பாதுகாப்பை கருத்தில் கொண்டு பொலிஸார் மற்றும் இராணுவத்தினர் மன்னார் நகர் பகுதி மற்றும் அதனை அண்டிய பகுதிகளில் விசேட பாதுகாப்பு கடைமைகளில் ஈடுபட்டு வருகின்றனர்.

மேலும், மன்னார் நகர சபைக்கு பண்டிகைக்கால வியாபார நிலையங்கள் அமைக்க இடம் ஒதுக்கீடு செய்யப்பட்டுள்ளமையால் ஒரு கோடியே 42 இலட்சம் ரூபாய் வருமானம் கிடைத்துள்ளதாகவும் மன்னார் நகர சபையின் தலைவர் ஞானப் பிரகாசம் அன்ரனி டேவிட்சன் தெரிவித்துள்ளமை குறிப்பிடத்தக்கது. (ஐ)

உள்ளூராட்சி தேர்தல் வேட்புமனு ஜனவரி 5இற்கு முன் வெளியாகும்!

தேர்தல்கள் ஆணைக்குழு தீர்மானம்

கொழும்பு, டிசெ. 25

உள்ளூராட்சி மன்றத் தேர்தலுக்கான வேட்புமனு அறிவிப்பை ஜனவரி 5ஆம் திகதிக்கு முன்னர் வெளியிட தேர்தல்கள் ஆணைக்குழு நேற்றுமுன்தினம் தீர்மானித்துள்ளது.

உள்ளூராட்சி சபைத் தேர்தலை நடத்துவது தொடர்பான விசேட கலந்துரையாடல் ஒன்று நேற்றுமுன்தினம் தேர்தல்கள் ஆணைக்குழுவில் இடம் பெற்றதுடன், இந்தத் தீர்மானம் மேற்கொள்ளப்பட்டுள்ளது. முன்னதாக, உள்ளூராட்சி தேர்தலுக்கான வேட்புமனு கோரும் திகதி மற்றும் வேட்புமனுவை ஏற்கும் காலம்

தொடர்பான அறிவிப்பு டிசெம்பர் கடைசி வாரத்தில் வெளியிடப்படும் என்று தேர்தல்கள் ஆணைக்குழுவின் தலைவர் அறிவித்திருந்தார்.

இதேவேளை, பிரதித் தேர்தல் ஆணையாளர்கள் மற்றும் உதவி ஆணையாளர்கள் நேற்று முன்தினம் கொழும்புக்கு அழைக்கப்பட்டதாகவும், அங்கு அவர்களுக்கு உள்ளூராட்சி தேர்தலை நடத்துவது தொடர்பாக தேவையான அறிவுறுத்தல்கள் வழங்கப்பட்டன என்றும் தேர்தல்கள் ஆணைக் குழு வட்டாரங்கள் தெரிவிக்கின்றன.

(ஐ)

பளையில் நடந்த விபத்தில் காயமடைந்த சிறுவனின் கை துண்டிக்கப்பட்டது!

கிளிநொச்சி, டிசெ. 25 பளையில் கடந்த புதன் கிழமை இ. போ. ச. பேருந்து தடம்புரண்டு ஏற்பட்ட விபத்தில் படுகாயமடைந்த சிறுவனின் கை துண்டிக்கப்பட்டுள்ளது.

திருகோணமலையிலிருந்து முல்லைத்தீவு ஊடக யாழ்ப்பாணம் நோக்கி பயணித்த இலங்கை போக்குரவத்து சபைக்கு சொந்தமான பேருந்து வேகக் கட்டுப்பாட்டை

இழந்து கிளிநொச்சி - பளையப் பகுதியில் தடம்புரண்டது. இந்த விபத்தில் முல்லைத்தீவு வலயக்கல்வி அலுவலகத்தில் பணிபுரிந்துவரும் பெண் ஒருவர் உயிரிழந்தார். 17இற்கும் மேற்பட்டவர்கள் படுகாயங்களுக்கு இலக்காகினர். இந்நிலையில், விபத்தில் படுகாயமடைந்து சிகிச்சை பெற்று வந்த சிறுவன் ஒருவனின் கை துண்டிக்கப்பட்டுள்ளது.

(ஐ)

போதைப் பொருள் குற்றச்சாட்டில் சிறை வருவோர் தொகை உயர்வு! சிறைச்சாலை திணைக்களம்



கொழும்பு, டிசெ. 25 போதைப்பொருள் குற்றச்சாட்டில் சிறைச்சாலைகளுக்கு வரும் நபர்களின் எண்ணிக்கை வேகமாக அதிகரித்து வருகிறது என்று சிறைச்சாலை திணைக்களம் தெரிவித்துள்ளது. சிறைக்கு வருபவர்களில்

பாடசாலை மாணவர்கள் உட்பட இளைஞர்களே அதிக எண்ணிக்கையில் உள்ளனர் என்று மேலதிக சிறைச்சாலை ஆணையாளர் நாயகம் சந்தன ஏக்கநாயக்க தெரிவித்துள்ளார்.

பாடசாலையை விட்டு வெளியேறி சிறைச்சாலைகளுக்குச் செல்வோரின் எண்ணிக்கை படிப்படியாக குறைந்து வருகிறது. சாதாரண தரம் மற்றும் உயர்தரத்தில் சித்தி யடைந்தவர்களின் எண்ணிக்கை படிப்படியாக அதிகரித்து வருகிறது என்றும் அவர் கூறினார்.

(ஐ)

எம். ஜி. ஆரின் 35ஆவது நினைவேந்தல் கல்வியங்காட்டில் நேற்று அனுஷ்டிப்பு!



யாழ்ப்பாணம், டிசெ. 25 தமிழக முன்னாள் முதலமைச்சரும் தென்னிந்திய பிரபல நடிகருமான எம். ஜி. இராமசந்திரனின் (எம். ஜி. ஆர்.)

35ஆவது ஆண்டு நினைவு தினம் நேற்று அனுஷ்டிக்கப்பட்டது. கல்வியங்காடு சந்தை முன்றலில் அமைந்துள்ள எம். ஜி.

ஆர். சிலைக்கு, அமரர் யாழ். எம்.ஜி.ஆர் கோப்பாய் சுந்தரலிங்கத்தின் துணைவியார் இலட்சுமி மாலை அணிவித்து தீபம் ஏற்றி அஞ்சலி செலுத்தினார்.

அதனை தொடர்ந்து வடக்கு மாகாண சபை முன்னாள் உறுப்பினர் எம். கே. சிவாஜி லிங்கமும், வலி. கிழக்கு பிரதேச சபை உறுப்பினர் ராஜேந்திரம் செல்வராஜா உள்ளிட்டோர் எம். ஜி. ஆர் சிலைக்கு மாலை அணிவித்து அஞ்சலி செலுத்தினர்.

கோப்பாய் சுந்தரலிங்கத்தின் துணைவியார் ஏற்பாட்டில் நடைபெற்ற இந்நிகழ்வில் அமரர் யாழ். எம். ஜி. ஆர் கோப்பாய் சுந்தரலிங்கத்தின் குடும்பத்தினர் மற்றும் பொதுமக்கள் பலர் கலந்து கொண்டனர். (ஐ)

யாழ். மாநகரில் சைக்கிள்களுக்கான கட்டண அறவீட்டு முறைமை நீக்கம்!

யாழ். மாநகர முதல்வர் அறிவிப்பு

யாழ்ப்பாணம், டிசெ. 25 யாழ். மாநகரத்தின் வீதிகளில் சைக்கிள்களுக்கு அறவிடப்பட்ட கட்டண முறைமை மட்டும் நீக்கப்பட்டுள்ளது. இது, நேற்று முன்தினம் முதல் நடைமுறைக்கு வருகிறது என்று யாழ். மாநகர சபையின் முதல்வர் வி. மணிவண்ணன் அறிவித்துள்ளார்.

யாழ். மாநகரின் மத்திய பகுதியிலுள்ள வீதிகளில் வாகனங்களை நிறுத்துபவர்களிடமிருந்து வாகன தரிப்பிட கட்டணங்கள் அறவிடப்பட்டன. இதற்கான ஒப்பந்தங்களும் அளிக்கப்பட்டிருந்தன.

இதன்படி, வாகனங்கள், மோட்டார் சைக்கிள்கள்,

சைக்கிள்கள் வண்டிகள் என்பவற்றுக்கு தரிப்பிடக் கட்டணம் அறவிடப்பட்டு வந்தது. இந்நிலையில், சைக்கிள்களுக்கு தரிப்பிட கட்டணத்தை அறவிட வேண்டாம் என பல தரப்பினராலும் முன் வைத்த கோரிக்கைக்கு அமைய அதனைத் தவிர்க்குமாறு ஒப்பந்தகாரர்களுக்கு முதல்வர் அறிவுறுத்தியுள்ளார்.

இதேவேளை, ஒப்பந்தக்காரர்களின் ஊழியர்கள் தொடர்பில் பல தரப்பட்ட முறைப்பாடுகள் கிடைக்கப்பெற்றுள்ளன என்றும், ஒப்பந்தகாரர்கள் ஊழியர்களை கண்காணிக்க வேண்டும் எனவும், ஊழியர்கள்மீது தொடர்ச்சி

யான முறைப்பாடுகள் கிடைக்கும் பட்சத்தில் ஒப்பந்தங்கள் இரத்து செய்யப்படும் என்றும் முதல்வர் எச்சரித்துள்ளார்.

குறிப்பாக, கட்டணம் அறவிடும் ஊழியர்கள் வெற்றிலை போடுதல், பண்பற்ற வார்த்தைகளை பயன்படுத்தல், நேர்த்தியான முறையில் ஆடைகள் அணிவதில்லை என்ற குற்றச்சாட்டுகள் முன்வைக்கப்பட்டுள்ளன. ஒப்பந்தகாரர்கள் இவை தொடர்பில் உடனடி நடவடிக்கை எடுக்க வேண்டும். அத்துடன், ஊழியர்கள் தினமும் மாநகர சபைக்கு வந்து கையொப்பம் இட வேண்டும் எனவும் முதல்வர் பணித்துள்ளார். (ஐ-03)

ஏணையின் சேலை கழுத்தை இறுக்கியதில் சிறுவன் பலி!

கொழும்பு, டிசெ. 25

ஏணையில் விளையாடிய 12 வயது சிறுவன் கழுத்து இறுசி உயிரிழந்தார் என்று தெரிவிக்கப்பட்டது.

அப்புத்தளை, பிதரத்தலேவத்தையில் நேற்று முன்தினம் இந்தச் சம்பவம் இடம்பெற்றுள்ளது. இதில், உயிரிழந்த சிறுவனின் தங்கைக்காக கட்டப்பட்ட ஏணையில், சிறுவன் விளையாடிய

போதே அவர் கழுத்து இறுசி உயிரிழந்தார் என்று கூறப்பட்டது. சம்பவம் தொடர்பில் பிரதேச பரிசோதனை நடத்தப்பட்ட நிலையில், கழுத்து நெறிக்கப்பட்ட தால் குழந்தை உயிரிழந்ததாக சட்ட வைத்திய அதிகாரி உறுதிப்படுத்தியுள்ளார். சம்பவம் தொடர்பான மேலதிக விசாரணைகளை ஹப்புத்தளை பொலிஸார் மேற்கொண்டு வருகின்றனர். (ஐ)



இராணுவத்தின் ஒளிவிழா; பருத்தித்துறையில் நடந்தது

வடமராட்சி, டிசெ. 25 இராணுவத்தின் 551ஆவது படைப்பிரிவு வடமராட்சி கிறிஸ்தவ ஒன்றியத்துடன் இணைந்து நேற்று முன்தினம் மாலை ஒளிவிழாவை நடத்தியது.

பருத்தித்துறை ஹாட்லிக் கல்லூரி விழா மண்டபத்தில் இடம்பெற்ற இந்நிகழ்வில் விருந்தினர்கள் வரவேற்கப்பட்டு, மங்கல விளக்கு ஏற்றப்பட்டது.

மங்கல விளக்குகளை அருட்தந்தையர்கள், சிவாச்சாரியார், மௌலவி மற்றும் நிகழ்வின் பிரதம விருந்தினரும் 55ஆவது படைப்பிரிவின் தளபதி மேஜர் ஜெனரல் பிரசன்ன குணரத்ன, சிறப்பு விருந்தினர்களாக

பங்கேற்ற பருத்தித்துறை பிரதேச சபை தவிசாளர் ச. அரியகுமார், பருத்தித்துறை நகர சபை முன்னாள் தவிசாளர் ஜோசப் இருதயராசா.

பருத்தித்துறை பொலிஸ் நிலைய பொறுப்பதிகாரி தலைமை பொலிஸ் பரிசோதகர் பிரியந்த அமரசிங்க, வடமராட்சி வடக்கு பிரதேச செயலர் ஆழ்வார்பிள்ளை சிறீ, வடமராட்சி வலயக் கல்வி பணிப்பாளர் சத்தியபாலன் மற்றும் விருந்தினர்கள் ஏற்றிவைத்தனர்.

அதனை தொடர்ந்து வரவேற்பு நடனம், பாடல்கள், உரைகள் என்பன இடம்பெற்றன. இந்நிகழ்வில் இராணுவத்தினர், பொதுமக்கள் எனப் பலர் பங்கேற்றனர். (ஐ-02)

தொல்பொருள், வன திணைக்களங்களை பயங்கரவாத அமைப்புகளாக அறிவிப்புகள்!

அமெரிக்கா வெளிவிவகார அமைச்சரிடம் கோரிக்கை

நியூயோர்க், டி.செ. 25
இலங்கையில் தொல்பொருள் ஆராய்ச்சி மற்றும் வனப் பாதுகாப்பு துறைகளை பயங்கரவாத அமைப்புகளாக பிரகடனப்படுத்த வேண்டும் என்று அமெரிக்காவின் படைநுக்கான தமிழர் என்ற அமைப்பு கோரியுள்ளது. இது தொடர்பில் அந்த அமைப்பு, அமெரிக்காவின் இராஜாங்க செயலாளர் அன்டனி பிளிங்கனுக்கு கோரிக்கை கடிதம் ஒன்றை அனுப்பியுள்ளது. அந்தக் கடிதத்தில், வனப்பாதுகாப்பு மற்றும் தொல்பொருள் ஆராய்ச்சி என்ற போர்வையில் தமிழ் பிரதேசங்களில் இரண்டு அமைச்சரவை அமைச்சர்களின்

மேற்பார்வையில் நில அபகரிப்பு மற்றும் இனச் சுத்திகரிப்பு மேற்கொள்ளப்படுகிறது. இந்தநிலையில் இலங்கையில் தமிழர்கள் உயிர்வாழ்வதை உறுதி செய்வதற்கும் அமைதியைப் பாதுகாப்பதற்கும், தமிழர்களுக்கு பாதுகாப்பான மற்றும் பாதுகாக்கப்பட்ட இறையாண்மையுள்ள அரசு ஒன்று தேவையாகும் என்று அந்த கடிதத்தில் படைநுக்கான தமிழர்கள் அமைப்பு சுட்டிக்காட்டியுள்ளது. இந்தநிலையில் தொல்பொருள் பணிப்பாளர் நாயகம் அநூர மனதுங்க, வனத்துறையின் பணிப்பாளர் கே.எம்.ஏ.

பண்டார ஆகியோரை பயங்கரவாதிகளாக பட்டியலிட வேண்டும் என்றும் அந்த அமைப்பு கோரியுள்ளது. வட, கிழக்கில் உள்ள தமிழர்கள், தீவின் தெற்கில் இருந்து சிங்கள குடியேற்றங்களால் தமது மூதாதையர்களின் விளைநிலங்களில் இருந்து இடம்பெயர்ந்துள்ளனர். பல நூற்றாண்டுகள் பழமையான இந்து கோவில்கள் அகற்றப்பட்டுள்ளன. அந்த இடங்களில் புத்த கோவில்கள் எழுப்பப்படுகின்றன. இலங்கை அரசாங்கத்தின் திட்டமிட்ட முயற்சிகளால் தமிழ் மக்களையும் அவர்களின் கலாசாரத்தையும் தீவில்

இருந்து அழிக்கும் முயற்சிகளால் தமிழர்கள் தங்கள் சொத்துக்கள் மற்றும் கலாச்சார பாரம்பரியத்தை நாளுக்கு நாள் இழக்கிறார்கள் என்று அந்த அமைப்பு சுட்டிக்காட்டியுள்ளது. 1961ஆம் ஆண்டு முதன்முதலில் உருவாக்கப்பட்ட மகாவலி திட்டம் காரணமாக தமிழர்கள் நிலங்களில் இருந்து வெளியேற்றப்படுவதாகவும் அந்த கடிதத்தில் தெரிவிக்கப்பட்டுள்ளது. இந்தநிலையில் தமிழர்களுக்கு அரசியல் தீர்வு என்பதில் தாம் நம்பிக்கைக் கொண்டுள்ளதாக குறிப்பிட்டுள்ள படைநுக்கான தமிழர் அமைப்பு தமிழர் சுதந்திரத்துக்கான வாக்கெடுப்பை நடத்துவதற்கு அமெரிக்காவின் உதவியையும் கோரியுள்ளது. (ஐ)

இறந்த சிசுவின் எச்சங்கள் துணுக்காயில் மீட்கப்பட்டன!

முல்லைத்தீவு, டி.செ. 25
துணுக்காய் - ஐயங்களை குளம் பகுதியில் முதிர்ச்சி பெறாத சிசு ஒன்றின் எச்சங்கள் நேற்றுமுன்தினம் மீட்கப்பட்டுள்ளன. கால் நடை மேய்ப்பாளர்கள் வழங்கிய தகவலுக்கமைய இந்த எச்சங்கள் மீட்கப்பட்டுள்ளன. இதேவேளை குறித்த பகுதிக்கு சென்ற நீதிவான் எச்சங்களை பார்வையிட்டார். இதே வேளை எச்சங்களை பார்வையிட்ட சுகாதார வைத்திய உயரதிகாரி, குறித்த எச்சங்கள் முதிர்ச்சி பெறாத சிசு ஒன்றின் எச்சங்கள் எனவும்



சட்டவிரோத சிசு கருக்கலைப்பு ஒன்றின் மூலம் சம்பவத்தில் பிரசவிக்கப்பட்ட சிசுவின் எச்சங்களாக இருக்கலாம் எனவும் அவர் தெரிவித்தார். சம்பவத்தில் சிசுவின் மண்டை ஓடு, மற்றும் என்புகள் சுற்றப்பட்டிருந்த துணிகளும் மீட்கப்பட்டிருந்தன. சம்பவம் தொடர்பில் ஐயங்களை குளம் பொலிஸார் மேலதிக விசாரணைகளை மேற்கொண்டு வருகின்றனர். (ஐ)

சுவாச நோயாளர் தொகை நாட்டில் திடீர் அதிகரிப்பு!

- முகக்கவசம் அணிய அறிவுறுத்து -

கொழும்பு, டி.செ. 25
தேசிய தொற்று நோயியல் சிகிச்சை பிரிவுக்கு வரும் சுவாச நோயாளர்களின் எண்ணிக்கை அதிகரித்துள்ளது என்று விசேட மருத்துவ நிபுணர் ஆனந்த விஜயவிக்ரம் தெரிவித்துள்ளார். காலநிலை மாற்றமே தொற்று நோய்கள் அதிகரிப்பதற்கு காரணம். இதனால் பலருக்கு காய்ச்சல் மற்றும் இருமல் காணப்படுகின்றது. உரிய வழிகாட்டுதல்களை

பின்பற்றாவிட்டால், இது ஒருவரிடம் இருந்து மற்றையவருக்கு தொற்றும். இதன்காரணமாக சளி, இருமல் மற்றும் தும்மல் என்பன காணப்பட்டால் முகக்கவசம் அணியுமாறு பொதுமக்களை கோருகின்றோம். எனவே, தொற்று நோய்களில் இருந்து தம்மை பாதுகாத்துக்கொள்வதற்கான வழிகாட்டுதல்களை மக்கள் உரிய வகையில் பின்பற்ற வேண்டும்- என்றும் அவர் கூறினார். (ஐ)

தேர்தல் ஆணையத்துக்கு எதிராக நீதிமன்றத்தை நாட நேரிடும்!

பவ்ரல் அமைப்பு எச்சரிக்கை

கொழும்பு, டி.செ. 25
தேர்தல்களை ஒத்திவைக்க அரசாங்கம் முயற்சித்தால் நீதிமன்றத்தை நாடி சட்ட நடவடிக்கை எடுப்போம் என சுதந்திரமானதும் நியாயமான துமான தேர்தலுக்கான மக்களின் அமைப்பு (பவ்ரல்) நிறைவேற்றுப் பணிப்பாளர் ரோஹணஹெட்டியாராச்சி தெரிவித்துள்ளார். தேர்தல் சட்டங்கள் மற்றும் அரசமைப்பின் பிரகாரம் உள்ளூராட்சி தேர்தலுக்கான அறிவிப்பை ஜனவரி முதல் வார இறுதிக்குள் தேர்தல்கள் ஆணைக்குழு அறிவிக்க வேண்டும் என்றும் அவர் வலியுறுத்தியுள்ளார்.



இப்போது தேர்தல் நடத்தப்பட்டால் நாடு மோசமாகப் பாதிக்கப்படும் என தெரிவித்து வெளிப்படையாக தேர்தலை ஒத்திவைக்க அரசாங்கம் முயற்சிப்பதாகவும் ரோஹண ஹெட்டியாராச்சி தெரிவித்துள்ளார். தேர்தலை நடத்துவதற்கு தேர்தல்கள் ஆணைக்குழு ஆர்வம் காட்டியுள்ள அதேவேளை தேர்தலை தாமதப்படுத்த அரசாங்கம் பல்வேறு சூழ்ச்சிகளை மேற்கொள்வதை காணக் கூடியதாக இருப்பதாகவும் ரோஹண ஹெட்டியாராச்சி தெரிவித்துள்ளார். (ஐ)

பெருந்தோட்ட மக்களின் நிலம் பறிபோகும் அபாய நிலைமை!

வேலு குமார் எம். பி. எச்சரிக்கை

கண்டி, டி.செ. 25
“பெருந்தோட்ட காணிகள் பறிபோகும் அபாய நிலை ஏற்பட்டுள்ளது. பாதுகாப்பதற்கு அவசியமான முன்னேற்பாடுகள் செய்யப்பட வேண்டும்.” என்று தமிழ் முற்போக்கு கூட்டணியின் கண்டி மாவட்ட பாராளுமன்ற உறுப்பினர் வேலு குமார் தெரிவித்தார். நாட்டில் ஏற்பட்டுள்ள உணவு பற்றாக்குறையை நிவர்த்தி செய்வதற்கு பல நடவடிக்கைகள் முன்னெடுக்கப்படுகின்றது. அதில் பிரதானமானதாக ஜனாதிபதி தலைமையிலான உணவு பாதுகாப்பு வேலை திட்டம் அமைந்திருக்கின்றது. இந்தத் திட்டத்தின் பின்னணியில் பெருந்தோட்டங்களில் காணப்படும் பயிரிடப்படாத காணிகளை பகிர்ந்தளிப்பது தொடர்பாக பேசப்படுகின்றது. இந்நிலையில் பெருந்தோட்ட காணிகள் எமது மக்களிடம் இருந்து பறிபோகும் அபாய நிலை தோன்றியுள்ளது. இதனை தடுப்பதற்கான பொருத்தமான வேலை திட்டம் முன்னெடுக்கப்பட வேண்டும். உணவு பாதுகாப்புக்காக பிரதேச செயலக மட்டத்திலே குழுக்கள் அமைக்கப்படுகின்றது. அந்தப் பிரதேச செயலக பிரிவில் பயிரிடப்படாது இருக்கின்ற காணிகளை இனம் காண்பதற்கும் அவற்றை தேவையுடையோருக்கு பகிர்ந்தளிப்பதற்கும், அந்தக் காணிகளில் பயிரிடுவதற்கு அவசியமான வசதிகளை ஏற்பாடு செய்வதற்கும் இக்குழுக்களுக்கு அதிகாரம் வழங்கப்படவுள்ளது. இதன்போது, பெருந்தோட்டங்கள்

காணப்படும் பகுதிகளில் அங்கு காணப்படும் பயிரிடப்படாத நிலங்களும் பகிரப்படவுள்ளன. இதனால், பெருந்தோட்ட காணிகள் வெளியாருக்கு பகிர்ந்தளிப்பதற்கான வாய்ப்புகளே அதிகம் உள்ளது. இந்நிலைமையை தடுக்க முன் கூட்டியே நாம் செயல்பட வேண்டும். பெருந்தோட்ட காணிகளின் பகிர்வு தொடர்பாக விசேட பொறிமுறை ஒன்று உருவாக்கப்பட வேண்டும். அவ்வாறில்லாது பிரதேச அரசியல் வாதிகளிடம் இந்த நிகழ்ச்சித்திட்டம் ஒப்படைக்கப்பட்டால் அது பெரும் சிக்கலை ஏற்படுத்துவதாக அமையும். மலையக பெருந்தோட்டங்களில் பெருமளவு இளைஞர், யுவதிகள் வேலைவாய்ப்பின்றி உள்ளனர். இங்கு காணப்படும் காணிகள் அவர்களுக்கே பகிர்ந்தளிக்கப்பட வேண்டும். அதற்கான வேலை திட்டம் முன்னெடுக்கப்பட வேண்டும். அவ்வாறு இல்லாத நிலையில் எமது மக்கள் ஓரங்கட்டப்பட்டு வெளியார்கள் உள்வாங்கப்படுவது சாதாரணமாக இடம்பெற முடியும். இன்றைய அரசாங்கத்திலும் மலையக பிரதிநிதிகள் பங்காளிகளாக இல்லை. இவ்வாறான சூழ்நிலையில் முன்கூட்டியே திட்டமிட்டு இயங்குவதன் மூலமே எமது இருப்பை நாம் பாதுகாத்துக் கொள்ள முடியும். அதனை விடுத்து தெரிந்தும் தெரியாதது போல் இருப்பதற்கு மக்கள் எமக்கு வாக்களித்து பிரதிநிதிகளாக தெரிவுசெய்யவில்லை என்பதை நாம் அனைவரும் புரிந்து கொள்ள வேண்டும் - என்றும் கூறினார். (ஐ)

இணையத்தளம் ஊடாக மோசடி; மூன்று சந்தேகநபர்கள் கைது!

கொழும்பு, டி.செ. 25
கைபேசி செயலி மூலம் பல்வேறு நபர்களின் தனிப்பட்ட விவரங்களைப் பெற்று, அவர்களின் வங்கிக் கணக்குகளில் ஒரு கோடி ரூபாய்க்கும் அதிக பண மோசடியில் ஈடுபட்ட 3 சந்தேக நபர்கள் குற்றப்புலனாய்வு பிரிவினரால் கைது செய்யப்பட்டுள்ளனர். குற்றப் புலனாய்வுப் பிரிவினருக்கு இது தொடர்பில் 12 முறைப்பாடுகள் கிடைக்கப்பெற்றுள்ளன. இணைய வழியூடான பொருள் விற்பனைக்காக நபர்களின் தேசிய அடையாள அட்டை இலக்கம் உள்ளிட்ட தனிப்பட்ட தகவல்களைப் பெற்று அதன் மூலம் மோசடி செய்துள்ளமை விசாரணைகளில் தெரியவந்துள்ளது.

இவ்வாறு குறித்த சந்தேகநபர்கள் பல்வேறு நபர்களிடம் இருந்து ஒரு கோடி ரூபாய்க்கும் அதிகமான பணத்தை மோசடி செய்துள்ளமை தெரியவந்துள்ளது. அத்தோடு இவர்கள் ஏ. ரி. எம். இயந்திரத்திலும் பணத்தை முறைகேடாக எடுத்தமை தெரிய வந்தது. போதைப்பொருள் பாவனைக்காகவே தாம் இவ்வாறான கொள்ளை சம்பவங்களில் ஈடுபட்டனர் என்று சந்தேகநபர்கள் விசாரணையில் தெரிவித்துள்ளனர். இணையதளத்தின் ஊடாக பணப் பரிமாற்றம், பொருள் கொள்வனவு தொடர்பில் அவதானத்துடன் செயற்படுமாறு பொலிஸார் குறிப்பிட்டுள்ளனர். (ஐ)



பிலவ வருடம், மார்கழி 10

“ஏசுவார்கள், எரிப்பார்கள், அஞ்சவேண்டாம் உண்மையை எழுதுங்கள்; உண்மையாய் எழுதுங்கள்” - யோகர் சுவாமிகள்.

E-mail: eelanaduweekly@gmail.com

தொலைபேசி : 021 205 2300

பேச்சில் தமிழ் புலம்பெயர் அமைப்புகள்?

ரணில் விக்கிரமசிங்க ஏற்றிவைத்த பேச்சு தீபம் கொழுந்து விட்டெரிகின்றது. உண்மையில், இந்தத் தீபம் தமிழர் வாழ்வில் ஒளியேற்றாமா அல்லது இருப்பதையும் எரித்துவிடுமா என்பதில் இன்னும் தெளிவில்லை. ஆனால், தமிழ் சூழலிலோ பேச்சை எவ்வாறு முன்னெடுக்க வேண்டும். அதில் எவ்வெல்லாம் பங்கு கொள்ள வேண்டும் என்றவாறான விவாதங்கள் சூடுபிடித்திருக்கின்றன. இந்த நிலையில், அமெரிக்காவை தளமாகக் கொண்டு இயங்கிவரும் அமெரிக்க செயல்பாட்டுக் குழு (USTAG) அரசாங்கத்துடனான பேச்சில் தங்களுடைய இணைத்துக் கொள்ள வேண்டுமென்று கோரியிருக்கின்றது. இது தொடர்பில் குறித்த அமைப்பின் பிரதிநிதியொருவர் வேண்டுகோள் கடிதத்தை சம்பந்தனிடம் நேரில் கையளித்திருக்கின்றார். இதன் மூலம் கூட்டமைப்பின் அணுகுமுறை சரியென்று அமெரிக்க செயல்பாட்டுக் குழு ஏற்றுக்கொண்டிருக்கின்றது.

ரணில் விக்கிரமசிங்க ஜனாதிபதியானதைத் தொடர்ந்து, கோட்டாபயவால் தடை செய்யப்பட்ட முன்னணி தமிழ் புலம்பெயர் அமைப்புகள் மீதான தடையை விலக்கினார். அத்துடன், புலம்பெயர் அமைப்புகளுடன் இணைந்து பணியாற்ற வுள்ளதாகவும் அதனை இலகுவாக்கும் நோக்கில் புலம்பெயர் அலுவலகம் ஒன்றை உருவாக்கவுள்ளதாகவும் அறிவித்திருந்தார். இதன் மூலம் நாட்டைக் கட்டியெழுப்புவதில் புலம்பெயர் சமூகத்துக்கு ஒரு பிரதான பங்குண்டு என்பதை ரணில் ஒப்புக்கொண்டார்.

அது வெறுமனே தமிழர்கள் மட்டுமல்ல. இந்த பின்னணியிலேயே, தங்களுடைய நிபந்தனைகளை பூர்த்தி செய்தால், தங்களுடைய பங்களிப்பை வழங்குவதற்கு தயாராகவுள்ளதாகவும் அதற்கு முன்னிபந்தனையாக அனைத்து தமிழ் புலம்பெயர் அமைப்புகள் மற்றும் தனிநபர்கள்மீதான தடையை அரசாங்கம் நீக்கவேண்டுமென்றும் - அமெரிக்காவை தளமாகக் கொண்டியங்கிவரும் தமிழ் புலம்பெயர் அமைப்புகள் அறிக்கையொன்றின் மூலம் கோரியிருந்தன. ஆனாலும் இன்றுவரையில் அந்த நிபந்தனைகளை ரணில் பூர்த்திசெய்யவில்லை. அவ்வாறான கோரிக்கையை முன்வைத்த அமைப்புகளில் அமெரிக்க செயல்பாட்டுக் குழுவும் ஒன்றாகும். இந்த நிலையில் சில அமைப்புகள் மற்றும் பல தனிநபர்கள் மீதான தடை நடைமுறையில் இருக்கின்ற போதிலும், அரசாங்கத்துடனான பேச்சில் தாமும் பங்குகொள்ள வேண்டுமென்று குறித்த அமைப்பு வேண்டுகோள் விடுத்திருக்கின்றது.

அரசாங்கத்துக்கும் தமிழ் அரசியல் தலைமைகளுக்கும் இடையிலான பிரதானமாக கூட்டமைப்பு பேச்சு என்பது அரசாங்கத்துக்கும் மக்களின் பிரதிநிதிகளுக்கும் இடையிலான பேச்சு என்னும், அடிப்படையில்தான் இதுவரையில் இடம்பெற்றிருக்கின்றது. அவ்வாறுதான் இப்போதும் இடம்பெறுகின்றது. இந்த நிலையில் வேறு நாடுகளில் வாழும் நபர்கள் எந்த அடிப்படையில் ஓர் உத்தியோகபூர்வ பேச்சில் பங்குகொள்ள முடியுமென்பது கேள்விக்குறியாகும். ஏனெனில் - அது நடைமுறையில் மிகவும் சிக்கலானது. மேலும் இவ்வாறான அமைப்புகள் தமிழ் பிரதிநிதிகளுடன்தான் உரிமையுடன் ஊடாட முடியுமே தவிர, அரசாங்கத்துடன் அல்ல. ஆனாலும், தமிழ் புலம்பெயர் அமைப்புகள் ரணில் - மைத்திரி காலத்தில் அரசாங்கத்துடன் நெருங்கிச் செயல்பட்டிருக்கின்றன.

உலகத் தமிழர் பேரவை, கனடிய தமிழர் பேரவை போன்ற முன்னணி அமைப்புகள், ரணில் - மைத்திரி அரசாங்கத்தின் புதிய அரசியல் யாப்பு விடயத்தில் அரசாங்கத்துடனும் கூட்டமைப்புடனும் நெருங்கிச் செயல்பட்டிருந்தன. குறித்த புலம்பெயர் அமைப்புகள் மேற்கூறிய இராஜதந்திர சமூகத்தின் மத்தியில் நன்மதிப்பை பெற்றிருக்கும் அமைப்புகளுமாகும். இந்த பின்புலத்தில் நோக்கினால், ரணில் -

மைத்திரி ஆட்சிக் காலத்தில் தமிழ் புலம்பெயர் அமைப்புகள், அரசாங்கம் - கூட்டமைப்பு பேச்சுக்களில் மறைமுகமாக செயல்பட்டிருந்தன. இந்தப் பின்புலத்தில் நோக்கினால் தமிழ் புலம்பெயர் சமூகம் ஏற்கனவே ஒருமுறை ரணில் அரசாங்கத்துடன் தொடர்பிலிருந்திருக்கின்றது.

ஆனால், தற்போது பேச்சில் நேரடியாக பங்களிக்க வேண்டுமென்று அமெரிக்க செயல்பாட்டுக் குழு கோரியிருக்கின்றது. ஆனால், மேற்குறிப்பிட்ட அமைப்புகள் இதுவரையில் அவ்வாறான கோரிக்கைகளை முன்வைக்கவில்லை. தற்போதைய ரணில் அரசாங்கம் என்பது, அடிப்படையில், மகிந்த - பஸில் ராஜபக்ஷவின் பொது ஜன பெரமுனவின் அரசாங்கமாகும். இவர்கள் மீதே தமிழ் புலம்பெயர் அமைப்புகள் மனித உரிமைகள் சார்ந்து குற்றச்சாட்டுக்களை முன்வைத்து வருகின்றன. இந்த அரசாங்கத்துடனான பேச்சில் புலம்பெயர் அமைப்புகள் பங்குகொள்ள வேண்டுமென்று விரும்புவதானது புலம்பெயர் அமைப்புகள் மத்தியில் சிந்தனை மாற்றமொன்று ஏற்பட்டிருப்பதன் பிரதிபலிப்பா?

ஆனாலும் தமிழ் புலம்பெயர் அமைப்புகள் பேச்சில் நேரடியாக பங்குகொள்வதென்பது நடைமுறையில் சிக்கலானது. மேலும் ஒரு வேளை அரசாங்கம் ஏற்றுக் கொண்டால் கூட, எந்த அமைப்புகளின் பிரதிநிதிகள் பங்குகொள்வதென்னும் விவாதம் ஆரம்பிக்கும். ஏனெனில், தமிழ் புலம்பெயர் சமூகத்தை பல அமைப்புகள் பிரதிநிதித்துவம் செய்கின்றன. இவர்களுக்கிடையில் கருத்தொருமித்த நிலைப்பாடுகள் இல்லை. இதனையும் அரசாங்கம் அறியும். எனவே முதலில் தமிழ் புலம்பெயர் சமூகமானது, இலங்கை அரசாங்கத்துடன் வெளிப்படையாக உரையாடுவது தொடர்பில் இணக்கப்பாட்டுக்கு வரவேண்டும்.

மலையக தமிழர்களுக்கும் அரசியல் தீர்வு கட்டாயம்!

இ. தொ. கா. வலியுறுத்து

ஹற்றன், டி.செ. 25
மலையக தமிழர்களின் அரசியல் அபிலாசைகளும் நிறைவேற்றப்பட வேண்டும். இது விடயம் சம்பந்தமாக ஆணைக்குழுவொன்று நிறுவப்பட்டு அக்குழுவால் முன்வைக்கப்படும் பரிந்துரைகளின் அடிப்படையில் தீர்வு அவசியம்.” - என்று இ. தொ. காவின் பிரதித் தலைவர் கணபதி கணகராஜ் தெரிவித்தார்.

ஹற்றனில் நேற்று இடம் பெற்ற ஊடகவியலாளர் சந்திப்பிலேயே அவர் இதைத் தெரிவித்தார்.

மேலும், “நுவரெலியாவுக்கு வருகை தந்திருந்த ஜனாதிபதி ரணில் விக்கிரமசிங்க, மாவட்ட அபிவிருத்திக்குழு கூட்டத்தைகூட்டி முக்கிய பல விடயங்களை முன்வைத்திருந்தார். இதில்

குறிப்பாக தோட்டக் கம்பனிகள் தமது கையிருப்பில் வைத்துள்ள தரிசு நிலங்கள், பயிர்செய்கைக்காக இளைஞர், யுவதிகளுக்கு பகிர்ந்தளிக்கப்படும் எனவும், கம்பனிகளுடனான குத்தகை உடன்படிக்கை இரத்து செய்யப்படும் எனவும் ஜனாதிபதி அறிவித்துள்ளார். இக்கூற்றை நாம் வரவேற்கின்றோம்.

அதேபோல மலையகம் சம்பந்தமாக ஆணைக்குழு வொன்றை அமைத்து, அந்த ஆணைக்குழுவால் முன் வைக்கப்படும் பரிந்துரைகளின் அடிப்படையில் மலையக தமிழர்களின் அரசியல் சார் பிரச்சினைகளும் தீர்க்கப்பட வேண்டும். அப்

போதுதான் தேசிய நீரோட்டத்தில் எமது மக்களும் இணையக்கூடும். தமது பதவி காலம் முடிவடைவதற்குள் ஜனாதிபதி இதனை செய்ய வேண்டும். செய்வார் என நம்புகின்றோம்.

இதேவேளை, உள்ளாட்சிசபைத் தேர்தலுக்கான பூர்வாங்க பணிகளை தேர்தல் ஆணைக்குழு ஆரம்பித்துள்ளது. கூட்டாகவும், தனித்தும் தேர்தல்களை எதிர்கொண்ட அனுபவம் காங்கிரஸுக்கு உள்ளது. எனவே, நேர காலத்துக்கு ஏற்ற வகையில் தேர்தல் சம்பந்தமாக எமது கட்சியின் தேசிய சபைக்கூடி முடிவை எடுக்கும்.” - என்றார்.

(ஐ)

கடத்தப்பட்ட சிறுவன் மீட்பு!

கொழும்பு, டி.செ. 25
அநுராதபுரம் - எப்பாவல பகுதியில் இருந்து காணாமல் போன 9 வயது சிறுவன் ஜெனிசன் தோட்டத் திலுள்ள வீடொன்றில் இருந்து நேற்று அதிகாலை மீட்கப்பட்டார் என்று பொலிஸார் தெரிவித்தனர். சிறுவனை கடத்திச் சென்றதாகக் கூறப்படும் மின்சார ஊழியரின் உறவினர் வீட்டில்

சந்தேக நபருடன் தங்கியிருந்த நிலையில் சிறுவனை மீட்ட பொலிஸார், சந்தேக நபரையும் கைது செய்தனர். கடந்த 19 ஆம் திகதி இரவு 8.30 மணியளவில் சிறுவன் காணாமல் போயிருந்தார். அவருடன் நெருங்கிப் பழகிய மின்சாரசபை ஊழியரே அழைத்துச் சென்று மறைத்து வைத்திருந்த நிலையில் மீட்கப்பட்டார் என்பது குறிப்பிடத்தக்கது.

மாணவர் புலமைப்பரிசில் விண்ணப்ப திகதி நீடிப்பு!

கொழும்பு, டி.செ. 25
2021 (2022) ஆம் ஆண்டில் க.பொ.த சாதாரண தரப் பரீட்சைக்கு முதல் தடவையாக தோற்றி 2024 ஆம் ஆண்டில் க.பொ.த உயர் தரத்துக்கு தோற்றத் தகுதி பெற்றுள்ள பொருளாதார நெருக்கடிக்கு உள்ளாகியுள்ள மாணவர்களுக்கு ஜனாதிபதி நிதியத்திடமிருந்து புலமைப்பரிசில் வழங்குவதற்காக விண்ணப்பங்களை ஏற்றுக் கொள்ளும் இறுதி திகதியை 2022 டிசம்பர் 30 வரை நீடிப்பதற்கு தீர்மானிக்கப்பட்டுள்ளது. விண்ணப்பங்களை ஏற்றுக் கொள்ளும் இறுதி திகதி ஏற்கனவே 2022-12-23 என அறிவிக்கப்பட்டிருந்தாலும் பெற்றோரும் மாணவர்களும் ஜனாதிபதியிடம் விடுத்த

வேண்டுகோள்களை பரிசீலனைக்கு எடுத்துக் கொண்டதன் பின்னர் விண்ணப்பங்களை ஏற்றுக்கொள்ளும் இறுதி திகதியை நீடிக்க நடவடிக்கை எடுக்கப்பட்டுள்ளது. இதற்கமைய புலமைப்பரிசிலுக்காக விண்ணப்பிக்க விரும்பும் மாணவர்கள் அதற்கான விண்ணப்பங்களை முறையாகப் பூர்த்தி செய்து 2022-12-30 ஆம் திகதிக்கு முன்னர் தாம் க.பொ.த சாதாரண தரப் பரீட்சைக்குத் தோற்றிய பாடசாலையின் அதிபரிடம் கையளிக்க நடவடிக்கை எடுக்க வேண்டுமென ஜனாதிபதி நிதியம் அறிவித்துள்ளது. மேலும் 2022-12-23 ஆம் திகதி தொடக்கம் 2023-01-02 ஆம் திகதி வரையான

காலப் பகுதி பாடசாலை விடுமுறை ஆகையால் இதற்காக பாடசாலை அலுவலகங்களை திறந்து வைக்கும்படியும் மாணவர்களால் கொண்டுவரப்படும் விண்ணப்பங்களை ஏற்றுக் கொள்வதற்காக உரிய நடவடிக்கைகளை மேற்கொள்ளுமாறும் ஜனாதிபதி நிதியம் கல்வியமைச்சின் செயலாளருக்கு அறிவித்துள்ளது. மேலும் விண்ணப்பங்கள் ஏற்றுக்கொள்ளும் இறுதி திகதி 2022-12-30 வரை நீடிக்கப்பட்டுள்ளதே தவிர, விண்ணப்பதாரிகளை தெரிவு செய்யும் செயல்முறைக்காக நியமிக்கப்பட்ட காலவரையறையில் எவ்வித மாற்றங்களும் ஏற்படாது என்றும் ஜனாதிபதி நிதியம் தெரிவித்துள்ளது. (ஐ)

அப்புக்குட்டி அண்ணையின் 'டவுட்'



அன்புடையார் என்பும் உரியர் பிறர்க்கு

கணபதி சர்வானந்தா

ஒரு சத்சங்கத்தின்போது “உறவின் இடைவெளியை மனமே தீர்மானிக்கிறது. அன்பில் உன் அண்மையில் இருப்பவர், நீ கோப்பபும் போது உன்னிடம் இருந்து வெகு தூரம் விலகிச் சென்றுவிடுகிறார்.” என்றார் குரு.

“எப்படிச் சொல்லுகிறீர்கள்?” என ஆவலோடு கேட்டனர் சீடர்கள்.

“சமயம் வரும்போது அதனை விளக்குகிறேன்.” என்று சொல்லி நிறுத்தினார் குரு.

ஒரு நாள் அந்தக் குரு தனது சீடர்களோடு கங்கையில் குளித்துவிட்டுக் கரையேறும்போது, அவ்விடத்தில் ஒரு குடும்பத்தைச் சேர்ந்த உறுப்பினர்கள் இருவர் சத்தம் போட்டு ஒருவரை ஒருவர் திட்டிக் கொண்டிருந்தனர்..

அதைப் பார்த்த துறவி, தன் சீடர்களிடம் சிரித்துக்கொண்டே “உறவின் இடைவெளியை மனமே தீர்மானிக்கிறது என்று அன்று சொல்லிச் சமயம் வரும்போது விளக்குவேன் என்றேன். இவர்களைப் பாருங்கள். அந்த இருவரும் மிக அண்மையில் தானே நிற்கிறார்கள். ஆனால் நீண்ட தூரத்துக்கு அப்பால் கேட்கும்படி சத்தம்போட்டுச் சண்டை பிடிக்கிறார்கள்? ஏன் தனக்கு அண்மையில் இருக்கும் மற்றவரிடம் அவர் பெலமாகச் சத்தம்போட வேண்டும்?

சீடர்கள் சில நிமிடங்கள் சிந்தித்தனர்.....!

கோபத்தில் நாம் அமைதியை இழக்கிறோம்! அதனால் சத்தமிடுகிறோம்! என்றார் சீடர்களில் ஒருவர்.

தனக்கு மிகச் சமீபத்தில் இருக்கும் நபரிடம், ஏன் சத்தமிட வேண்டும் என அவர் எண்ணுகிறார்? அவர் தன்னருகில்தானே நிற்கிறார் என அவர் உணராதது ஏன்? அவர் சொல்ல வேண்டியதை மற்றவருக்கு மட்டும் கேட்கும் விதமாக மெதுவாக எடுத்துரைக்கலாமே! என்று குரு சொல்ல..

அதற்குச் சீடர்கள் தனித்தனியே தமது மனதில் தோன்றிய காரணத்தைச் சொன்னார்கள். ஆனால் எந்த காரணத்திலும் ஒருவர் சொன்ன காரணத்தில் மற்றவர்களுக்கு உடன்பாடில்லை! சீடர்கள் சில நிமிடங்கள் சிந்தித்தனர்.....!

கடைசியாகத் துறவி பதில் கூறலானார்.... எப்பொழுது இரு மனிதர்கள், ஒருவர் மீது ஒருவர் கோபம் கொள்கிறார்களோ, அப்பொழுது அவர்களின் மனது இரண்டும் வெகு தொலைவுக்குச் சென்றுவிடுகிறது. எனவே, தூரத்தில் இருக்கும் மனதுக்கு கேட்க வேண்டும் என்பதற்காகவே, அவர்கள் சத்தமிடுகிறார்கள்.

மனது எவ்வளவு தூரம் விலகி இருக்கிறதோ, அவ்வளவு தூரம் இவர்கள் தங்கள் ஆற்றலை உபயோகித்து சத்தம்போட வேண்டியிருக்கும். அப்பொழுது தானே தங்கள் கருத்து வெகு தொலைவில் இருக்கும்

மற்றவர் மனதைச் சென்றடையும் என அவர் உணர்வார்.

ஆனால் இதுவே, இரு மனிதர்கள் ஒருவர் மீது ஒருவர் அன்பாக இருக்கும்போது என்ன நடக்கிறது? அவர்கள் ஒருவரைப் பார்த்து ஒருவர் சத்தமிடுவதில்லை! அமைதியாகவும், அன்பான முறையிலும் தங்கள் கருத்துகளை வெளிப்படுத்துவார்கள்! காரணம் அவர்களின் மனங்கள் இரண்டும் வெகு சமீபத்திலே இருக்கும்! மனதிற்கு இடையேயான தூரம், மிகக் குறைவாக இருக்கும் அல்லது மனதிரண்டும் ஒன்றோடு ஒன்று இணைந்தே இருக்கும்.

ஒருவர் தனது எல்லை கடந்து மகிழ்சியடையும்போது, அன்பு செலுத்தும்போது வாயில் நின்று வார்த்தைகள் வருவதில்லை. கண்கள் நீர் சொரியும். ஆனந்தக் கண்ணீர் அது. அதைவிடவும் அதிகமாக ஒருவர் மீது ஒருவர் அன்பு செலுத்தும்போது என்ன நடக்கும்? கண்கள் மூடிக்கொள்ளும். மனங்கள் பேசத் தொடங்கிவிடும். அப்போது பல மைல்களுக்கு அப்பால் இருப்பவரும் தனக்கு மிக அண்மையில் வந்துவிடுவதாக மனம் உணரும்.

அப்போது, அவர்கள் ஒருவருக்கொருவர் சத்தமாகப் பேச வேண்டிய தேவையிருக்காது! அவர்களின் மனதுகள் இரண்டும் கிசுகிசப்பாகப் பேசுவதில் ஆனந்தமடையும். மனதால் கருத்துகள் பரிமாறப்படும்! இன்னும் இன்னும் அன்பு அதிகமாகும்போது வார்த்தையே

தேவைப்படாது! அவர்கள் கண்கள் ஒருவரை ஒருவர் பார்த்தாலே போதும், மனதின் எண்ணங்கள் வெளிப்பட்டு விடும்!

மனிதர்கள் மட்டுமல்ல சகல ஜீவராசிகளுக்கும் இது பொருந்தும் என்கிறார் வள்ளுவர். விருப்பத்தின் வலுவான வடிவமாக அன்பு கருதப் படுகிறது. உண்மை அன்பு நிலை சாராதது. அது எதனையும் சார்ந்திருப்பதில்லை. அனைத்து நிலைகளிலும் அன்பு வேறுபடுகிறது.

பொதுவாக அன்பு என்பது ஒரு வலுவான ஈர்ப்பு மற்றும் தனிப்பட்ட உறவுமுறை எனச் சொல்லுவதற்கும் உண்டு. அன்பு இணைப்பின் உணர்வைக் குறிக்கிறது. மனிதநேயம், இரக்கம், பாசம் ஆகியவற்றை குறிக்கும் ஒரு நல்லொழுக்கமே அன்பு எனப் படுகிறது.

மேலும், மற்றொருவரின் நன்மைக்காக பரிபூரணமான அக்கறையும் தன்னலமற்ற விசுவாசம் கொள்கின்ற ஒரு ஒழுக்கமான மனநிலையையும் அன்பு எனலாம். மற்ற மனிதர்களிடம் அல்லது விலங்குகளிடம் சுயநலமின்றி செலுத்தப்படும் கருணை மற்றும் பாசமுள்ள செயல்களையும் அன்பு என்று விவரிக்கலாம்.

அன்பு என்பது ஓர் அனுபவத்தைக் குறிக்கப் பயன்படுவதாக எடுத்துரைக்கிறது தமிழ் விக்கிப்பீடியா. அன்பிலே இறையைக் காணலாம் என்றுரைக்கிறது திரு மந்திரம்.

இந்தவார ராசிபலன் 25.12.2022 - 31.12.2023

நல்ல நேரம்: 7.30 - 9.00

ராகு காலம் : 04.30 - 06.00

திதி : திரிதியை

டிசம்பர் 25 ஞாயிற்றுக்கிழமை
சுபகிருது வருடம் - மார்சு 10

மேஷம்
[சுக்ரன், புரன், கார்த்திகை 1 பாதம்]
கடந்த வார நெருக்கடிகள் விலகும். உங்கள் முயற்சிகளில் லாபநிலை உண்டாகும். அரசு வழி செயல்கள் ஆதாயம் தரும். சங்கடங்கள் விலகும். விருப்பங்கள் எளிதாக நிறைவேறும். வியாபாரம் விருத்தியாகும். எதிர்பார்த்த வரவு வந்து சேரும். வேலைக்காக முயற்சித்தவர்களுக்கு எதிர்பார்த்த தகவல் வரும். குடும்பத்தினர் தேவைகளை நிறைவேற்றுவீர்கள். பணவரவு அதிகரிக்கும்.

ரிஷபம்
[கார்த்திகை 2,3,4, ரோகணி, மிகுசரிஷம் 1,2]
எதிர்பாராத இடையூறுகளும் முயற்சிகளில் தடைகளும் ஏற்படும். விருப்பங்கள் நிறைவேறும். பொன் பொருள் சேர்க்கை உண்டாகும். நன்மைகள் அதிகரிக்கும். விருப்பங்கள் நிறைவேறும். அலுவலகத்தில் உண்டான பிரச்சனைகள் தீரும். நிதானமும், அமைதியும் நன்மை தரும். முயற்சியில் இழுபறி நிலை நீடிக்கும். அதன்பின் செயல்களில் வெற்றி காண்பீர்கள். வியாபாரத்தில் ஏற்பட்ட தடை விலகும். வருமானம் அதிகரிக்கும். எதிர்பார்ப்பு நிறைவேறும்.

மிதுனம்
[மிதுனம் 1,2,3, திருவாதிரை, புனர்பூசம் 1,2,3]
முயற்சிகளில் தெளிவும் வேகமும் இருக்கும். செயல்களில் ஆதாய நிலை உண்டாகும். எதிர்ப்பு விலகும். நிதிநிலை உயரும். புதிய முயற்சியை தவிர்க்கவும். நீண்ட நாளாக தடைபட்டிருந்த செயல்களை முடித்து நன்மை காண்பீர்கள். எதிர்பார்ப்பு நிறைவேறும். பொருளாதாரம் உயரும். சிலர் புதிய வாகனம் வாங்குவர். எதிலும் எச்சரிக்கை அவசியம்.எதிர்பார்ப்பு நிறைவேறும். உங்கள் விருப்பத்திற்கு மாறாக நடக்கலாம்.

கடகம்
[புனர்பூசம் 4, பூசம், ஆவிர்யம்]
முயற்சி நிறைவேறும். அரசு வழியில் ஆதாயம் அதிகரிக்கும். எதிர்பார்த்த லாபம் உண்டாகும். பொன் பொருள் சேர்க்கை உண்டாகும். சந்திராஷ்டமம் தொடங்குவதால் கவனம் தேவை. எதிர்ப்பு விலகும். செல்வாக்கு உயரும். நினைத்ததை அடைவீர்கள். செயல்களில் தடுமாற்றம் நெருக்கடி உண்டாகும். வேலைகளை திட்டமிட்டபடி முடிப்பீர்கள். வெளி வட்டாரத்தில் செல்வாக்கு அதிகரிக்கும்.

சிம்மம்
[மகம், புரம், உத்திரம் 1]
முயற்சிகள் வெற்றியாகும் வாரம் இது. குடும்பத்தினரின் தேவைகளை நிறைவேற்றுவீர்கள். செயல்களில் வெற்றி காண்பீர்கள். நினைத்ததை சாதிப்பீர்கள். பொன் பொருள் சேரும். நன்மை அதிகரிக்கும். முயற்சிக்கேற்ப லாபம் உண்டாகும். உடல் நிலை பாதிப்பு விலகும். சங்கடத்தை சமாளித்து நினைத்ததை அடைவீர்கள். குடும்ப நலனில் அக்கறை அதிகரிக்கும்.

கன்னி
[உத்திரம் 2,3,4, சுக்ரம், சித்திரை 1,2]
உங்கள் எண்ணம் இழுபறியாகும். புதிய முயற்சிகளில் ஈடுபட்டு வெற்றி காண்பீர்கள். திட்டமிட்டு செயல்பட்டு லாபமடைவீர்கள். எதிர்பாராத நெருக்கடிகள் உண்டாகும். முயற்சிகள் வெற்றியாகும். சிந்தித்து செயல்படுவது நல்லது. எண்ணங்கள் நிறைவேறும். பணியிடத்தில் ஏற்பட்ட பிரச்சனைகள் நீடிக்கும் வழக்கு இழுபறியாகும். விடாமுயற்சியால் நன்மைகள் தோன்றும். முயற்சிகள் சாதகமாக மாறும்.

துலாம்
[சித்திரை 3,4, சுவாதி, ஷீசாகம் 1,2,3]
துணிச்சலுடன் செயல்பட்டு நீங்கள் விரும்பியதை அடைவீர்கள். குடும்பத்தினர் நலனில் அக்கறை காட்டுவீர்கள். செயல்கள் இழுபறியாகும். எண்ணம் நிறைவேறும். அத்தியாவசியத் தேவைகள் நிறைவேறும். பண வரவு அதிகரிக்கும். இழுபறியான முயற்சிகள் நிறைவேறும். தேவைகளை அடைவீர்கள். முயற்சிகள் நிறைவேறும். விருப்பங்கள் பூர்த்தியாகும். அரசு வழியில் ஆதாய நிலை உண்டாகும்.

விருச்சிகம்
[ஷீசாகம் 4, தனுஷம், கேடகம்]
நன்மை நிறைந்த வாரம். எதிர்பார்ப்பு எளிதாக நிறைவேறும். செயல்களில் சாதகமான நிலை உருவாகும். முயற்சிகள் வெற்றியாகும். தொழிலில் ஏற்பட்ட தடை விலகும். முயற்சிக்கேற்ப லாபம் காண்பீர்கள். குடும்பத்தினரின் நலனில் அக்கறை செலுத்துவீர்கள். வருமானத்திற்குரிய வழியைக் கண்டறிந்து செயல்படுவீர்கள். மகிழ்ச்சி அதிகரிக்கும். எதிர்பார்ப்பு நிறைவேறும். நிதிநிலை உயரும்.

தனுசு
[மகம், புரம், உத்திரம் 1]
மனம் மகிழும்படியான சம்பவம் நடைபெறும். திட்டமிட்டு செயல்பட லாபம் அதிகரிக்கும். உங்கள் நிலை உயரும். எதிர்பார்ப்புகள் நிறைவேறும். குழப்பங்களைத் தவிர்த்து செயல்பட்டால் முயற்சிகள் வெற்றியாகும். எதிர்பார்ப்புகள் நிறைவேறும். பிள்ளைகள் வழியில் ஏற்பட்ட சங்கடம் தீரும். உங்கள் செயலில் மட்டும் கவனம் செலுத்தினால் நீங்கள் நினைத்ததை அடைவீர்கள்.

மகரம்
[உத்திரம் 2,3,4, திருவாணம், சுவிடம் 1,2]
அலைச்சல்களும் செலவும் உண்டாகும். முயற்சிகள் இழுபறியாகும். உங்கள் விருப்பங்கள் நிறைவேறும். சங்கடங்கள் தீரும். வருமானம் படிப்படியாக அதிகரிக்கும். எண்ணங்கள் நிறைவேறும் வாரம் இது. வாரத்தின் முதல் இரண்டு நாட்களும் வீண் செலவுகள் அதிகரிக்கும். வருமானத்தில் ஏற்பட்ட தடைகள் விலகும். புதிய வாகனம் வாங்கும் முயற்சி நிறைவேறும். நன்மைகள் அதிகரிக்கும்.

கும்பம்
[சுவிடம் 3,4, சுவாதி, புரட்டாதி 1,2,3]
உங்கள் முயற்சிகள் சாதகமாகும். செலவுகள் அதிகரிக்கும். எதிர்பார்ப்புகள் நிறைவேறும். பணவரவு மகிழ்ச்சி தரும். புதிய முயற்சி வெற்றி பெறும். திடீர் செலவுகள் தோன்றும். சிலர் மருத்துவ சிகிச்சை மேற்கொள்ள நேரிடும். நன்மை அதிகரிக்கும். எண்ணம் நிறைவேறும் வாரம் இது. வேலைவாய்ப்பு முயற்சி நிறைவேறும். வருமானம் பல வழிகளிலும் வரும். உழைப்பு அதிகரிக்கும். செலவுகள் கூடும். உடல் நிலையில் கவனம் செலுத்துங்கள்.

மீனம்
[புரட்டாதி 4, உத்திரட்டாதி, ரேவதி]
முயற்சிகள் வெற்றி பெறும். பெரியோர்கள் வழிகாட்டுதலால் எண்ணங்கள் நிறைவேறும். சிலருக்கு புதிய வேலை வாய்ப்பு அமையும். செயல்களில் கவனம் தேவை.செயல்களில் நிதானம் தேவை. உங்கள் எதிர்பார்ப்புகளில் சில நிறைவேறும். திடீர் செலவுகளால் நெருக்கடிக்கு ஆளாவீர்கள்.குழப்பங்கள் விலகும். வருமானம் அதிகரிக்கும். உடல்நலக்குறைவு ஏற்படலாம். கவனம் தேவை. எதிர்பாராத செலவு, அலைச்சல் ஏற்படும்.

சீனாவில் பரவும் புதிய வைரஸ்! 2023இன் விடியல் அச்சத்தைத் தருகிறதா?


இந்த ஆண்டின் அஸ்தமன சமயத்தில் உலகத்தை உலுக்கிய இரண்டு பிரதான நிகழ்வுகள் - கட்டாரில் நடைபெற்ற உலகக் கிண்ணக் கால்பந்துப் போட்டியும் சீனாவில் மீண்டும் வெடித்த கோவிட் பிரளயமும். பிரான்ஸை வீழ்த்தி, உலகக் கிண்ணத்தை ஆர்ஜென்டினா வென்றதையடுத்து, அந்த அணியின் தலைவர் லியோனல் மெஸ்ஸி மிகச் சிறந்த ஆட்டக்காரராகக் கொண்டாடப்பட்டு வருகிறார். ஆர்ஜென்டினா மத்திய வங்கி, தனது 1000 பெஸோ தாளில் மெஸ்ஸியின் படத்தை அச்சேற்றுவது குறித்துப் பரிசீலித்து வருவதாகக் கூறியுள்ளது. டிசம்பர் 18 அன்று நடந்த இறுதிப் போட்டிக்குச் சில வாரங்கள் முன்பிருந்தே உலகின் பெரும்பாலான பகுதிகளில் கால் பந்து ஜூரம் பரவத் தொடங்கியது. இது இன்னும் சில வாரங்களுக்கு நீடிக்கலாம். வரலாற்றில், மிகுந்த செல்வாக்கு மிக்க விளையாட்டாகக் கருதப்படும் கால்பந்தாட்டத்தின் மாயம் இதுதான். 437 மில்லியன் ஸ்ரேர்ளிங் பவுண்ட் சொத்து மதிப்பு கொண்டதாகக் கூறப்படும் மற்றொரு மிகச் சிறந்த ஆட்டக்காரரான கிறிஸ்டியானோ ரொனால்டோவை விடச் சற்றுக் கூடுதலாக, 524 மில்லியன் ஸ்ரேர்ளிங் பவுண்ட் சொத்து மதிப்பு கொண்டுள்ளார் மெஸ்ஸி. ஆசியாவின் தென் கோடியில், பற்றாக்குறை மற்றும் அத்தியாவசியப் பொருட்களின் விலையுயர்வு ஆகியவற்றுடனும் பொது நலனை மறந்து, பொறுப்பின் றிச் செயல்படும் அரசியல்வாதிகளுடனும் போராடி வரும் நமக்கு, இந்தத் தொகைகளைப் பார்த்தால், 2023 இல் நாம் இனிய கனவுகளைக் காண்போம் என்ற நம்பிக்கை தோன்றுகிறது.

அடுத்த அதிர்வாக, சீனாவின் கோவிட் துயரங்கள் உலகை உலுக்கி வருகின்றன. கோவிட்டைக் கட்டுப்படுத்த விதிக்கப்பட்ட நீண்ட பொது முடக்கங்கள் மற்றும் கட்டுப்பாடுகளால் இயல்பு வாழ்க்கை பாதிக்கப்பட்ட மக்களின் கொந்தளிப்பால், சீன அதிபர் ஷீ ஜின் பிங், அந்தக் கடும நடவடிக்கைகளைத் தளர்த்தியதாகச் செய்திகள் வெளியாவதைப் பார்த்தோம். ஆனால், இந்தத் தளர்வுகள், கொடும் தொற்றுப் பரவலை அதிகரித்து, மாபெரும் பேரழிவை ஏற்படுத்தியுள்ளன. பெருஞ்சுவருக்கு அப்பாலிருந்து கசியத் தொடங்கும் சீனத் தகவல்கள், அங்கு நோயாளிகளின் எண்ணிக்கை தொடர்ந்து அதிகரித்து வருவதாகவும் மருத்துவமனைப் படுக்கைகள் மட்டுமன்றி, சுவப்பெட்டிகளுக்கும் தட்டுப் பாடு நிலவுவதாகவும் தெரிவிக்கின்றன.

எனது காலைப் பொழுதை இனிதாக்க நான் விரும்புவது 'தினமலர்' நாள்நிழைத்தான். 'ஈழநாடு' வாசகர்களுடனான எனது உரையாடலின் இடையில், செய்தித்தாள் போடும் சிறுவன் என் வீட்டு வாசலில் வீசிவிட்டுப் போன நாள்நிழை எடுத்து விரைவாக நோட்டம் விட்டதில், சர்வதேசச் செய்திகள் பக்கத்தில் சீனாவின் கோவிட் பரவல் அதிகரிப்பு பற்றிச் சிவப்பு மையில் அச்சாகியுள்ள தலைப்புச் செய்தி, 'சீனாவில் தினசரி 10 லட்சம் பேருக்கு கொரோனா - 5,000 பேர் உயிரிழப்பதால் நிரம்பிய மயானங்கள்' என்று அலறியது. ஓமிக்ரோன் கோவிட் வகையைச் சேர்ந்த, 'பி எப். 7' என்று பெயரிடப்பட்டுள்ள, இந்தப் புதிய வைரஸின் பரவலால், 2023ஆம் ஆண்டில் சீனாவில் இரண்டு மில்லியன் பேர் உயிரிழக்கக் கூடும் என்று கூறப்படுகிறது.

இந்த வைரஸை உள்நாட்டில் பரவ அனுமதித்தால், சீனாவுக்கான அபாயத்துடன், பிறழ்வு ஏற்பட்டுப் புதிய வகை வைரஸை உருவாக்கக் கூடிய நிலை ஏற்படலாம் என்று கடந்த கால அனுபவத்தை மேற்கோள் காட்டி, அறிக்கைகள் தெரிவிக்கின்றன. சீனாவில் பரவிவருவது, உலகெங்கிலும் ஆதிக்கம் செலுத்திய ஓமிக்ரோன் மற்றும் அதிலிருந்து திரிந்த வகை வைரஸ்தான் என்று இப்போதைக்கு சீனாவிலிருந்து வரும் தரவுகள் தெரிவிக்கின்றன, ஆனால், முழுமையற்ற இந்தத் தரவுகள் தரும் செய்திகளை முழுமையாக ஏற்கவும் முடியாது. சீனாவில் பரவல் இரட்டிப்பாகும் விகிதம் நாள்சுழற்சியில் இல்லை, மணிக்கணக்கில் இருப்பதாகத் தொற்று நோயியல் மற்றும் சுகாதாரப் பொருளாதார நிபுணரான எரிக் பீக்ல-டிங் எச்சரிக்கையை மேற்கோள் காட்டுகின்றன இந்த

அறிக்கைகள். சீனாவின் மக்கள் தொகையில் 60 வீதமும் உலக மக்கள் தொகையில் பத்து சதவிகித மும் அடுத்த 90 நாட்களில் பாதிக்கப்படக்கூடும் என்று அவர் கணித்துள்ளார். இது ஒரு தொடக்கம்தான், உயிரிழப்புகள் லட்சக்கணக்கில் செல்லக்கூடும் என்று ஓர் அறிக்கை தெரிவிக்கிறது. 2023இன் விடியல் இருண்டிருக்கிறதா என்ற அச்சம் தோன்றுகிறதோ? சாதாரண மக்களான நம்மால் இந்த அறிவியல் விளக்கங்களை எல்லாம் புரிந்துகொள்ள முடியாவிட்டாலும், காலை உணவு நேர விவாதத்தில் இந்த விவரங்களை உங்கள் மூளையின் ஒரு மூலையில் போட்டு வையுங்கள். காரணம், இந்த வைரஸ்களும் தொற்றுக் களம் நமக்கும் நம் குடும்பத்தினருக்கும் எந்த விதமான குறுகிய, நீண்ட கால பாதிப்புகளை உருவாக்க முடியும் என்பதை நாம் அறிந்து வைத்திருப்பது அவசியமாகிறது. குறிப்பாக, உணவுப் பொருள், மருந்துகள், மருத்துவர்கள் தட்டுப்பாட்டாலும் விலையுயர்வாலும், குறைந்ததுள்ள நோய் எதிர்ப்பு சக்தியால் பீடிக்கப்பட்டிருக்கும் நிலையில், நாம் இப்போது சிக்கியுள்ள கடும தூழலில், இருக்கும் அளவான வளங்களைக்கொண்டு, நம்மை மட்டு மல்லாமல், நமது குடும்பத்தையும் சுற்றுப் புறத்



விமர்சனங்களுக்கு, மேலும் எண்ணெய் ஊற்றி எரிய விடவேண்டாம் என்று முதல்வர் நினைத்திருக்கலாம். அமைச்சரவையில் முன்பே உதயநிதி சேர்க்கப்படாத தற்குக் கூறப்பட்ட இன்னொரு காரணம், அப்போது, அவர் பரபரப்பாகத் திரைப்படங்களில் நடித்துக்கொண்டிருந்ததால், அரசு சம்பளம் பெற்று, மக்களின் நலனுக்காக அர்ப்பணிப்புடன் உழைக்க உறுதியேற்றுவிட்டு, லாபம் தரும் இன்னொரு தொழிலில் ஈடுபடுவது கேள்விக்குள்ளாகும் என்பதுதான். சில வாரங்களுக்கு முன், கமலஹாசனுடன் ஒப்பந்தமான ஒரு திரைப்படத்தைக்கூட ரத்து செய்துவிட்டு, இனி நடிப்பதில்லை

தமிழகத்தில் உதயமாகியுள்ள உதயநிதி!

தில் உள்ளவர்களையும் சமுதாயத்தையும் காக்கவேண்டியது அவசியம்.

'வருமுன் காப்போம்' என்ற பொன்னான வார்த்தை களை நாம் மறக்க முடியுமா? குறிப்பாக, பலவீனமான ஒருவரை கோவிட் தாக்கினால், அதற்கான சிகிச்சை சிக்கலானது என்று நிரூபணமாகியுள்ள நிலையில்.

எனவே, அரசு விதிக்கும் முக்கவசம் முதலிய கட்டுப்பாடுகளுக்காகக் காத்திராமல், நாமாக முன்வந்து கடைபிடிப்போம். மனதைத் தளரவிடவும் வேண்டாம். முன்னெச்சரிக்கை நடவடிக்கைகளை எடுத்து, ஆரோக்கியமாக வாழ்ந்தால், இந்தச் சவாலை நாம் எதிர்கொண்டு வெல்லலாம். கோவிட் தாக்குதலைத் தவிர்த்துக்கொள்ளத் தேவையான நடவடிக்கைகளுடன், வரவிருக்கும் பேரழிவைச் சந்திக்க நாம் செய்யவேண்டியது இன்னொன்றும் இருக்கிறது. தற்போது, சீனாவை உலுக்கி வரும் கோவிட் மற்றும் பி எப்.7 பரவல் மற்றும் உயிரிழப்புகளால் மீண்டும் உலக அளவில் ஒரு கோவிட் அலை உருவாக்கப்படும் என்று உலக நாடுகள் அனைத்தும் கவலை கொண்டுள்ளன. சீனாதிகாரிகளும் தொழிலாளர்களும் அதிகம் வசிக்கும் இலங்கைக்கு



இந்த அபாயம், சற்று கூடுதலாகவே இருக்கும். சீனா - இலங்கை இடையே பயணிப் போரின் எண்ணிக்கை அதிக அளவில் இருக்கும், அவர்கள் தங்களுடன் தொற்றையும் சுமந்துவரும் வாய்ப்பும் அதிகம் இருக்கும். என் சொந்த மாநிலமான தமிழ்நாட்டில், கடந்த இரண்டு வாரங்களாகப் பெரும் கொண்டாட்டங்கள் நடந்தன. முதல்வர் மு. க. ஸ்டாலினின் மகன் உதயநிதி அமைச்சராகப் பட்டென்றார். கடந்த ஆண்டு தந்தை ஸ்டாலின் தேர்தலில் வெற்றிபெற்று முதல்வரானபோதே எதிர்பார்க்கப்பட்டதுதான் இது. ஆனால், அப்போது நடக்கவில்லை - காரணம், சுயமரியாதை மற்றும் அனைவருக்கும் சம வாய்ப்புகள் என்ற திராவிட சித்தாந்தங்களையும், உதய சூரியன் ('Rising Sun') என்ற சின்னத்தையும் கொண்ட கட்சி, Rising Son ('உதயமாகும் புதல்வர்') - ஆல் கட்டுப்படுத்தப்படும் ஒரு குடும்ப நிறுவனமாகச் செயல்படுகிறது என்று எழுப்பப்பட்டு வரும்

என்றும், "மக்கள் நலனுக்காக ஓயாமல் உழைக்கப்போவதாகவும்" உதயநிதி உறுதியளித்தார்.

அரசுத் திட்டங்களைச் செயல்படுத்தும் முக்கியமான செல்வாக்கு மிகுந்த துறை அவருக்கு ஒதுக்கப்பட்டுள்ளது - ஸ்டாலினின் செல்லத் திட்டங்கள் அனைத்தையும் இவர் கையாள்வார் என்பது இதன் பொருள். இதைத் தவிர, விளையாட்டு மற்றும் இளைஞர் நலன் என்ற துறையும் உதயாவிற்கு (குடும்பத்தினர் மற்றும் நண்பர்கள் எால் அன்பாக இப்படித்தான் அழைக்கப்படுகிறார்) ஒதுக்கப்பட்டுள்ளது. மாநிலம் முழுவதிலும், இவரை அடுத்த முதல்வராகச் சித்தரிக்கும் சுவரொட்டிகள் ஒட்டப்படுகின்றன. திமுகவின் தொண்டர் பலத்தை, குறிப்பாக இளைய சமுதாயத்தினரின் பலத்தை அதிகரிக்கக் கடினமாக உழைத்துவரும் ஓர் இளம் தலைவருக்குத் தகுந்த பரிசு கிடைத்துள்ளது. திமுக கட்சியிலும் ஸ்டாலின் அரசாங்கத்திலும் நடந்துவரும் நிகழ்வுகள், எதிர்க்கட்சியான பாஜகவின் மாநிலத் தலைவர் அண்ணாமலையின் தாக்குதலுக்குத் தீனி போட்டுவருகின்றன. என் 'ஈழநாடு' கட்டுரைகளில் நான் முன்னரே குறிப்பிட்டுள்ளதுபோல, இந்த முன்னாள் காவல்துறை அதிகாரி, தனது தொடர் குற்றப் பத்திரிகைகளால் திமுக தலைமைக்குச் சிம்ம சொப்பனமாகி வருகிறார். பிரதமர் நரேந்திர மோடியும் அவரது திறமை வாய்ந்த தளபதியும் வானளாவிய அதிகாரம் படைத்த உள் துறை அமைச்சருமான அமித் ஷாவும் 2026 தமிழகச் சட்டமன்றத் தேர்தல் களத்தில் பாஜகவின் முதலமைச்சர் வேட்பாளராக அண்ணாமலையை முன்னிறுத்த எண்ணியிருக்கிறார்கள். ஆனால், அதற்கு முன், 2024 நாடாளுமன்றத் தேர்தலில், தான் உறுதியளித்துள்ளது போல், தமிழகத்தின் மொத்தம் உள்ள 39 இடங்களில் குறைந்தது பத்தையாவது கைப்பற்றி, தன் திறமையை நிரூபித்துக்கொள்ளவேண்டிய பொறுப்பு அண்ணாமலைக்கு உள்ளது. அந்த மகுடத்தை அவர் அடையாமல் பார்த்துக்கொள்வது உதயா முன் இருக்கும் மிகப்பெரிய சவால். சரி, இப்போது உங்கள் ஞாயிறு காலை உணவுக்கான நேரம்.

மீண்டும் சந்திப்போம். வணக்கம்.



விடைபெறும் ஆண்டின் வரலாற்று முக்கியத்துவம்



◆ வீரகத்தி தளபாலசிங்கம்

இன்னும் ஒரு வாரத்தில் எம்மிடம் இருந்து விடைபெறும் 2022 ஆண்டுக்கு இலங்கை அரசியலைப் பொறுத்தவரை மிகப்பெரிய வரலாற்று முக்கியத்துவம் இருக்கிறது.

கடந்த வருடம் இதே காலப்பகுதியில் விலைவாசி கடுமையாக அதிகரிக்கத் தொடங்கிய போது 'விலைவாசி எவ்வளவுதான் உயர்ந்தாலும், சகித்துக்கொண்டு சமாளிக்கும் சமுதாயமாக இலங்கை மக்கள் மாறிவிட்டார்களோ என்று நினைக்க வேண்டியிருக்கிறது. வெகு சனத்திடமிருந்து எந்த எதிர்ப்பையும் காணவில்லை'

என்று சமூக ஊடகங்களில் ஆதங்கத்தை வெளியிட்ட பெருவாரியான பதிவுகளைக் காணக்கூடியதாக இருந்தது. ஆனால், பொறுமையிழந்த மக்கள் மூன்று மாதங்களுக்கு பிறகு செய்யத்தொடங்கிய கிளர்ச்சி முழு உலகினதும் கவனத்தை இலங்கையை நோக்கி திரும்பவைத்தது.

நாடு முன்னென்றும் கண்டிராத படுமோசமான பொருளாதார நெருக்கடிக்கு காரணமான தவறான ஆட்சிமுறைக்கு பொறுப்பானவர்களுக்கு எதிராக சுமார் நான்கு மாதங்களாக கொழும்பு காலி முகத்திடலை பிரதான தளமாகக்



சிறிலங்கா பொதுஜன பெரமுனவை ஆரம்பித்த ஒரு சில வருடங்களில் அதை நாட்டின் மிகப்பெரிய கட்சியாக விளங்க வைத்த 'அரசியல் மதியூகி' என்று வர்ணிக்கப்படும் பசில் ராஜபக்ச நிதியமைச்சர் பதவியை மாத்திரமல்ல, பாராளுமன்ற உறுப்பினர் பதவியையும் துறக்கவேண்டி வந்தது.

ராஜபக்சக்கள் 2019 நவம்பரில் மீண்டும் ஆட்சிக்கு வந்தபோது இன்னொரு இருபது வருடங்களுக்காவது அவர்களது ஆட்சியை அசைக்க முடியாது என்று கூறிய அரசியல் வாதிகளும் அவதானிகளும் இருந்தார்கள். ஆனால், இரண்டரை வருடங்களுக்குள்ளாக ராஜபக்சக்கள் கூண்டோடு பதவிகளில் இருந்து விரட்டப்பட்டார்கள். மக்கள் கிளர்ச்சி படைபலம் கொண்டு ஒடுக்கப்பட்ட பிறகு அவர்கள் மீண்டும் அரசியல் செயற்பாடுகளில் தற்போது ஈடுபடத்தொடங்கியிருந்தாலும், முன்னைய மிடுக்குடன் இல்லை. மீண்டும் அமைச்சரவையில் இடம் பிடிப்பதற்கான அவர்களின் பிரயத்தனம் இன்னும் வெற்றிபெறவில்லை.

இலங்கை அரசியல் கடந்த காலத்திலும் குறிப்பிட்ட சில உயர்வர்க்க குடும்பங்களின் ஆதிக்கத்தில் இருந்தது. ஆனால், ராஜபக்ச குடும்பத்துக்கு எதிராக கிளர்ந்த தெழுந்தது போன்ற அந்த குடும்பங்களுக்கு எதிராக மக்கள் ஒருபோதும் வீதியில் இறங்கியதில்லை.

ஆட்சிமுறையின் தவறான போக்குகள் சகலவற்றையும் உருவகிப்பவர்களாக விளங்கும் ராஜபக்சக்கள் தங்கள் அரசியல் எதிர்காலம் குறித்து மிகுந்த ஐயம் கொண்டவர்களாக இருக்கிறார்கள். அவர்களை அதிகாரத்தில் இருந்து விரட்டிய - அரசியல் புரட்சியொன்றின் பரிமாணத்தை எடுத்து - மக்கள் கிளர்ச்சியைப் போன்ற ஒன்றை தெற்காசியா ஒருபோதும் கண்டதில்லை.

அதேவேளை, இலங்கை இவ் வருடம் அரசியலில் வேறு பல விசித்திர நிகழ்வுகளையும் சந்தித்தது. கடந்த பொதுத் தேர்தலில் ஒரு ஆசனத்தைக்கூட கைப்பற்ற முடியாமல் தேர்தல் வரைபடத்தில்

இருந்து துடைத்தெறியப் பட்ட முக்கிய தேசிய கட்சியின் தலைவர் ரணில் விக்கிரமசிங்க நாடளாவிய ரீதியில் கட்சிக்கு கிடைத்த வாக்குகளின் அடிப்படையில் பெறக்கூடியதாக இருந்த ஒரேயொரு தேசியப்பட்டியல் ஆசனத்தைப் பயன்படுத்தி காலந் தாம தித்து பாராளுமன்றத்துக்கு வந்து பிறகு பிரதமராகி இறுதியில் 134 உறுப்பினர்களின் ஆதரவுடன் ஜனாதிபதியாகவும் தெரிவானார். இலங்கையில் பாராளுமன்றத்தில் வாக்கெடுப்பின் மூலம் முதன் முதலாக ஜனாதிபதியாக தெரிவுசெய்யப்பட்டவர் அவரே.

பாராளுமன்றத்தில் ஒரேயொரு ஆசனத்தைக் கொண்டிருக்கும் கட்சியொன்றின் தலைவர் நாட்டின் ஜனாதிபதியாக தெரிவாவது உலகில் வேறு எங்கும் நடந்திருக்க முடியாதது. கொள்கை விவகாரத்தைப் பொறுத்தவரை தன்னுடன் முற்றிலும் முரண்பாட்டைக் கொண்ட ஒரு கட்சியின் பாராளுமன்ற பலத்தில் அரசாங்கத்தை நடத்தும் முதன் முதலான ஜனாதிபதியாகவும் விக்கிரமசிங்க விளங்குகிறார். இதுவும் கூட வேறு எங்கும் நடந்திருக்கமுடியாது.

மக்கள் கிளர்ச்சிக்கு முகம் கொடுக்க முடியாமல் பதவியில் இருந்து இறங்கிய



அரசாங்கத்தின் உறுப்பினர்களே பெரும்பாலும் விக்கிரமசிங்கவின் அமைச்சரவையிலும் இருக்கிறார்கள். தற்போதைய அரசாங்கத்தின் செயற்பாடுகளுக்கு பொதுஜன பெரமுன பொறுப்பல்ல என்று பசில் ராஜபக்ச சில தினங்களுக்கு முன்னர் கூறியதை அடிப்படையாகக் கொண்டு நோக்கும்போது அரசாங்கத்தின் செயற்பாடுகளுக்கு ஆளும் கட்சி பொறுப்பல்ல என்று கூறப்படுவதும் இதுவே முதற்தடவையாகும். இதுவும் இலங்கையில்தான் நடக்கமுடியும்.

வங்குபோத்து நிலை

இது இவ்வாறிருக்க, வெளிநாடுகளிடமும் சர்வதேச நிதி நிறுவனங்களிடமும் பெற்ற கடன்களை தவணை தவறாமல் திருப்பிச்செலுத்த முடியாதவர்களை பொருளாதாரம் வங்குரோத்து நிலையை அடைந்துவிட்டது என்று இலங்கையின் வரலாற்றில் முதற்தடவையாக இவ் வருடமே பிரகடனம் செய்யப்பட்டது.

பொருளாதார மீட்சிக்கு அரசாங்கம் சர்வதேச நாணய நிதியத்திடமிருந்து கிடைக்கவேண்டியிருக்கும் கடனுவையை முற்றுமுழுதாக நம்பியே செயற்பாடுகளை முன்னெடுக்கிறது. கடந்த செப்டெம்பர் முதலாம் திகதி நாணய நிதியத்தின் காணப்பட்ட அலுவலர்கள் மட்ட இணக்கப்பாட்டின் பிரகாரம் விரிவுபடுத்தப்பட்ட கடனுவையாக 48 மாத காலப்பகுதியில் 290 கோடி அமெரிக்க

டொலர்கள் கிடைக்கவேண்டும்.

ஆனால், தவணைக்கடன்களை திருப்பிச்செலுத்த முடியாத நிலையில் இருக்கும் இலங்கை கடனுவைகளை பெற்ற நாடுகளுடன் - குறிப்பாக சீனா, இந்தியா, ஜப்பான் - கடன் மறுசீரமைப்பு ஏற்பாடுகளை வெற்றிகரமாக செய்துகொண்டால் மாத்திரமே அந்த கடனுவை கிடைக்கும். அது மாத்திரமல்ல, அரச நிறுவனங்களை மறுசீரமைப்பது உட்பட பெருவாரியான நிபந்தனைகளையும் அரசாங்கம் நிறைவேற்ற வேண்டியிருக்கிறது.

நாணய நிதியத்தின் நிபந்தனைகளை நடைமுறைப்படுத்தும் செயற்பாடுகளை அரசாங்கம் ஏற்கெனவே முன்னெடுத்து வருகிறது. 2023 பட்ஜெட்டும் நாணய நிதியத்தின் யோசனைகளின் அடிப்படையிலேயே தயாரிக்கப்பட்டது.

வெளிநாடுகளுடன் கடன் மறுசீரமைப்பு தொடர்பான பேச்சுவார்த்தைகளில் முன்னேற்றம் ஏற்பட்டிருப்பதாக அரசாங்கத் தரப்பில் அடிக்கடி கூறப்படுகின்ற போதிலும், நாணய நிதியத்தின் கடனுவையை விரைவாக பெறக்கூடிய சாத்தியத்தைக் காணவில்லை. இந்த மாத இறுதியில் அந்த உதவி கிடைக்கும் என்று எதிர்பார்க்கப்பட்டது. ஆனால் இப்போது அடுத்த வருடம் மார்ச் மாத இறுதியில் கிடைக்கக்கூடிய சாத்தியம் இருப்பதாக நம்பப்படுகிறது.

நாணய நிதியம் உறுதியளித்துள்ள உதவி பொருளாதார நெருக்கடியின் கடுமையை தணிக்க இவ்வருடம் இந்தியா தொடர் கடனாக வழங்கிய உதவியையும் (400 கோடி டொலர்கள்) விட குறைவானதாகும். அதுவும் அந்த உதவி நான்கு வருடகாலப்பகுதியில் 8 தவணைகளிலேயே வழங்கப்படும். நிபந்தனைகள் நிறைவேற்றப்படுகின்ற போக்கைப் பொறுத்தே அந்த கொடுப்பனவுகள் அமைந்திருக்கும் என்பதில் சந்தேகமில்லை. அதனால் நாணய நிதியத்தின் உதவியில் பெரிதாக கொண்டாடுவதற்கு எதுவுமில்லை.

பொருளாதார நெருக்கடியின் விளைவாக நாட்டு மக்களின் வாழ்க்கைத்தரம் கடுமையாக பாதிக்கப்பட்டிருக்கிறது.

2 கோடி 20 இலட்சம் இலங்கையர்களில் சுமார் 62 இலட்சம் பேர் கடுமையான உணவுப் பாதுகாப்பின்மையால் பாதிக்கப்பட்டிருப்பதாக உலக உணவு மற்றும் விவசாய நிறுவனம் கடந்தவாரம் அறிவித்தது. உணவுப் பொருட்களை வாங்க இயலாததால் இரு குடும்பங்களில் ஒன்று சமாளிக்கும் வழிமுறைகளை தற்போது கடைப்பிடிக்கின்றன. சனத்தொகையில் 40 சதவீதமானவர்கள் வாழ்வாதாரங்களுக்காக விவசாயத்தை நம்பியிருக்கின்ற போதிலும், தற்போதைய பல்பரிமாண நெருக்கடி தேசிய உணவு முறைமையை சீர்குலைக்கும் ஆபத்து இருக்கிறது என்று அந்த நிறுவனம் அறிக்கையில் தெரிவித்திருக்கிறது.


23 இலட்சம் சிறுவர்கள் உட்பட 57 இலட்சத்துக்கும் அதிகமான இலங்கையர்களுக்கு அவசர மனிதாபிமான உதவி தேவைப்படுகிறது என்று யூனிசெப் அறிக்கை தெரிவிக்கிறது. உலகில் மிகவும் கடுமையான மந்தபரிமாணத்தில் பாதிக்கப்பட்டிருக்கும் முதல் பத்து நாடுகளில் இலங்கையும் அடங்குகிறது. தெற்காசியாவில் இரண்டாவது இடத்தில் இருக்கிறது. மறுவார்த்தைகளில் கூறுவதானால், பொருளாதார மற்றும் மனிதாபிமான நெருக்கடியைப் பொறுத்தவரை, எமது பிராந்தியத்தில் இலங்கை ஆப்கானிஸ்தானுடன் 'கூட்டாளியாக' விளங்குகிறது. (09 ஆம் பக்கம் பார்க்க....)

“மக்கள் எதிர்நோக்கும் நெருக்கடிகள் அதிகரித்துக் கொண்டிருக்கின்ற அதேவேளை அரசியல்வாதிகள் குறிப்பாக ஆளும் கட்சி அரசியல் வாதிகள் தங்களது போக்கில் எந்த மாற்றத்தையும் காட்டுவதாக இல்லை.”

கொண்டு நாடுபூராவும் மூண்ட மக்கள் போராட்டம் இலங்கையில் முதற்தடவையாக ஜனாதிபதி ஒருவரை நாட்டை விட்டு வெளியேற்றவைத்தது.

தென்னிலங்கையில் மிகுந்த மக்கள் செல்வாக்குடைய அரசியல் தலைவராக விளங்கிய மகிந்த ராஜபக்ச மக்கள் கிளர்ச்சிக்கு முகங்கொடுக்கமுடியாமல் பிரதமர் பதவியை துறந்து, அலரிமாணிகையை மக்கள் முற்றுகையிட்ட நிலையில் பலத்த பாதுகாப்புக்கு மத்தியில் வெளியேறி திருகோணமலை கடற்படைத் தளத்தில் தஞ்சமடையவேண்டிவந்தது.

இராணுவப் பின்புலத்துடன் மிகவும் பலம்பொருந்திய ஜனாதிபதி என்று நோக்கப்பட்ட கோட்டாபய ராஜபக்ச நாட்டின் அரசியல் வரலாற்றில் பதவிக் காலத்தின் இடைநடுவில் பதவி விலகிய முதல் ஜனாதிபதி என்றும் மக்கள் கிளர்ச்சியினால் பதவிவிலக நிர்ப்பந்திக் கப்பட்ட முதல் ஜனாதிபதி என்றும் மக்கள் கிளர்ச்சிக்கு மத்தியில் நாட்டை விட்டு வெளியேறிய முதல் ஜனாதிபதி என்றும் பல வரலாற்று 'முதல்களை' தனதாக்கிக்கொண்டதை காணக்கூடியதாக இருந்தது.



- முரளிதரன் காசி விஸ்வநாதன்

கடந்து செல்லும் இந்த 2022 ஆம் ஆண்டில் தமிழகத்தில் ஆளும் தி.மு.க. சில சாதனைகளைச் செய்திருந்தாலும் பல சோதனைகளையும் சறுக்கல்களையும் சந்தித்திருக்கிறது. ஆளும் கட்சியான தி.மு.க.விற்கு இந்த ஆண்டு எப்படி அமைந்தது?

இந்த ஆண்டின் துவக்கமே சோதனைகளில்தான் துவங்கியது. ஜனவரி மாதத்தில் பொங்கல் திருநாளை ஒட்டி குடும்ப அட்டை வைத்திருப்போருக்கு 21 பொருட்களை இலவசமாக வழங்கியது தமிழ்நாடு அரசு.

ஆனால், இந்தப் பொருட்கள் வழங்கப்பட்டதில் பல குளறுபடிகள் ஏற்பட்டன. பலருக்கு வழங்கப்பட்ட வெல்லம் போன்ற பொருட்களின் தரம் மிக மோசமாக இருந்தது. இதனைச் சரிசெய்யவும் பொருட்களை மாற்றிக் கொடுக்கவும் அரசு எவ்வளவோ முயன்றும், கடைசி வரை இது தொடர்பான புகார்கள் வந்து கொண்டேயிருந்தன. எதிர்க்கட்சிகளும் இந்த விவகாரத்தை கையில் எடுக்க, பெரும் சிக்கலாக அமைந்தது பொங்கல் பரிசுப் பொருள் விவகாரம்.

அந்த சர்ச்சை ஒவ்வதற்கு முன்பாகவே, அரியலூர் மாணவியின் தற்கொலை விவகாரம் பூதாசுரமாக எழுந்தது. அரியலூரைச் சேர்ந்த 17 வயது மாணவி ஒருவர், பள்ளிக்கூட விடுதியிலேயே தற்கொலைக்கு முயன்று, மருத்துவ மனையில் உயிரிழந்தார்.

மதமாற்ற முயற்சி காரணமாகவே இந்த உயிரிழப்பு நிகழ்ந்ததாக பாரதீய ஜனதா கட்சியும் இந்து அமைப்புகளும் பிரச்சனையைப் பெரிதாக்கின. இது தொடர்பாக, பள்ளிக்கூடத்தைச் சேர்ந்த அருட்சகோதரி ஒருவர் கைது செய்யப்பட்டார். பல நாட்களுக்கு இந்த விவகாரம் ஊடகங்களில் பேசப்பொருளாக இருந்தது. அந்தத் தருணத்தில் மாநிலத்தின் சில இடங்களில் கிறிஸ்தவர்கள் அவர்களது வழிபாட்டுத் தலங்கள் தாக்கப்பட்டதும் நடந்தது.

மனித உரிமை மீறல் புகார்

ஆனால், இந்த விவகாரத்தை மிக நிதானமாகக் கையாண்டதன் மூலம், பெரிய சிக்கலுக்கு உள்ளாகாமல் தப்பியது தி.மு.க. அரசு. காவல்துறையால் நிகழ்த்தப்படும் மனித உரிமை மீறல்கள் இந்த ஆண்டிலும் தி.மு.க. ஆட்சிக்குக் களங்கமாக அமைந்தன.

அ.தி.மு.க. ஆட்சிக் காலத்தில் சாத்தான் குளம் காவல் நிலையத்தில் தந்தை - மகன் கொல்லப்பட்ட விவகாரத்தை மிகப் பெரிய அளவில் கையில் எடுத்த தி.மு.க. தனது ஆட்சிக் காலத்திலும் அது போன்ற தவறுகள் நடக்கும்போது, கடும நடவடிக்கைகளை எடுக்கவில்லை என்ற விமர்சனம் எழுந்திருக்கிறது.

காவல் நிலையங்களிலோ, காவல் நிலையத்திற்கு அழைத்துச் செல்லப்பட்டவர் வீடு திரும்பிய பிறகோ உயிரிழக்கும் சம்பவங்கள் இந்த ஆட்சியிலும் தொடர்ந்து நடந்துவருகின்றன.

தி.மு.க. ஆட்சிக்கு வந்த பிறகு, கடந்த ஆண்டில் மூன்று பேர் இதுபோல உயிரிழந்த நிலையில், இந்த ஆண்டு இதுவரை குறைந்தது நான்கு பேர் உயிரிழந்துள்ளனர். தி.மு.க. ஆட்சிக் காலத்தில்

2022- இல் தி. மு. கவை சோதித்த 'தலைவலி' தருணங்கள்



நடக்கும் மிக மோசமான மனித உரிமை மீறலாக இது பார்க்கப்படுகிறது.

அன்னனூர் சிப்காட்டிற்கு நிலம் எடுக்கும் விவகாரம் ஆகியவை மிகப் பெரிய சோதனையாக தி.மு.க. அரசுக்கு அமைந்தன.

ஆனால், அன்னனூரில் வலுக்கட்டாயமாக நிலங்களைக் கையகப்படுத்தப்போவதில்லை

என்று கூறிய தி.மு.க. அரசு, பரந்தூரிலும் ஓட்டியுள்ள பகுதிகளிலும் போராட்டங்கள் தொடர்வதால், இந்த விவகாரத்தில் என்ன செய்வது என கையைப் பிசைந்து வருகிறது.

ஆளுநருடன் அதிகார மோதல்

அதேபோல, ஆளுநர் ஆர்.என். ரவியை சமாளிப்பது மிகப் பெரிய சிக்கலாக மாறியது இந்த ஆண்டில்தான். இந்த ஆண்டின் துவக்கத்திலேயே, தமிழ்நாட்டின் இரு மொழிக் கொள்கை குறித்து விமர்சித்துப் பேசினார் ஆளுநர். அதற்கு, அரசுத் தரப்பிலிருந்து மறுப்பு வந்தது.

இதுபோல, பல தருணங்களில் ஆளுநருக்கு அரசும் தி.மு.கவும் தொடர்ந்து மறுப்புகளைத் தெரிவிக்க வேண்டியிருந்தது. ஆனால், இதை எல்லாம்விட பெரிய சிக்கலாகிப் போன விஷயம், மாநில அரசு சட்டமன்றத்தில் நிறைவேற்றிய மசோதாக்களுக்கு ஆளுநர் அனுமதியளிக்காமல் இருப்பதுதான்.

குறிப்பாக, நீட் தொடர்பான சட்டம், ஆன்லைன் ரம்மியைத் தடைசெய்யும் சட்டம் ஆகியவை இன்னும் ஆளுநரின் பரிசீலனையில் இருக்கின்றன. இவற்றுக்கு ஒப்புதல் அளிக்கும்படி அரசு பல முறை கோரியும் ஒப்புதல் அளிக்கப்படவில்லை. கூட்டுறவு சங்க நிர்வாகிகளின் பதவிக் காலத்தை 3 ஆண்டுகளாகக் குறைக்கும் மசோதாவுக்கு ஒப்புதல் அளிக்கப்படாத நிலையில், மசோதாவையே

திரும்பப் பெற்றிருக்கிறது அரசு. வரும் ஆண்டிலும் ஆளுநர் ஆர்.என். ரவியுடனான சிக்கல்கள் தொடர்வே செய்யக்கூடும். அதனை, தி.மு.க. அரசு எப்படி எதிர்கொள்கிறது என்பதில்தான் இந்த அரசின் நீண்ட கால வெற்றி என்பது இருக்கும்.

பாஜகவை சமாளிப்பதில் சவால்

அரசியல் ரீதியாகப் பார்த்தால், இந்த ஆண்டில் பா.ஜ.கவைச் சமாளிப்பதுதான் தி.மு.கவுக்கு மிகப் பெரிய பிரச்சனையாக இருந்தது. ஆண்டுத் துவக்கத்தில் பா.ஜ.க. அலுவலகத்தில் பெட்ரோல் குண்டு வீசப்பட்டபோது, உளவுத் துறையின் ஏடிஐபியைக் குறிவைத்து குற்றம்சாட்டினார் அண்ணாமலை.

இதற்குப் பிறகு, போலி பால்போர்ட் விவகாரத்திலும் கோயம்புத்தூர் சிலிண்டர் வெடிப்பு விவகாரத்திலும் உளவுத் துறை ஏடிஐபி பா.ஜ.கவால் குறிவைக்கப்பட்டார். பா.ஜ.க. கொடுத்த

அழுத்தங்களுக்கு பணிந்து தி.மு.க. உளவுத் துறை ஏடிஐபியை மாற்றவில்லை என்றாலும், அரசியல் ரீதியாக அதற்கான பதிலடியைக் கொடுத்ததாகச் சொல்ல முடியாது.

கடந்த ஆண்டுத் துவக்கத்தில் இணைய கருத்தரங்கு ஒன்றில் பங்கேற்றுப் பேசிய முதலமைச்சர் மு.க. ஸ்டாலின், அனைத்து மாநிலங்களிலும் உள்ள

ஒடுக்கப்பட்ட சமூகங்களின் பிரதிநிதிகள், தலைவர்களை இணைத்து அகில இந்திய சமூக நீதி சம்மேளனத்தை உருவாக்கப்போவதாக அறிவித்தார். ஆனால், அந்தத் திசையில் இதுவரை பெரிதாக எதுவும் நடக்கவில்லை.

உதயநிதிக்கு அமைச்சர் பதவி

பெரிய விமர்சனங்களைச் சந்திக்கக் கூடிய விஷயமாக உதயநிதிக்கு அமைச்சர் பதவி வழங்கப்பட்ட விவகாரம் அமைந்திருக்கிறது. கட்சிக்குள் அவருக்கு தொடர்ந்து முக்கியத்துவம் வழங்கப்பட்ட நிலையில், சட்டமன்ற உறுப்பினரான ஒன்றரை ஆண்டுகளுக்குள் அமைச்சராகவும் அவர் ஆக்கப்பட்டிருப்பது, கட்சியின் அடுத்த கடத்தலைவராக அவர் முன்னிறுத்தப்படுவதையே சுட்டிக்காட்ட

டியது. இது கட்சியின் தலைவர் பதவிக்கு முதலமைச்சர் குடும்பத்தைத் தவிர்த்த பிறர் போட்டியிடுவதற்கான ஜனநாயக வெளியை அடுத்த 20 ஆண்டுகளுக்கு முடியிருக்கிறது.

ஆனால், இந்த ஆண்டில் சில சொல்லத்தக்க சாதனைகள் இந்த ஆண்டில் செய்யப்பட்டிருக்கின்றன. அதில் முக்கியமான சாதனையாக அரசுப் பள்ளிக் குழந்தைகளுக்கு காலைச் சிற்றுண்டி வழங்கப்படும் என அறிவித்ததைச் சொல்ல முடியும். செப்டம்பர் மாதம் துவங்கப்பட்ட இந்தத் திட்டம் பரவலான பாராட்டுகளைப் பெற்றிருக்கிறது.

அடுத்ததாக, உள்ளாட்சித் தேர்தலில் அக்கட்சிக்குக் கிடைத்த வெற்றிகளைக் குறிப்பிடலாம். தமிழ்நாட்டில் ஏற்கனவே கிராமப்புற உள்ளாட்சித் தேர்தல்கள் நடத்தப்பட்டுவிட்ட நிலையில், நடத்தப்படாமல் இருந்த நகர்ப்புற உள்ளாட்சித் தேர்தல்களை நடத்தியது தி.மு.க. அரசு. அதில் பெரும்பாலான இடங்களைக் கைப்பற்றியது தி.மு.க. அதுவரையிலான தி.மு.க. ஆட்சிக்குக் கிடைத்த ஒப்புதலாக, இந்த வெற்றியை முன்னிறுத்தியது தி.மு.க. அரசு.

"திராவிட மடால் அரசு"

இந்த காலகட்டத்தில்தான், தனது அரசு குறித்துப் பேசும்போது, திராவிட மடால் அரசு எனக் குறிப்பிட ஆரம்பித்தார் முதலமைச்சர் மு.க. ஸ்டாலின்.

அதேபோல, உலகெங்கிலுமிருந்து வீரர்கள் பங்கேற்கும் செஸ் ஒலிம்பியாட் போட்டிகளை மாமல்லபுரத்தில் வெற்றிகரமாக நடத்திக் காட்டியது தமிழ்நாடு அரசு. இது உலக விளையாட்டுவரை படத்தில் தமிழ்நாட்டின் பெயரை குறிப்பிடத் தக்கவகையில் இடம்பெறச் செய்தது.

வரும் ஆண்டில் தி.மு.க. அரசுக்கு பல சோதனைகள் காத்திருக்கின்றன. குறிப்பாக தமிழ்நாடு ஆளுநர் ஆர்.என். ரவி முன்வைக்கும் சவால்களை அரசு எப்படி எதிர்கொள்ளப் போகிறது என்பது இதில் முக்கியமானது. 2024ல் நாடாளுமன்றத் தேர்தல் நடக்கவிருக்கும் நிலையில், பா.ஜ.கவின் தாக்குதல்களை அரசியல் ரீதியாக சமாளித்தாக வேண்டிய நிலையிலும் இருக்கிறது தி.மு.க.

இந்த ஆண்டில் அ.தி.மு.க., எடப்பாடி பழனிச்சாமி ஏள ஓ. பன்னீர்செல்வம் என பிளவுபட்டிருந்ததால், எதிர்க்கட்சியாகச் சிறப்பாகச் செயல்பட்டதாகச் சொல்ல முடியாது. ஆனால், அ.தி.மு.க.வின் பொதுக்குழு தொடர்பான வழக்கில், அடுத்த ஒன்றிரண்டு மாதங்களுக்குள் தீர்ப்பு வரும்பட்சத்தில்,

வெற்றிபெறும் தரப்பு தி.மு.க. அரசு மீதான பாய்ச்சலைத் துவங்கும். அதனையும் தி.மு.க. எதிர்கொண்டாக வேண்டும்.

அதேபோல, சட்டமன்றத் தேர்தலுக்கு முன்பாக தி.மு.க. அளித்த முக்கியமான வாக்குறுதிகளான குடும்பத் தலைவிகளுக்கு மாதம் ஆயிரம் ரூபாய் போன்ற முக்கிய வாக்குறுதிகளும் தலைக்கு மேல் கத்தியாக தொங்கிக் கொண்டிருக்கின்றன.

விடைபெறும் ஆண்டின் வரலாற்று...

(08 ஆம் பக்கத் தொடர்ச்சி...)

கடுமையான விலைவாசி அதிகரிப்பு காரணமாக பெரும்பாலான மக்களினால் வழமையான உணவு வகைகளை வாங்க முடியாமல் இருக்கிறது. ஒரு வேளை அல்லது இரு வேளை உணவை தவிர்க்கும் குடும்பங்களின் எண்ணிக்கை அதிகரித்திருப்பதாகவும் அடுத்த நாள் உணவு எங்கிருந்து வரும் என்ற ஏக்கத்துடன் சிறுவர்கள் பசியுடன் படுக்கைக்கு செல்கிறார்கள் என்றும் யூனியெச் கூறு கிறது.

மக்கள் பெரும் எண்ணிக்கையில் நாட்டைவிட்டு வெளியேறுவது பொருளாதார நெருக்கடியின் விளைவான இன்னொரு பிரச்சினையாகும். இவ்வருடத்தின் முதல் ஆறு மாதங்களில் 113,140 இலங்கையர்கள் வெளிநாடுகளுக்கு சென்றிருக்கிறார்கள்.

கடந்த வருடம் இதே காலப்பகுதியில் நாட்டை விட்டு வெளியேறியவர்களின் எண்ணிக்கையுடன்

(30,797 பேர்) ஒப்பிடும்போது இது கடுமையான அதிகரிப்பாகும். மூளைசாலிகள் வெளியேற்றமும் தீவிரமடைந்திருக்கிறது.

இதன் விளைவான பாதிப்புக்களை பற்றி சிந்திக்காமல் அரசாங்கமும் மக்கள் வெளியேற்றத்தை ஊக்குவிக்கும் கைங்கரியங்களில் ஈடுபடுகிறது. வெளிநாட்டு வேலைக்கு செல்லவிரும்பும் அரசு ஊழியர்களுக்கு ஐந்து வருட காலத்துக்கு சம்பளமற்ற விடுமுறை வழங்கப்படுகிறது. இவ்வாறாக பெருவாரியான பிரச்சினைகளை இலங்கைக்கு தந்த 2022 விடைபெற விருக்கும் அதே வேளை புதிய வருடம் நெருக்கடிகளில் ஓரளவேனும் தணிவை ஏற்படுத்தக்கூடிய மாறுதல்களை கொண்டு வரும் என்று நம்பிக்கை வைக்கவும் முடியாமல் உள்ளது.

அடுத்த வருடம் பாரிய உணவுத்தட்டுப்பாடு ஏற்படக்கூடிய ஆபத்து இருக்கிறது என்று ஜனாதிபதி விக்கிரமசிங்க அபாயச்சங்கு ஊதிக்கொண்டிருக்கிறார். மின்கட்டணங்களை மீண்டும் அதிகரிக்காவிட்டால்

நாடு பல மணி நேர மின்வெட்டைச் சந்திக்க வேண்டி வரும் என்றும் எச்சரிக்கப்படுகிறது. வேறு பல சேவைகளின் கட்டணங்களும் அதிகரிக்கப்படலாம்.

மக்கள் எதிர்நோக்கும் நெருக்கடிகள் அதிகரித்துக் கொண்டிருக்கின்ற அதேவேளை அரசியல்வாதிகள் குறிப்பாக ஆளும் கட்சி அரசியல்வாதிகள் தங்களது போக்கில் எந்த மாற்றத்தையும் காட்டுவதாக இல்லை.

'அறகலய' மக்கள் கிளர்ச்சிக்கு பின்னரான காலகட்டத்தில் நிலைவரங்கள் முன்னரைப் போன்று இருக்கப்போவதில்லை. தங்களை உன்னிப்பாக அவதானித்துக்கொண்டிருக்கும் மக்கள் பற்றி எச்சரிக்கையுணர்வுடனேயே அரசியல்வாதிகள் செயற்படவேண்டியிருக்கும் என்று அவதானிகள் கூறினார்கள்.

ஆனால் மக்கள் கிளர்ச்சி ஒடுக்கப்பட்டு அதன் முன்னரங்கத்தில் நின்ற செயற்பாட்டாளர்களை அரசாங்கம் தொடர்ந்து வேட்டையாடுவதை அடுத்து தோன்றியிருக்கும் சூழ்நிலை தங்களது பழைய போக்கிற்கு திரும்புவதற்கு அரசியல்வாதிகளுக்கு ஊக்கம் கொடுத்திருக்கும் துரதிர்ஷ்டவசமான நிலைமையை காண்கிறோம்.

தமிழருடனான அரசியல் கிளித்தட்டில் ரணிலின் மூன்றாவது 'ரவுண்ட்'!

பனங்காட்டான்

ஒவ்வொரு வருடம் முடியும் வேளையிலும், புத்தாண்டு பிறக்கும் போதிலும் 'பழையன கழிதலும் புதியன புகுதலும்' என்று கூறிக் கொள்வது ஒரு மரபாக உள்ளது.

இலங்கைத் தமிழரது பிரச்சனைகளின் தீர்வைப் பொறுத்தளவில் இது பொருத்தப்பாடுடையதாக தெரியவில்லை. 'சுத்திச் சுத்தி சுப்பற்றை கொல்லைக்குள்' என்பதுபோல பேச்சுவார்த்தைகள், ஒப்பந்தங்கள், சந்திப்புகள், இணக்கப்பாடுகள், அவநம்பிக்கைகள், ஏமாற்றுகள் என்பவை தொடர் கதையாக, மீண்டும் மீண்டும் பழைய இடத்துக்கே மீண்டு வருவதே வழக்கமாகி விட்டது.

இலங்கை அரசியலில் இப்போது இரண்டு விடயங்கள் முதன்மை பெற்றுள்ளன. இவை இரண்டுமே எதிர் பார்ப்பது போன்று நிறைவு பெறாமா என்பது கேள்விக்குறியான.

இன்னமும் மூன்று மாதங்களுக்குள் - எதிர்வரும் மார்ச் மாதத்துக்கு முன்னர் நடைபெற வேண்டிய உள்ளூராட்சிச் சபைகளுக்கான தேர்தலுக்கு இந்த மாத இறுதிக்குள் வேட்பாளர் நியமன தாக்குதல் அறிவிப்பு வருமென கூறப்பட்டது.

அதேசமயம், உள்ளூராட்சிச் சபைகளின் எல்லைகளை மீள்வரைவு செய்வது ஏற்பாடாகி வருகிறது. அத்துடன் நாடு முழுவதுமுள்ள 8,000 வரையான உறுப்பினர்களின் எண்ணிக்கையை 4,000 வரையாக - அதாவது ஐம்பது வீதத்தால் குறைக்க வேண்டுமென ரணில் ஏற்கனவே விடுத்த அறிவிப்பு காத்திருக்கிறது.

அதுமட்டுமன்றி உள்ளூராட்சிச் சபைகளின் உறுப்பினர்களை உள்ளடக்கியதாக அந்தந்த மாகாண சபைகளை மாற்றியமைக்கும் தமது எண்ணத்தையும் ஏற்கனவே ரணில் வெளிப்படுத்தியுள்ளார்.

இவ்வாறான பல்வேறு கருத்துரைப்புகளை கூட்டிக்கழித்துப் பார்க்கும் போது, உள்ளூராட்சிச் சபைகளுக்கான தேர்தல்கள் மார்ச் மாதத்துக்குள் நடைபெறுமென நிச்சயமாகச் சொல்ல முடியாது. ரணிலை ஆதரித்து நிற்கும் பொதுஜன பெரமுனவின் ஒரு பகுதியினர்கூட இத்தேர்தலை நடத்துவதற்கு அனுசூலமாக இல்லை.

இது ஒருபுறமிருக்க, எதிர்வரும் பெப்ரவரி 4ம் திகதிக்கு முன்னர் தீர்வு காணவென ரணிலினால் முன்னெடுக்கப்பட்டுள்ள சர்வகட்சிகளின் கூட்ட முயற்சியும் தடம் மாறி ஓடுவது போன்று காட்சி தருகிறது.

வடக்கின் தமிழர் பிரதிநிதிகளுடன் என்று முதலில் அழைக்கப்பட்ட இக்கூட்டம், மலையக மற்றும் முஸ்லிம் கட்சிகளையும் இணைக்க வேண்டுமென்ற கோரிக்கையை ஏற்ற பின்னர், அடுத்து நாடாளுமன்றத்தை பிரதி நிதித்துவப்படுத்தும் அனைத்துக் கட்சிகளையும் உள்ளடக்கியதாக மாற்றம் பெற்றது.

இதன் முதற்கூட்டம் கடந்த 13ம் திகதி இடம்பெற்றது. அரசியல் கைதிகள் விடுதலை, படையினரால் ஆக்கிரமிக்கப்பட்டுள்ள காணிகளை விடுவிப்பது, காணாமலாக்கப்பட்டோர் விவகாரம் என்பவற்றை ரணில் விக்கிரமசிங்க ஜனாதிபதி என்ற பதவி வழியாக நேரடியாகக் கையாண்டு அடுத்த மாதத்துக்குள் (ஜனவரி) தீர்வை முன்வைப்பார் என்று இக்கூட்டத்தில் முடிவெடுக்கப்பட்டதாக அறிவிக்கப்பட்டது. இதற்காக சட்டத்திலும், அரசியலமைப்பிலும் அதிகாரப் பகிர்வை நடைமுறைப்படுத்துவது (?) தொடர்பில்



அடுத்த மாதத்தில் பேசி தீர்மானிப்பது என்றும் இங்கு முடிவு காணப்பட்டது. முடிவு காணப்படாத விடயமும், நம்பிக்கையற்ற முடிவெடுக்கப்பட்ட விடயமும் இங்கு கவனிக்கப்பட வேண்டியது. மாகாண சபைகளுக்கான தேர்தல் பற்றி எந்த முடிவும் எடுக்கப்படவில்லை. பொதுவெளியில் இதனை உரத்துப் பேசி வந்த தமிழர் தரப்பு கூட்டத்தில் பெட்டிப்பாம்பாக மாறியது.

இனப்பிரச்சனைக்கான தீர்வு பற்றி முன்னர் பல தடவை பேசியாகி விட்டதால், எந்த அடிப்படையில் தீர்வு காணலாமென பின்னர் ஆராயலாமென்பது ஏக முடிவு. வசதி கருதி மறந்தவர்கள் போன்று தமிழர் தரப்பினர் இவ்விடயத்தில் செயற்பட்டது ஏமாற்றம் தருவது.

நிலைமை இவ்வாறு கவலைக்குரியதாக இருக்கும்போது, முன்னாள் சமாதானத் துதுவர் எரிக் சொல்கெய்ம் வேறு வேசத்தில் மீண்டும் களமிறக்கப்பட்டிருப்பது பல சந்தேகங்களை ஏற்படுத்தியுள்ளது. கடந்த வாரத்தில் முதலில் மனோ கணேசனையும் பின்னர் சம்பந்தனையும் சுமந்திரனையும் இவர் சந்தித்து உரையாடினார்.

சில மாதங்களுக்கு முன்னர் எரிக் சொல்கெய்ம் காலநிலை மாற்றத்துக்கான விசேட ஆலோசகராக ரணில் நியமித்த போதே பலருக்கும் ஒரு சந்தேகம் ஏற்பட்டது. காலநிலை மாற்றத்தின் ஆலோசகராக வந்தவர், தமிழரின் அரசியல் கால நிலைக்கான ஆலோசகராக எவ்வாறு மாறினார் என்பது விவப்படுத்த தருவது.

சில மாதங்களுக்கு முன்னர் தமது தாய்

கராக ரணில் நியமித்தது ஞாபகமிருக்கலாம். இதற்கும் மேலாக இன்னொரு காலநிலை ஆலோசகராக எரிக் சொல்கெய்ம் நியமிக்கப்பட்டது ரணிலைப் பொறுத்தவரையில் தேவையானதாக இருந்தது. எரிக்கின் வருகை ஊடகங்களில் விமர்சிக்கப்பட்டதும் அவர் தற்போதைய பேச்சுவார்த்தையில் தாம் அனுசரணையாளராக இடம்பெறப் போவதில்லையென்று சொல்லி தப்பிக்க முனைந்துள்ளார்.

அவர் என்னதான் சொன்னாலும், ரணிலின் தற்போதைய பேச்சுவார்த்தை முயற்சியில் மறைமுகமாக முக்கிய சில நாடுகளின் கருத்தாளராகவும் அவதானிப்பாளராகவும் இவர் இருப்பாரென்பது அனைவருக்கும் தெரிந்தது. இதன் தொடராகவே கடந்த 21ம் திகதி சம்பந்தனையும் சுமந்திரனையும் திடீரென ரணில் அழைத்து பேச்சுவார்த்தை நடத்தியதை அனுமானிக்க முடிகிறது.

ஜனவரியில் மீண்டும் சந்திப்போமென்று முன்னைய கூட்டத்தில் அறிவித்த ரணில், 21ம் திகதி அவசரமாக இச்சந்திப்பை நடத்த வேண்டிய நிலைமை ஏன் ஏற்பட்டது? மனோ கணேசனையும், சம்பந்தன் - சுமந்திரனையும் சந்தித்து பேசிய எரிக் சொல்கெய்ம் தமிழர் தரப்

யோகப்பற்றற்ற பேச்சுவார்த்தை நடைபெற்று பல சந்தேகங்களை எழுப்புகிறது. நல்லாட்சிக் காலத்தில் சம்பந்தன் - சுமந்திரன் தரப்புடன் கொண்டாடிய தேநிலவு மீண்டும் ஆரம்பமாகிவிட்டதென்று கருத இடமளிக்கிறது.

அரசு உயர்மட்டங்களில் 'குசினிக் கூட்டம்' என்றொரு வகை சந்திப்பு இடம்பெறுவதுண்டு. முக்கியமான ஒரு சிலர்தங்களுக்குள் தனிமையில் சந்தித்துப் பேசி ஒரு முடிவை எடுத்துவிட்டு, பின்னர் அனைவரும் பங்கேற்கும் கூட்டத்தில் பகிரங்கமாக விவாதிப்பது போல பாவனை காட்டி, அதனையே முடிவாக அறிவிப்பது உயர்மட்ட நடைமுறைகளில் ஒன்று. உத்தியோகப்பற்றற்ற பேச்சு வார்த்தை என்று ஜனாதி

பதி செயலகம் கூறுவது இதுவாகத்தான் இருக்கும்.

சில மாதங்களுக்கு முன்னர் சுமந்திரனை விளித்து, 'இவர் எங்கள் சட்டமா அதிபர்' என்று ரணில் கூறியதும், நல்லாட்சிக் காலத்தில் புதிய அரசியலமைப்பு தயாரிக்கப்பட்டவேளை தாமே அதன் பிதாமகர் என்றவாறு சுமந்திரன் பறைசாற்றி வந்ததும்... இவைகளை மீள்நினைவுக்கு உட்படுத்தும்போது தற்போதைய பேச்சுவார்த்தையில் சுமந்திரனின் வகிபாகம் என்னவென்பதை ஊகிக்க முடிகிறது.

ஜனவரி ஐந்தாம் திகதி தமிழ் தலைமைகளுடன் அடுத்த கூட்டமென்பதும், பின்னர் பத்தாம் திகதி முதல் பதின் மூன்றாம் திகதிவரையான நான்கு நாட்களுக்கு மரதன் ஓட்டமாக பேச்சுவார்த்தை நடைபெறுமென்பதும்... கடந்த 21ம் திகதி இடம்பெற்ற உத்தியோகப்பற்றற்ற முடிவுகளை பகிரங்கமாக எடுக்கும் முடிவுகளாக மாற்றுவதற்கான ஏற்பாடாக இருக்குமா?

ரணில் விக்கிரமசிங்க இப்போதுள்ள சிங்களத் தலைவர்களில் பழுத்த அனுபவம் வாய்ந்த மூத்த அரசியல்வாதி. நாற்பத்தைந்து வருடங்கள் தொடர்ச்சியாக நாடாளுமன்ற உறுப்பினராக இருந்தவர். ஐந்து தடவைகள் பிரதமர் பதவி வகித்தவர். நான்கு தடவை எதிர்கட்சித் தலைவராக இருந்தவர். ஒன்பது தடவைகள் ஆட்சித்தரப்புக்கு தலைமை தாங்கியவர். முக்கிய மான அனைத்து அமைச்சுப் பதவிகளையும் வகித்தவர். 1994ம் ஆண்டு முதல் ஐக்கிய தேசிய கட்சியின் அசைக்க முடியாத தலைவராக இருப்பவர்.

2020ம் ஆண்டு பொதுத்தேர்தலில் தோல்வியடைந்த போதிலும் தேசியப் பட்டியலால் எம்.பியாகி, மகிந்தவின் பதவி துறப்பையடுத்து கடந்த

மே 12ல் பிரதமராகி, கோதாபாய் நாட்டைவிட்டு ஓடி ஜனாதிபதி பதவியிலிருந்து விலகிய தையடுத்து யூலை 13ல் தற்காலிக ஜனாதிபதியாகி, இறுதியில் யூலை 20ல் நாடாளுமன்றத்தினால் ஜனாதிபதியாகத் தெரிவான 'ராஜயோக பெளத்த புத்திரன்'.

2002-2004ல் விடுதலைப் புலிகளுடன் சமாதான பேச்சுவார்த்தை நடத்தியும், 2015-2020 வரை தமிழ் தேசிய கூட்டமைப்பை முழுமையாக நம்பவைத்து நடத்தும், தமிழருக்கு எந்தத் தீர்வையும் வழங்காது நம்பிக்கைத் துரோகம் இழைத்த சிங்களத் தலைவர் ரணில்.

விடுதலைப் புலிகளின் அரசியல் ஆலோசகராகவிருந்த அன்ரன் பாலசிங்கம் 2003 யூன் மாதம் 11ம் திகதி ரணில் பற்றிக் குறிப்பிடும்போது 'நயவஞ்சக அரசியல் வலைக்குள் தமிழினத்தை வீழ்த்த முனைபவர்' என்று தெரிவித்த கூற்றை இன்று ரணிலுடன் பேச்சை நடத்துபவர்கள் நினைவில் நிறுத்திக் கொள்வது அவசியம்.

இரண்டு தடவை தமிழருடன் சூதாட்ட கிளித்தட்டு நடத்தி வெற்றிகண்ட ரணிலுக்கு இது மூன்றாவது 'ரவுண்ட்'.



2002 முதல் இரண்டு ஆண்டுகள் விடுதலைப் புலிகளுடன் சமாதானப் பேச்சுவார்த்தை நடத்தியும், 2015 முதல் நாலரை ஆண்டுகள் தமிழ்த் தேசிய கூட்டமைப்புடன் தேநிலவு கழித்தும் தமிழரை ஏமாற்றி அனுபவப்பட்ட ரணில் விக்கிரமசிங்கவின் அரசியல் கிளித்தட்டு விளையாட்டின் மூன்றாவது 'ரவுண்ட்' ஆரம்பமாகியுள்ளது.

மாமனின் மகனும், ஐக்கிய தேசிய கட்சியின் பிரதித் தலைவருமான றுவான் விஜேவர்த்தனவை காலநிலை ஆலோச

பில் சி.வி.விக்கேஸ்வரனையும், சித்தார்த் தனையும், செல்வம் அடைக்கலநாதனை யும் சந்திக்காது தவிர்த்துக் கொண்டது ஏன்? 13ம் திகதி இடம்பெற்ற கூட்டத்துக்கு மற்றைய தமிழ் தலைமைகளுக்கான அழைப்பை ஜனாதிபதி செயலகம் ஏன் முறைப்படி விடுக்கவில்லை?

சுமந்திரனாடாக, குறுகிய கால அழைப்பாக மற்றைய தமிழ் தலைமைகளுக்கு அழைப்பு விடுத்தது எந்தளவுக்கு முறையானது. இதனையே சி.வி.விக் கேஸ்வரன் தமது கடிதத்தின் வாயிலாக ரணிலிடம் கேட்டிருந்தார். அத்துடன் சுமந்திரன் மீதான நம்பிக்கையினத்தையும் அப்பட்டமாக தமது கடிதத்தில் அவர் குறிப்பிட்டிருந்தார்.

இதற்கு ஜனாதிபதி செயலகம் அனுப்பிய பதில் விசித்திரமானது. 21ம் திகதி இடம்பெற்ற கூட்டம் உத்தியோகப்பற்றற்றது என்ற மழுப்பலான பதில் மூலம் பிரச்சனையை பூசி மெழுகியது ஜனாதிபதி செயலகம்.

ஏற்கனவே உத்தியோக பூர்வமாக ஆரம்பமான பேச்சு வார்த்தைக்கு நடுவே 'திடீர் தோசை' போன்று ஒரு உத்தி

உள்ளூராட்சி மன்றங்களையே நிர்வகிக்க முடியாதவர்களாக...

அதிகாரப்பகிர்வை வேண்டிநிற்கும் தமிழினம்!



மாலினி அஜந்தன்

உலக வங்கி அண்மையில் வடக்கு கிழக்கு உட்பட நாடளாவிய ரீதியில் உள்ள சில உள்ளூராட்சி மன்றங்களின் செயல்திறனை அடிப்படையாக வைத்து ஒரு புள்ளியிடலை வழங்கி, தரப்படுத்தல் பட்டியலொன்றைத் தயாரித்தது.

அந்த பட்டியலில் வடக்கு மாகாணத்தைப் பொறுத்தவரை, மிக முக்கியமான வருமானம் ஈட்டக்கூடிய சபைகள் என கணிக்கப்படும் பல சபைகளும் எதிர் பார்த்த இடங்களை அடையவில்லை.

வடக்கு மாகாணத்திற்கான புள்ளிப் பட்டியலில் முதலிடத்தை வலிகாமம் வடக்குப் பிரதேச சபை பெற்றுக்கொண்டது.

வலிகாமம் வடக்குப் பிரதேச சபையைப் பொறுத்தவரை அதிக வருமானத்தைப் பெற்றுக்கொள்ள முடியாத ஒரு சபை. முக்கியமாக மீள்குடியேற்றப் பிரதேசத்தை உள்ளடக்கிய சபை. ஆனாலும் அவர்களின் செயல்திறன் வீச்சு என்பது, யாழ்.மாவட்டத்தின் முக்கிய சபையாகப் பார்க்கப்படும் யாழ்.மாநகர சபையைப் பார்க்கிலும் அதிகமாகக் காணப்படுகின்றது.

இந்த தரப்படுத்தலில் யாழ்.மாநகர சபைக்குக் கிடைத்த இடம் 26. இந்தப் பின்னடைவு ஏன் ஏற்பட்டது? என்பது ஆராயப்பட வேண்டிய முக்கியமான விடயமாகும்.

வடக்கு மாகாணத்தின் பிரதான சபை எனக் கொள்ளப்படும் யாழ்.மாநகர சபையை, யுத்தத்திற்கு பின்னர் தமிழ்த் தேசியம் பேசும் கட்சிகள் தமது ஆட்சியின் கீழ் வைத்திருக்கக் கிடைத்த சந்தர்ப்பங்கள் மிக அரிதானவையே. அவ்வாறு கிடைத்த சந்தர்ப்பங்களிலும் கட்சி அரசியல் வேணவாக்களால், யாழ்ப்பாணம் மாநகர சபை செயற்றிறனை இழந்துள்ளது என்றே நோக்க நேரிடுகிறது.

எதிர்வரும் மார்ச் மாதத்திற்குள் உள்ளூராட்சி தேர்தல் நடத்தப்பட வேண்டும் என்ற சட்ட ஏற்பாடுகளால், உள்ளூராட்சித் தேர்தலை நடத்தும் முனைப்புகள் தீவிரம் பெற்றுள்ளன. கடந்த வாரம் கூட உள்ளூராட்சித் தேர்தலை எதிர்கொள்ள தமிழ்த் தேசியக் கட்சிகள் வகுக்க நினைக்கும் விடயங்கள் தொடர்பில் சுட்டிக்காட்டியிருந்தோம். தேர்தல் விபூகங்களுக்கு அப்பால், இந்தக் காலகட்டங்களில் தமிழ்த் தேசியக் கட்சிகள் உள்ளூராட்சி மன்றங்களில் எப்படிச் செயலாற்றின என்பது ஆராயப்பட வேண்டியதாக இருக்கின்றது.

2018ம் ஆண்டு உள்ளூராட்சி தேர்தல் இடம்பெற்றபோது, தேர்தல் முறை காரணமாக கட்சிகள் தனித்து ஆட்சியமைப்பது சவாலாகக் காணப்பட்டது. பூநகரி பிரதேச சபை, உள்காவற்றுறை பிரதேச சபை என்பவற்றைத் தவிர ஏனைய சபைகளில் ஆட்சியமைப்பது என்றால் பிறிதொரு அரசியல் கட்சியில் தங்கியிருக்க நேரிட்டது. இதனால், தமது கொள்கைகளை மாத்திரம் முன்னி துத்த முடியாது கட்சிகள் திண்டாடின. குறிப்பாக தமிழ்த் தேசியக் கூட்டமைப்பு திண்டாடியது. ஏனெனில் வடக்கில் பெருமளவான சபைகளில் கூட்டமைப்பு ஆட்சியமைப்பதற்கு பல இடங்களில் ஈழ மக்கள் ஜனநாயகக்கட்சி, ஐக்கிய தேசியக் கட்சி, சிறிலங்கா சுதந்திரக் கட்சி, தமிழர் விடுதலைக் கூட்டணி போன்ற அரசியல் கட்சிகளும் சுயேச்சைக் குழுக்களும் உதவின. இதனால் தமிழ்த் தேசியக் கூட்டமைப்பிற்கு அடுத்தபடியாக அதிக இடங்களை வென்ற தமிழ்த் தேசிய மக்கள் முன்னணி



யால் ஆட்சியைப் பிடிக்க முடியவில்லை. ஏலவே கூறியதைப்போல பிறிதொரு கட்சி கைகொடுத்தாலே ஆட்சியமைக்க முடியும் என்ற யாதார்த்தத்தை தமிழ்த் தேசிய மக்கள் முன்னணி நன்கு புரிந்து கொண்டதால்தான், அவர்கள் கூட தாம் கூட்டமைப்பிற்கு அடுத்த படியாக ஆசனங்களைக் கைப்பற்றிய ஒவ்வொரு சபைகள் தோறும் வேட்பாளர்களை நிறுத்தினர். ஆனால் யாரும் ஆதரவு வழங்க முன்வராததால் அவர்களுக்கு எதிர்வார்ப்பு நிறைவேற்றவில்லை.

இதனால் தமிழ்த் தேசியக் கூட்டமைப்புக்கு ஏனைய கட்சிகள் வழங்கிய ஆதரவு நிலைப்பாடு தொடர்பாக தமிழ்த் தேசிய மக்கள் முன்னணி குற்றம்சுமத்தவும் தவறவில்லை.

தமிழ்த் தேசியக் கட்சிகளின் இந்தத் தடுமாற்றம், உள்ளூராட்சி மன்றங்களின் வினைத்திறனை செயற்பாடுகளைப் பாதிக்கும் வகையில் அமைந்தது. கட்சிப் போட்டிகளே மேலெழுந்தன. கட்சிகளுக்கு இடையிலான போட்டியிலும், தனிப்பட்ட நபர்கள் மீதான காழ்ப்புணர்ச்சி மீதும் உள்ளூராட்சிமன்ற உறுப்பினர்கள் அக்கறைகாட்டியதால், அபிவிருத்திக்கே உரிய களமான உள்ளூராட்சி சபைகளின் நீண்ட கால செயற்பாடுகள் தொடர்பில் சிந்திக்கத் தவறினர். எதிர்வரும் மார்ச் மாதம் 20ஆம் திகதிக்கு முன்னதாக உள்ளூராட்சி மன்றத் தேர்தல் நடாத்தப்படும் என, தேர்தல்கள் ஆணைக்குழுவின் தலைவர் அடிக்கடி பல இடங்களிலும் தெரிவித்து வரும் ஏக்காலத்தில், யாழ்ப்பாணம் மாநகர சபை மற்றும் பருத்தித்துறை நகர சபை என்பவற்றின் அடுத்த ஆண்டிற்கான வரவு, செலவுத் திட்டம் தோற்கடிக்கப்பட்டிருக்கிறது.

2018ஆம் ஆண்டு இடம்பெற்றிருந்த உள்ளூராட்சித் தேர்தலின் பின்னர், யாழ்ப்பாணம் மாநகர சபையின் ஆட்சியை தமிழ்த் தேசியக் கூட்டமைப்பு, ஈழமக்கள் ஜனநாயகக் கட்சியின் ஆதரவுடன் அமைத்திருந்த நிலையில், 2020ஆம் ஆண்டு கூட்டமைப்பின் முதல் வராக இருந்த இமானுவேல் ஆனோல் டினால் கொண்டுவரப்பட்ட வரவு செலவுத் திட்டம் தோற்கடிக்கப்பட்டு அவர் ஆட்சியை இழந்திருந்தார். இந்நிலையில் மீண்டும் சபை முதல்வர் தெரிவு இடம் பெற்றிருந்த நிலையில், தமிழ்த் தேசிய மக்கள் முன்னணியைச் சேர்ந்த மணிவண்ணன் முதல்வராகத் தேர்ந்தெடுக்கப்பட்டு ஆட்சியைத் தொடர்ந்தார். அந்தத் தெரிவிப்போது ஈ.பி.டி.பி கட்சி, தற்போதைய முதல்வர் மணிவண்ணனுக்கு சார்பாக வாக்களித்த நிலையில்

66

அதிகாரப் பகிர்வின்காக காத்திருக்கும் இனம், கிடைத்திருக்கக்கூடிய உள்ளூராட்சி சபைகள் மற்றும் மாகாண சபைகளில் உரிய பெறுபோறுகளை எட்டத் தவறிவரும் செயற்பாடானது, தமிழ் மக்களின் அதிகாரப் பகிர்வுக் கோசத்தை மலின்படுத்துவதாக உள்ளது

அதன்தொடர்ச்சியாக பல வேறு விமர்சனங்களை மணிவண்ணன் தரப்பினர் எதிர்கொண்டிருந்தாலும், தற்போதுவரை ஆட்சி தொடர்கிறது. இருப்பினும் கடந்த 21ஆம் திகதி யாழ்ப்பாணம் மாநகர சபை முதல்வரான மணிவண்ணனால் கொண்டுவரப்பட்ட அடுத்த ஆண்டிற்கான வரவு, செலவுத் திட்டம் ஈ.பி.டி.பி வெளிநடப்புச் செய்த தால் தோற்கடிக்கப்பட்டுள்ளது. இவ்வருடம் முடிவடைவதற்குள் மீண்டும் திருத்தங்களுடன் அந்த வரவு, செலவுத் திட்டம் சமர்ப்பிக்கப்பட்டு வாக்கெடுப்பிற்கு விடப்பட வேண்டும். அப்போது இந்த வரவு, செலவுத் திட்டம் தோற்கடிக்கப்பட்டால் தற்போதைய முதல்வர் வி. மணிவண்ணன் ஆட்சியை இழப்பார்.

பருத்தித்துறை நகர சபையைப் பொறுத்தவரை, 15 உறுப்பினர்களைக் கொண்ட அந்த சபையில் தமிழ்த் தேசியக் கூட்டமைப்பே ஏனைய கட்சி உறுப்பினர்களின் ஆதரவுடன் ஆட்சியமைத்திருந்தது. எனினும் தமிழ்த் தேசிய மக்கள் முன்னணியைச் சேர்ந்த பருத்தித்துறை நகர சபை உறுப்பினர்கள், கூட்டமைப்பு சார்பாகத் தெரிவுசெய்யப்பட்டிருந்த நகர பிதா ஆளுமையற்றவர் என்றும், அங்கு ஊழல் இடம்பெறுவதாகவும் தொடர்ந்து விமர்சித்து வரும் நிலையில், இம்மாதம் 5 ஆம் திகதி அடுத்த வருடத்திற்கான வரவு, செலவுத் திட்டம் சமர்ப்பிக்கப்பட்டிருந்தது. இதன்போது தமிழ்த் தேசியக் கூட்டமைப்பின் பங்காளிக் கட்சிகளில் ஒன்றான ரெலோ கட்சியைச் சேர்ந்த நகர

சபை உறுப்பினர் ஒருவர், அந்த வரவு, செலவுத் திட்டத்திற்கு எதிராக வாக்களித்திருந்த நிலையில் அது தோற்கடிக்கப்பட்டது. இதனையடுத்து 14 நாட்கள் கடந்து இம்மாதம் 19ஆம் திகதி திருத்தங்களுடன் மீண்டும் வரவு, செலவுத் திட்டம் சபையில் கொண்டுவரப்பட விருந்த நிலையில், அன்றைய தினம் காலையில் நகர பிதா ஜோசப் இருதய ராஜா தனது பதவியை இராஜினாமா செய்திருந்தார். இதனையடுத்து வரும் 27ஆம் திகதி, புதிய நகர பிதா தெரிவுக்காக பருத்தித்துறை நகர சபை கூடவுள்ளது.

அரசியலை எவ்விதத்திலும் மேற்கொள்ள முடியாது அபிவிருத்தி களை மாத்திரமே மேற்கொள்ளக்கூடிய உள்ளூராட்சி சபைகளில் கட்சிகள் தமக்குள் ளேயு ஒற்றுமை இன்றிச் செயற்பட்டதால் ஏற்பட்ட விளைவுகள் கட்சிகளின் ஒற்றுமையை மாத்திரமின்றி, தமக்குள்ள அதிகாரப் பரப்பிற்குள், குறிக்கப்பட்ட ஆட்சிக் காலத்திற்குள் உள்ளூராட்சி மன்றங்களால் நிறைவேற்ற இயலுமாகவுள்ள உட்கட்டுமான அபிவிருத்திகளை மேற்கொள்வதற்குக் கூட வழிவகுக்காமல் போயுள்ள விடயங்கள்தான் உண்மையில் வருத்தத்திற்குரியவை. இப்போது உலக வங்கியின் உள்ளூராட்சி மன்றங்களுக்கான தரப்படுத்தலில், தமது பொருத்தமான வருமான ஈட்டத்தைக் காண்பிக்கத் தவறியுள்ள சபைகளே பெரும் பின்னடைவுகளைச் சந்தித்துள்ளன என்பது கோடிட்டுக் காட்டப்பட வேண்டிய விடயம். வடக்கு மாகாணத்தைப் பொறுத்தவரை வலிகாமம் வடக்குப் பிரதேச சபை அதிக வருமானத்தைப் பெற்றுக்கொள்ள முடியாத ஒரு சபையாக இருந்தும், தமது செயல்திறன் வீச்சினால் இத்தரப்படுத்தல் பட்டியலில் முதலிடத்தைப் பெற்று ஏனைய சபைகளுக்கு ஒரு முன்னுதாரண சபையாக விளங்கியிருக்கிறது என்றால் அது மிகையானதல்ல.

அபிவிருத்திக் களங்களில் அரசியல் செய்ய முற்படும் கட்சிகள் உள்ளூராட்சி மன்றங்களில் ஆட்சியதிகாரங்களைப் பெற்றுக்கொண்டால், நிலைமை இவ்வாறுதான் இருக்கும். எனினும் அதே கட்சிகள் ஆட்சியிலிருக்கும் சில சபைகளில் அத்தகைய குழப்பங்கள் எதுவும் ஏற்படாது அபிவிருத்திகள் துரிதகதியில் முன்னெடுக்கப்படுவதும், மேலும் சில சபைகளில் பங்காளிக் கட்சிகளே தமக்குள்ளே மோதிக்கொண்டு செயல்திறன்றாக காணப்படுவதும் தமிழ் மக்களின் அரசியல் பரப்பில் ஆரோக்கியமான விடயமாக இருக்காது. அத்தோடு ஒரு அதிகாரப் பகிர்வின்காக காத்திருக்கும் இனக்குழுமம், கிடைத்திருக்கக்கூடிய உள்ளூராட்சி சபைகள் மற்றும் மாகாண சபைகளில் தமக்குள்ளான போட்டிகளாலும், அரசியல் தேவைகளாலும் உரிய அடைவுமட்டங்களை எட்டத் தவறிவரும் செயற்பாடானது, 75 வருடங்களாக ஏங்கிக்கிடக்கும் தமிழ் மக்களின் அதிகாரப் பகிர்வுக் கோசத்தை மலின்படுத்துவதாக உள்ளது. எதிர்வருகின்ற உள்ளூராட்சி சபைத் தேர்தலிலாவது தமிழ்த் தேசியக் கட்சித் தலைமைகள் இந்த விடயம் குறித்து சிந்திக்கத் தலைப்படுமா?

நயனுக்கு பதில் ஆண்ட்ரியா



நயன்தாரா நடித்த அறம் படத்தை இயக்கியவர் கோபி நயினார். இந்த படம் பெரிய வெற்றி பெற்றது. இதை தொடர்ந்து கோபி நயினார் நயன்தாராவுக் கென்று மனுஷி என்ற கதையை எழுதினார். ஆனால், நயன்தாரா வேறு பல படங்களில் பிசியாகி விட்டதால் அவருக்காக காத்திருந்த கோபி நயினார். இப்போது நயன்தாராவுக்கு பதிலாக ஆண்ட்ரியாவை ஒப்பந்தம் செய்து படத்தை தொடங்கி விட்டார்.

இந்த படத்தின் படப்பிடிப்புகள் தொடங்கி சத்தமின்றி நடந்து வருகிறது.

ஆண்ட்ரியாவின் பிறந்த நாளை முன்னிட்டு நேற்று படத்தின் முதல் பார்வையை வெளியிட்டு படம் பற்றிய முறையான அறிவிப்பை வெளியிட்டுள்ளனர்.


மலையாளத்தில் ராதிகா

பிரகாஷ்ராஜ் நடித்த டோனி படம் மூலம் கதாநாயகியாக தமிழ் ரசிகர்களுக்கு அறிமுகமானவர் பொலிவூட் நடிகை ராதிகா ஆப்தே. ஆனாலும் ரஜினிகாந்துக்கு ஜோடியாக கபாலி படத்தில் நடித்த பின்னர்தான் இவர் அதிகளவில் தமிழ் ரசிகர்களை சென்றடைந்தார்.

இதேசமயம் ஹிந்திக்கு மட்டும் முக்கியத்துவம் கொடுத்து தொடர்ந்து நடித்துவரும் ராதிகா ஆப்தே மராத்தி, பெங்காலி உள்ளிட்ட ஆறு மொழிகளில் இதுவரை நடித்துள்ளார், இந்த

நிலையில் முதன்முறையாக மலையாள திரையுலகில் மோகன்லால் படத்தில் நடிப்பதன் மூலம் அடியெடுத்து வைக்க இருக்கிறார் ராதிகா ஆப்தே.

மலையாள திரையுலகில் அங்கமாலி டையரிஸ், ஜல்லிக்கட்டு உள்ளிட்ட வித்தியாசமான கதைக்களங்கள் கொண்ட படங்களை இயக்கி வரும் இயக்குநர் லிஜோ ஜோஸ் பள்ளிசேரி அடுத்ததாக மோகன்லாலை வைத்து இயக்க இருக்கும் படத்தில் ராதிகா ஆப்தே கதாநாயகியாக நடிக்கிறார்.



வேகமெடுக்கும் பி. எஸ். 2

இயக்குநர் மணிரத்னத்தின் 'பொன்னியின் செல்வன்' இரண்டாம் பாகத்தை ஏப்ரல் மாதத்தில் வெளியிடுவதற்கான வேலைகள் மும்முரமாக நடந்து வருகிறது. முதல் பாகம் வசூலில் சாதனை படைத்துள்ளதால், அடுத்த பாகத்தின் காட்சியமைப்புகளில் பிரமாண்டத்தை இன்னும் கூட்ட வேண்டும் என அதற்கான கிரபிக்ஸ் வேலைகள் மும்முரமாக நடந்து வருகின்றன.

இதற்கிடையே ஒருசில காட்சிகளின் சிறிய படப்பிடிப்பும் ஜனவரியில் இருக்கிறதாம். அதனை சென்னையில் அரங்கம் அமைத்து எடுத்துவிடலாமா, அல்லது தாய்லாந்து செல்ல வேண்டியிருக்குமா என்பது குறித்தும் படக்குழுவினர்



ஆலோசனை நடத்தி வருகிறார் களாம்.

ஒதுங்கும் சமந்தா!

நடிகை சமந்தா நடிப்பதில் இருந்து நீண்ட இடைவேளை எடுத்துக்கொள்ள திட்டமிட்டுள்ளார் என்று தகவல் வெளியாகி உள்ளது. அவரின் நடிப்பில் 'யசோதா' திரைப்படம் அண்மையில் வெளியாகி இருந்தது.

கடந்த ஒக்ரோபரில் தனக்கு மையோசைடிஸ் பாதிப்பு ஏற்பட்டுள்ளதாக சமந்தா தெரிவித்திருந்தார். அதற்கான சிகிச்சையையும் அவர் எடுத்துக் கொண்டு வருகிறார். அதனால், அவர் 'யசோதா' பட பிரசாரத்தில் கூட நேரடியாக பங்கேற்கவில்லை. இப்போது விஜய் தேவரகொண்டாவுடன் 'குஷி' படத்தில் அவர் நடித்து வருகிறார்.

இந்தச் சூழலில் தனது உடல் நலனை கருத்தில் கொண்டு நடிப்பதில் இருந்து நீண்ட இடைவேளை எடுத்துக்கொள்ள அவர் திட்டமிட்டுள்ளார் என்று அறிய வருகிறது.



விஜய் பட செலவு 400 கோடி!

விஜய் நடிப்பில் தெறி, மெர்சல், பிகில் போன்ற படங்களை இயக்கியவர் அட்லீ. விஜய் நடிக்கும் 68ஆவது படத்தை 400 கோடி இந்திய ரூபாய் செலவில் இயக்கவுள்ளார்.

இந்த படத்துக்கான ஒப்பந்தம் முடிந்து

விட்டதாகவும் தற்போது புதிய தகவல் ஒன்று வெளியாகி உள்ளது.

அதனால் தற்போது ஹிந்தியில் ஷாருக்கான் - நயன்தாரா நடிப்பில்

ஜவான் என்ற படத்தை இயக்கி வரும் அட்லீ, அப்படம் அடுத்த ஆண்டு ஜூன் 2ஆம் திகதி திரைக்கு வந்ததும் விஜய் படத்துக்கான ஆரம்பக் கூட்ட பணிகளை தொடங்குவார் என்று தெரிகிறது.



திரைப்படம் - லக்தி
இயக்கம் - வினோத்குமார்
இசை - யுவன்ஷங்கர் ராஜா
நட்பு - விஷால், சுனைனா, ரமணா

தமிழ் திரையுலகின் வழக்கமான காவல்துறை கதையே லக்தி. ஆனாலும், மாற்றி யோசிப்போம் என யோசித்திருக்கிறார் இயக்குநர் வினோத்குமார்.

காவல்துறை கதை என்றாலே கதாநாயகனை ஆய்வாளர், உதவி ஆணையாளர் அல்லது ஆணையாளர் என்று உயர் பதவிகளில்தான் காட்டுவார்கள். சாதாரண காவல்துறை உத்தியோகத்திற்காக படத்தின் கதாநாயகனை, அதுவும் அதிரடி நாயகனாக நடிப்பவரைக் காட்டவும் ஒரு தைரியம் வேண்டும். அதை ஏற்று நடிக்வும் ஒரு துணிச்சல்

வேண்டும். அது இரண்டுமே இப்படத்தின் இயக்குநர் வினோத்குமார், கதாநாயகன் விஷாலுக்கும் இருந்திருக்கிறது.

மனைவி சுனைனா, மகன் என எளிமையான வாழ்க்கை வாழ்ந்து வருபவர் பணி இடைநிறுத்தத்தில் இருக்கும் கொன்ஸ்டபிள் விஷால். ஓர் உயரதிகாரியின் சிபாரிசில் மீண்டும் வேலைக்கு சேர்கிறார். அந்த உயரதிகாரிகேட்டுக் கொண்டதற்காக பிரபல ரௌடியின் மகனான ரமணாவை தனது 'லக்தி'யால் லாடம் கட்டுகிறார். முகத்தை மூடி வைத்து அடித்தாலும் தன்னை அடித்தது விஷால்தான் என ஓரளவுக்கு தெரிந்து கொள்கிறார் ரமணா. பின்னர் அது விஷால்தான் என்பதையும் உறுதி செய்து விஷாலை பழி வாங்கத் துடிக்கிறார். கட்டப்பட்டு வரும் ஒரு பிரமாண்ட கட்டடத்தில் விஷால், ரமணா நேரடி மோதல் உருவா



கும் சூழல் வருகிறது. அதன்பின் என்ன என்பதுதான் படத்தின் மீதிக் கதை.

படத்தின் இடைவேளை வரை புதுப்புதுக் காட்சிகளால் விழுவிறுப்பாக நகர்த்தியுள்ளார் இயக்குநர்.

இடைவேளை வந்ததே தெரியவில்லை. அதன்பிறகுதான் படத்தை எப்படி நகர்த்துவது எனக் கொஞ்சம் தடுமாறியிருக்கிறார். வழக்கமான காவல்துறை, ரௌடி மோதல் என வைத்தே படத்தைக் கொடுத்திருக்கலாமோ என யோசிக்க வைத்துவிட்டார். இரண்டாம் பாதி முழுவதும் ஒரு பிரமாண்ட கட்டடத்தில் விஷால், ரமணா மோதலிலேயே முடிந்து போவது அலுப்பைத் தருகிறது. இடைவேளை வரை 'மாற்றி' யோசித்த இயக்குநர் இடைவேளைக்குப் பின்னர் இப்படி 'மாற்றி' யோசித்திருக்க வேண்டாம்.

நாயக தன்மை இல்லாத ஒரு படத்தில், கதாபாத்திரத்தில் விஷால் நடித்திருப்பது ஆச்சரியம்தான். ஓர் இயல்பான காவல்துறை கதையாக நகர்த்தியிருக்கிறார்கள். விஷா

லும், அந்த கதாபாத்திரத்துக்கு ஏற்ப பொருத்தமாக நடித்திருக்கிறார். இடைவேளைக்குப் பின்னர் ஒரு 500 பேரையாவது அடித்திருப்பார் போலிருக்கிறது. அவ்வளவு பேரையும் 'சும்மாவாக' சினிமாவுக்காக அடிப்பதற்குக் கூடத் தனிப் பயிற்சி வேண்டும். அதற்காக ஸ்டன்ட் இயக்குநர் பீட்டர் ஹெய்னை இந்த இடத்தில் குறிப்பிட்டே ஆக வேண்டும்.

விஷாலின் அன்பான மனைவியாக சுனைனா. இடைவேளை வரையில் சில காட்சிகளில் மட்டுமே 'கொஞ்சிப்' பேசும் வேலை. வில்லன்களாக அப்பா கதாபாத்திரத்தில் சன்னி, அவரின் மகன் கதாபாத்திரத்தில் ரமணா. சன்னி தமிழ் திரையுலகுக்கு புதியவர். சென்னையின் பிரபல தாதா என்ற கெத்தில் இருக்கிறார்.

அவரது மகனாக வில்லத்தனத்தில் மிரட்டியிருக்கிறார் ரமணா. விஷாலுக்கு சரியான சவால் கொடுக்கிறார். இவர்களின் கையாளாக வினோத் சாகர். பிரபு, தலைவாசல் விஜய் சில காட்சிகளில் வந்து போகிறார்கள். விஷால் மகனாக லிரிஷ் ராகவ் அலு தாபத்தை அள்ளிக் கொள்கிறார்.

யுவன்ஷங்கர் ராஜாவின் இசையில் படத்தில் அதிக் பாடல்கள் இல்லை, அவை படத்துக்கு தேவைப்படவும் இல்லை. பின்னணி இசையில் வழக்கம் போல தனி கவனம் செலுத்தியிருக்கிறார். பாஸ்கர் மணியம், பாலகிருஷ்ணா இருவரின் ஒளிப்படம் பேசப்படும்.

ஸ்ரீ

'Messi Shakes Hand With Paradise.' ஆர்ஜென்ரீனா பிரான்ஸை வீழ்த்தி உலகக் கிண்ணத்தை வென்ற சமயத்தில் இணையதளத்தில் இப்படி ஒரு சொற்றொடர் பிரபலமானது. அப்படியே மொழிபெயர்த்தால் 'மெஸ்ஸி சொர்க்கத்துடன் கைகுலுக்கினார்' எனப் புரிந்துகொள்ளலாம். ஆனால், இதன் உள்ளர்த்தம் வேறு. 'எங்களை மேலிருந்து மரடோனாதான் வழிநடத்துகிறார்.

அவர்தான் எங்களை உந்தித் தள்ளுகிறார்' என மெஸ்ஸி இந்த உலகக் கிண்ணத்தின் இடையே பேசியிருந்தார். மெஸ்ஸியின் இந்த நம்பிக்கையோடு அந்தச் சொற்றொடரை ஒப்பிட்டுப் பாருங்கள். மெஸ்ஸி சொர்க்கத்துடன் கைகுலுக்கவில்லை. மெஸ்ஸியின் நம்பிக்கைப்படி விண்ணிலிருந்து ஆர்ஜென்ரீனாவுக்கு அருள் கொடுக்கும் மரடோனாவுடன் கைகுலுக்கியிருக்கிறார்! ஆம், அதுவும் சாதாரணமாக அல்ல. தான் கடவுளாக மதிக்கும் மரடோனாவைப் போன்றே ஆர்ஜென்ரீனா அணிக்கு உலகக்கிண்ணத்தை வென்று கொடுத்து விட்டுப் பெருமிதம் நிரம்பிய மாணவனாக மரடோனாவுடன் மெஸ்ஸி கைகுலுக்கியிருக்கிறார். 'வாமோஸ் ஆர்ஜென்ரீனா' (Vamos Argentina) இந்த முழுக்கம் எதிர்நோக்கும் முழுமையான உற்சாகம் 1986 உலகக்கிண்ணத்துக்கு பிறகு எட்டப்படாமலேயே இருந்தது. மெக்சிகோவின் எஸ்டாடியோ அஸ்டக்கா மைதானத்தில் ஆர்ஜென்ரீனா ரசிகர்கள் உச்சபட்ச ஸ்ருதியில் ஆராவாரம் செய்திருப்பர்.

அதன்பிறகு, அப்படியொரு தருணத்தை மரடோனாவினாலேயே மீட்டுருவாக்கம் செய்ய முடியவில்லை. 1990 உலகக்கிண்ணத்தில் மரடோனாவே வீழ்ந்துதான் போனார். இதோ இப்போது உலகக்கிண்ணத்தை உச்சிமுகர்ந்து முத்தம் கொடுத்துக்கொண்டிருக்கும் மெஸ்ஸியே 2014இல் பிரேசிலில் ரசிகர்களின் அந்த முழு உற்சாகத்தையும் வெளிக்கொண்டு வர முடியாமல் வீழ்ந்துதான் போனார். 36 வருட காத்திருப்புக்குப் பிறகுதான் ஒட்டுமொத்த ஆர்ஜென்ரீனா ரசிகர்களின் கனவும் மீண்டும் ஒரு முறை நிஜமாகியிருக்கிறது. ரசிகர்கள் இதுவரை எட்டாத மன எழுச்சியை எட்டியிருக்கின்றனர்.

இந்த உலகக்கிண்ணப் பயணமும் வெற்றியுமேகூட ஆர்ஜென்ரீனாவுக்கு அவ்வளவு எளிதாக அமைந்துவிடவில்லை. இந்த உலகக்கிண்ணத் தொடரில் பல அதிர்ச்சிகள் நிகழ்ந்திருந்தன.



மரடோனாவின் சிங்காசனத்தில்

லயனல் மெஸ்ஸி!

இந்த அதிர்ச்சியை ஆரம்பித்து வைத்ததே ஆர்ஜென்ரீனாதான். சூழி அரேபியாவிற்கு எதிராக முதல் போட்டியிலே அதிர்ச்சித் தோல்வி. அடித்துப்பிடித்து நொக் அவுட் வந்தால் அங்கே ஒவ்வொரு போட்டியுமே இன்னும் இன்னும் சவால்மிக்கதாக மாறியது.

அவுஸ்திரேலியாவுக்கு எதிரான போட்டியில் அவுஸ்திரேலியா கடைசி நொடியில் ஒரு கோலுக்கு முயல், கோல் காப்பாளர் மார்ட்டினெஸின் சாதுர்யத்தால் நூலிழையில் ஆர்ஜென்ரீனா தப்பித்தது. நெதர்லாந்துக்கு எதிரான காலிறுதிப் போட்டி அடிதடி, கைகலப்பு என 19 மஞ்சள் அட்டைகளோடு ரணகளமாகச் சென்றிருந்தது.

குரோஷியாவுக்கு எதிரான அரையிறுதி மட்டுமே கொஞ்சம் காரம் குறைவாக இருந்தது. அதிலுமே நடுவர் ஆர்ஜென்ரீனாவுக்கு சாதகமாக தண்டனை உதை வழங்கினார் என குரோஷிய வீரர்களே ஊதுபத்தி கொளுத்தியிருந்தனர். இப்படி பல சர்ச்சைகளைக் கடந்துதான் ஆர்ஜென்ரீனா இறுதிப்போட்டிக்கு நுழைந்தது.

இறுதிப்போட்டியாவது சுமுகமாக அமையுமா என்றால் அங்கே கிலியன் எம்பாப்பே ஒற்றை ஆளாக நின்று ஒட்டுமொத்த ஆர்ஜென்ரீனாவுக்கும் தண்ணி காட்டினார். இந்த ஆண்டில் எத்தனையோ மணித்துளிகளைக் கடந்து வந்திருப்போம். அவை எல்லாவற்றையும்விட அதிக பரபரப்பு, எம்பாப்பே வித்தை காட்டிய அந்த 97 விநாடிகள்தான். அந்த

97 விநாடிகளில் எம்பாப்பே அடித்த 2 கோல்கள்தான் இதை சாதாரண போட்டியாகக் கடந்து போக விடாமல் செய்தது. எம்பாப்பே ஒரே உலகக் கிண்ணத்தில் எட்டு கோல்களை அடித்து அசத்தினார். தங்கக் காலணியும் அவருக்குத்தான்.

அடுத்த 10 வருடத்துக்கு இந்தக் உதைபந்தாட்ட உலகம் மொத்தமும் தன்னைச் சுற்றியே சுழல்வதற்கான அத்தனை வேலைகளையும் கட்டாரிலேயே செய்து முடித்து விட்டார். இறுதிப்போட்டியில் பிரான்ஸுக்கு எம்பாப்பேயின் ஆட்டம் மட்டும்தான் திருப்தி. சமநிலை தவிர்ப்பு உதை வரை சென்று எம்பாப்பேயின் ஜாலங்களையெல்லாம் கடந்து ஆர்ஜென்ரீனா கிண்ணத்தைத் தட்டிப் பறித்து விட்டது.

சந்தேகமே இல்லாமல், ஆர்ஜென்ரீனாவின் வெற்றி நாயகன் மெஸ்ஸியே. அத்தனை மூலகளிலிருந்தும் வெளிச்சம் அவரை நோக்கியே பாயட்டும். முதல் போட்டியிலிருந்தே மாபெரும் பொறுப்போடு மெஸ்ஸி ஆடினார். ஒவ்வொரு முறையும் அணிக்கு

முன்னிலையை எடுத்துக் கொடுத்து சிக்கல் ஏற்படாமல் காப்பாற்றிக் கொண்டே இருந்தார். அவருடைய ஆக்ச்சிறந்த உலகக் கிண்ணமும் இதுதான்.

இதற்கு முன்பாக அவர் ஆடிய 4 உலகக் கிண்ணத் தொடர்களில் 6 கோல்களையும் கோல் அடிப்பதற்கான 5 உதவிகளையுமே செய்திருந்தார். ஆனால், இந்த உலகக் கிண்ணத்தில் 7 கோல்களையும் 3 கோல் உதவிகளையும் செய்திருக்கிறார்.

அத்தனையும் ரொம் பவே முக்கியமான தருணங்களில் அடிக்கப் பட்டவை. அதற்காகத் தான் அந்தத் தங்கப்பந்தும் மெஸ்ஸிக்கு வழங்கப் பட்டிருக்கிறது.

இந்த உலகக்கிண்ணத்தில் ஆர்ஜென்ரீனா சார்ந்த கதையாடல்கள் அத்தனையிலுமே மைய நாயகன் மெஸ்ஸிதான். வெற்றிக்கு அவரும் முக்கிய காரணம். ஆனால், அவர் மட்டுமே காரண மில்லை என்பதுதான் ஆர்ஜென்ரீனாவின் வெற்றி இரகசியம். டி மரியா, டி போல், அல்வரஸ், எமிலியானோ மார்ட்டினஸ், மொலினா, மெக்கலிஸ்டர், ஒட்டமண்டி என ஒரு அணியாக அத்தனை பேருமே தங்களின் சிறப்பை கொடுத்திருந்தனர். ஆர்ஜென்ரீனாவின் 'ஸ்பை டர் மான்' எனப் பெயர்

பெற்றிருக்கும் அல்வரஸுக்கு 20 வயதுதான். இந்த உலகக் கிண்ணத்தில் மெஸ்ஸிக்கு பிறகு ஆர்ஜென்ரீனா வுக்காக அதிக கோல்களை அடித்துக்கொடுத்த வீரர் அவர்தான்.

அரையிறுதியில் குரோஷியாவை அல்வரஸ் ஒற்றை ஆளாக காலி செய்திருந்தார். டி மரியா மெஸ்ஸியின் உற்ற தோழன். மெஸ்ஸி செய்த அத்தனை சம்பவங்களிலும் உடனிருந்த கூட்டாளி. 20 வயதுக்கு உட்பட்ட உலகக் கிண்ணம், ஒலிம்பிக்ஸ், கோபா அமெரிக்கா, இப்போது கட்டார் உலகக்கிண்ணம் என மெஸ்ஸிக்கும் ஆர்ஜென்ரீனாவுக்கும் மதிப்புமிக்க தருணமாகக் கருதப்படும் அத்தனையிலும் டி மரியாவின் பங்களிப்பும் இருந்திருக்கிறது.

இறுதிப்போட்டியிலும் மெஸ்ஸிக்கான தண்டனை உதை வாய்ப்பை வாங்கிக் கொடுத்ததோடு ஒரு கோலையும் அடித்து ஆர்ஜென்ரீனாவுக்காக வலுக் கூட்டியிருந்தார். இறுதிப்போட்டியின் முதல் பாதியில் எம்பாப்பேவை அமைதியாக வைத்ததில் மொலினா, டி போல் பங்களிப்பு அதிகம்.

எமிலியானோ மார்ட்டினஸ் சொல்லவே வேண்டாம். தங்கக் கையுறையை வென்ற தங்க மகன். கடந்த கோபா அமெரிக்க வெற்றியிலும் சரி, இந்த உலகக்கிண்ணத்திலும் சரி, சமநிலை தவிர்ப்பு உதைகளை விடாது தடுத்த விதமே ஆர்ஜென்ரீனாவை வாகை சூட வைத்தது. வீரர்கள் மட்டுமல்ல, பயிற்றுநர் லயனல் ஸ்கலோனியையுமே குறிப்பிட்டுப் பேசியாக வேண்டும்.

மரடோனா பயிற்றுநராக இருந்து நிகழ்த்திக்காட்ட முடியாததை ஸ்கலோனி நிகழ்த்தியிருக்கிறார். ஒரு கூட்டு நோக்கத்தோடு அணி முன்னேறுவதை முழுமையாக உறுதி செய்தார். குறிப்பாக, மெஸ்ஸியின் உலகக் கிண்ணத்துக்கான ஏக்கத்தைத் தீர்த்தவர். இவர் வந்த பிறகுதான் மெஸ்ஸிக்கு கோபா அமெரிக்காவும் உலகக்கிண்ணமும் கனவாக மட்டுமல்லாமல், நிஜமாகவும் ஆனது.

மெஸ்ஸிக்காக இந்த உலகக் கோப்பையை வெல்ல வேண்டும் என நினைத்தார்கள். வென்றும் விட்டார்கள். மரடோனாவால் இயலுமெனில், விண்ணுலகிலும் அவருக்கு ஏதாவது மந்திர சக்தி கிடைக்குமெனில், இந்த மெஸ்ஸிக்கு அவர் கை மட்டும் கொடுத்து வாழ்த்துச் சொல்ல மாட்டார். அப்படியே வாரி அணைத்துத் தன்னுடைய அரியாசனத்திலேயே இடம் கொடுத்து அமரச் செய்து பெருமிதம் பொங்க அழகு பார்த்து மகிழ்ந்திருப்பார்!



இன்று நத்தார் பண்டிகையாகும். அதையொட்டி இந்தக் கட்டுரை பிரசுரமாகிறது.

- பத்மா மரியதாஸ்

அகில உலகெங்கும் கோலாகலமாக கொண்டாடப்படும் பிறந்த நாள் விழா என்றால் அது இயேசுவின் பிறந்த நாளாகும். கடவுள் மனிதனாக மனிதர் அரவணைப்பில் வாழ ஆரம்பித்த மனித பார்வையில் இயலாத ஒன்று நடந்தேறிய நாள்தான் இயேசுவின் பிறந்த நாளாகும். இந்த விழாவை கிறிஸ்தமஸ் பண்டிகையாக வருடாவருடம் கொண்டாடி மகிழ்கின்றோம்.

எங்கும் அமைதி நள்ளிரவு நேரம் விண்ணகமும் மண்ணகமும் ஒன்றோடு ஒன்று கைகோத்து அமைதியின் அரசரான இயேசுவின் பிறப்பின் செய்தியை எங்கும் எதிரொலிக்கின்றது. பிரபஞ்சம் முழுவதும் பரவசத்தால் நிறைகின்றது. அந்நேரம் வானதூதர்கள் உன்னதத்தில் கடவுளுக்கு மாட்சி உரித்தாகுக! உலகில் அவருக்கு உகந்தோருக்கு அமைதி உண்டாகுக! (லூக் 2:13 - 14) என்று ஆர்ப்பரித்து பாடுகின்றார். அன்று வானதூதுவர் பாடிய அமைதி இன்று எம்மிடம் உருவாகும்போது இயேசு எமது உள்ளத்திலும் பிறப்பார். பாவச் சேற்றுக்குள் விழுந்த மனிதனை மீட்கும்படி மனிதனாக உருவெடுத்துப் பிறந்த இயேசுவின் அன்பை சிற்றின்ப ஆசைகளோடு வெளிவேடமாக நினைவுகூருவோருக்கு இயேசுவும் அந்நியராகவே இருப்பார். அவர்களால் இயேசுவை கண்டுணரமுடியாது. அன்று இயேசுவை தான் வணங்க வேண்டும் என்று பொய்யான காரணத்தை ஞானி



மாட்டுத் தொழுவத்தில் அமைதியின் அரசர்

தனை மீட்கும்படி மனிதனாக உருவெடுத்துப் பிறந்த இயேசுவின் அன்பை சிற்றின்ப ஆசைகளோடு வெளிவேடமாக நினைவுகூருவோருக்கு இயேசுவும் அந்நியராகவே இருப்பார். அவர்களால் இயேசுவை கண்டுணரமுடியாது. அன்று இயேசுவை தான் வணங்க வேண்டும் என்று பொய்யான காரணத்தை ஞானி

களுக்கு கூறி இயேசு பிறந்த இடத்தை கண்டுபிடிக்க முயன்ற ஏரோது மன்னனால் இயேசுவை கண்டுபிடிக்க முடியவில்லை. யூத மதத் தலைவர்களும், மறைநூல் அறிஞர்களும், பரிசேயர்களும் தங்களுடைய வெளிவேடத்தால்தான் தாங்கள் எதிர்பார்த்து காத்திருந்த மெசியா தங்கள் மத்தியிலே

பிறந்திருந்தும் அவர்களால் இயேசுவை கண்டுணர முடியவில்லை.

ஒருவர் எவ்வளவு ஆற்றலும், வலிமையும் மிக்கவராய் இருந்தாலும் வெளிவேடத்தை அகற்றாமல் இயேசுவை கண்டுணர முடியாது. இயேசுவும் அவர் காணாத தூரத்திலேதான் இருப்பார். மனிதன் வெளிவேடத்தை அகற்றி விட்டு எளிமை - தாழ்ச்சியோடு வாழும்போதுதான் இயேசுவை கண்டுணர முடியும். இயேசுவை முதன் முதலில் தரிசித்து வணங்கக் கூடிய அரிய பாக்கியம் கள்ளங்கபடமற்ற, படிப்பறிவற்ற ஏழை இடையர்களுக்கும் (லூக் 2:10 - 12) பின்பு தங்களை தாழ்த்திக் கொண்ட மூன்று ஞானிகளுக்கும் (மத் 2:11) அருளப்பட்டது.

கிறிஸ்தமஸ் ஒரு தாழ்ச்சியின் கொண்டாட்டம் - சமாதானத்தின் அரசர் மாணிகையில் பிறக்க வில்லை மாட்டு தொழுவத்தில் பிறக்கின்றார். பஞ்சணையில் அவர் வளர்த்தப்படவில்லை - தீவனத் தொட்டியில் வளர்த்தப்படுகின்றார். ஆகவே, இயேசுவும் நம் இதயத்தில் பிறக்க அன்னை மரியாளைப் போல நான் ஆண்டவரின் அடிமை உமது சொற்படியே எனக்கு நிகழட்டும் (லூக் 1:38) என்று சொல்வோம். பின்னர் தூய எலிசபெத்தைப் போல் ஆண்டவர் உமக்கு சொன்னவை நிறைவேறும் என்று நம்பிய நீர் பேறு பெற்றவர் (லூக் 1:45) என்று மரியன்னையிடம் சொல்வோம்.

கே. சிவபாலன், கோவில் வீதி, நல்லூர்

கேள்வி: இனப்பிரச்சினைக்கு தீர்வுகாண்பதற்காக ஜனாதிபதி அனைத்துக்கட்சிக் கூட்டத்தை கூட்டியிருந்தார். அந்தக் கூட்டத்தில் ஜனவரி முதல் வாரத்தில் மீண்டும் கூடுவதாக முடிவெடுக்கப்பட்ட பின்னர் அவசரம் அவசரமாக கூட்டமைப்பினரை மட்டும் அழைத்து ஜனாதிபதி தனியாக பேச்சு நடாத்தியிருப்பது எதற்காக என்று உங்களுக்காவது தெரியுமா?

வியுத்தியார்: சந்திப்பு நடந்தது பற்றி நீங்கள் அறிந்ததுபோலத்தான் நானும் அறிந்துகொண்டேன். ஆனால் ஒரு திருத்தம் அது கூட்டமைப்பினருடனான சந்திப்பு அல்ல. அது தமிழரசுக்கட்சியினருடனான சந்திப்பு. அதுகூட உத்தியோகபூர்வமற்ற சந்திப்பு என்று ஜனாதிபதி செயலகமே சொல்லி விட்ட பின்னர் நாம் அதைப்பற்றி பேசுவதற்கு என்ன இருக்கின்றது? ஆனால் சிறையிலுள்ள தண்டனை விதிக்கப்பட்ட பதின்நான்கு கைதிகளில் நால்வரை விடுவிக்க ஜனாதிபதி இணக்கம் தெரிவித்ததாக சந்திப்பின் பின்னர் சுமந்திரன் தெரிவித்திருந்தார். இதற்கு முன்னர் ஒருதலை எட்டுப்பேரையும் பின்னர் நான்கு பேரையும் ஜனாதிபதி விடுவித்தது தனது வேண்டுகோளின் பேரில்தான் என்று லண்டன் வர்த்தகர் லைக்கா சுபாஸ்கரன் தெரிவித்திருந்தார். அவர் கேட்டு பன்னிரண்டுபேர் விடுவிக்கப்பட்டிருந்தனர். இப்போது இவர்கள் கேட்டு நான்கு பேராவது விடுதலையாவது சற்று ஆறுதலானது தானே. சிறையில் வாடும் நம்மவர்கள் எப்படியாவது வெளியே வந்தால் நல்லதுதானே. இதுபோல இந்த உத்தியோகபூர்வமற்ற சந்திப்பில் சின்ன சின்ன விடயங்களாவது நல்லது நடக்கட்டுமே.

டி. நிச்சன், பாசையூர், யாழ்ப்பாணம்.

கேள்வி: யாழ்ப்பாணம் மாநகர சபையின் வரவுசெலவுத் திட்டத்துக்கு எதிராக வாக்களித்ததன் மூலம் தமிழ் தேசியக் கூட்டமைப்பு தனக்குத்தானே தலையில் மண் அள்ளிப்போட்டுள்ளது என்று யாழ்ப்பாணம். மேயர் வி. மணிவண்ணன் தெரிவித்திருக்கிறாரே. நீங்கள் என்ன சொல்கிறீர்கள்?

வியுத்தியார்: அட நீங்கள் வேறே, அவர்கள் தங்கள் தலையில் மண் போடுவது ஏதோ இப்போது மட்டும் தான் நடந்தது போல அல்லவா மணிவண்ணன் நினைக்கிறார். அவர்கள் இப்படி நடந்துகொள்ளாமல் விட்டால் மாத்திரம் தான் அது ஆச்சரியமானது. மணிவண்ணனை முதல்வராக தெரிவுசெய்கின்ற தேர்தலிலும் ஒரு கூட்டமைப்பு வேட்பாளர் தனக்குத்தானே மண் அண்ணிப்போட்டதால் தான் மணிவண்ணனை முதல்வரானார். அவர் இதுபற்றி எல்லாம் கவலைப்படக்கூடாதே.

சபா. கதிர், குருமண்காடு, வவுனியா.

கேள்வி: அண்மையில் வவுனியாவில் நடைபெற்ற தமிழரசுக்கட்சியின் மத்தியகுழுக்கூட்டத்தில், உள்ளூர் ராட்சி தேர்தலில் தமிழ்த் தேசிய கூட்டமைப்பின் கட்சிகள் தனித்தனியாக முகம் கொடுப்பது தொடர்பில்

உங்கள் கேள்விகளை அனுப்பவேண்டிய முகவரி
வியுத்தியார் பதில்கள்
ஈழநாடு, 707 ஆல்யத்திரி வீதி,
யாழ்ப்பாணம்.
vivyukthiyar@gmail.com

தொழில்நுட்ப ரீதியில் சாதகமாக ஆராயப்பட்டுள்ளதாக சுமந்திரன் அறிவித்தாரே. அது நல்லதுதானே? ஒவ்வொரு கட்சிகளுக்கும் எத்தகைய ஆதரவு இருக்கின்றது என்பது தெரியவரும் அல்லவா?

வியுத்தியார்: கடந்த உள்ளூராட்சித் தேர்தலில் போட்டியிட்ட சின்ன சின்னக்குழுக்கள் கூட ஒரு சில இடங்களில் போனஸ் ஆசனத்தில் இடம்பெற்றார்கள். கட்சியாக நடைபெற்ற அந்த தேர்தலில், அதனால் தான் எல்லா வட்டாரங்களிலும் அமோக வெற்றி பெற்ற கட்சிகளாகக் கூட சில சபைகளில் நிலையான ஆட்சியை அமைக்க முடியவில்லை. அந்த சிக்கலை தீர்க்கத்தான் வட்டாரங்களை குறைத்து உறுப்பினர் எண்ணிக்கையையும் அரைவாசியாக்கவேண்டும் என்று ஜனாதிபதி ரணில் விக்கிரமசிங்க அண்மையில் அறிவித்திருந்ததுடன் எல்லைகளை மீள்நிர்ணயம் செய்யவும் குழுவை அமைத்திருக்கிறார். அந்த பணிகள் முடிவடைந்த பின்னர் தோல்தல் நடைபெற்றாலே போதுமானது. இப்போது தமிழர்கள் எல்லோருமே ஒற்றுமைப்பட வேண்டிய நேரத்தில் இப்படி தனித்தனியாக மோதுவது இன்னமும் பிளவுகளையே தரும். ஒரேகட்சியாக போட்டியிட்டபோது ஒரு கட்சியின் வேட்பாளருக்கு எதிராக மற்றைய கட்சி பிரச்சாரம் செய்ததை கடந்த பாராளுமன்ற தேர்தலில் தான் கண்டோமே.

எஸ் பீற்றர் போல், இரண்டாம் குறுக்கு வீதி, யாழ்ப்பாணம்.

கேள்வி: 'தமிழீழ விடுதலைப் புலிகள் பலமுறை இலங்கை பொருளாதாரத்தை குறிவைத்து தாக்குதல் நடத்தினார்கள். பொருளாதார நெருக்கடி ஏற்பட்டால், அரசாங்கம் இனப்பிரச்சனை தீர்வுக்கு முயற்சிக்கும் என்பதால் புலிகள் அப்படி செயல்பட்டார்கள். புலிகள் எதை குறிவைத்து தாக்குதல்கள் நடத்தினார்

களோ, அது இப்போது தான் நடந்துள்ளது. இந்த சமயத்தில் தமிழ் மக்கள் தமது முக்கியத்துவத்தை புரிந்துகொண்டு செயல்பட வேண்டும்" என்று கஜேந்திரகுமார் பொன்னம்பலம் கூறியிருப்பதை கவனித்தீர்களா?

வியுத்தியார்: பொருளாதார நெருக்கடி ஏற்பட்டால் அரசாங்கம் இனப்பிரச்சினை தீர்வுக்கு முயற்சிக்கும் என்பதால்தான் புலிகள் பொருளாதாரத்தை குறிவைத்தார்கள் என்பது அவரது கற்பனையின் உச்சம். இப்போது இருப்பதுபோன்ற ஒரு பொருளாதார நெருக்கடி புலிகள் இருந்தபோது ஏற்பட்டிருந்தால் அரசாங்கம் யுத்தத்தை நடாத்த முடியாத இக்கட்டுக்கு வந்திருக்கும். புலிகள் தமது இலக்கை அடைந்திருப்பார்கள். இவர் சொல்வதுபோல ஒரு எண்ணம்தான் புலிகளுக்கு இருந்திருக்கும் என்றால், இவர் இப்போது என்ன செய்திருக்கவேண்டும். அரசு காரர்கள் தெற்கில் போராடிக் கொண்டிருந்தபோது வடக்கில் இவர் தமிழ் மக்களை வீதிக்கு இறக்கி போராடியிருக்க வேண்டாமா? அப்படி இவர் போராடியிருந்தால் இவர் சொல்வது சரியாக இருந்திருக்கும். இவர் நோக்கம் எல்லாம் மற்றைய தமிழ் கட்சிகளை குறைகூறி தனது அரசியலை நடத்திக்கொண்டிருப்பது மட்டும் தானே.

சி. ராஜேஸ்வரன், கோயில் வீதி, நல்லூர்.

கேள்வி: இனப்பிரச்சினைக்கு தீர்வுகாண்பதற்காக என்று சொல்லிக்கொண்டு ஜனாதிபதி ரணில் விக்கிரமசிங்க நடாத்திய அனைத்துக்கட்சிக் கூட்டத்தில் பாராளுமன்றத்தில் அங்கம் வகிக்கும் ஒவ்வொரு கட்சிகளிலும் இருந்து ஒருவர் அழைக்கப்பட்டிருந்தார். அனேகமாக அவர்களே கட்சியின் தலைவர்கள். ஆனால் தமிழரசுக்கட்சியின் சார்பில் மாத்திரம் ஏன் இரண்டு பேர் அழைக்கப்பட்டிருந்தனர்?

வியுத்தியார்: கூட்டமைப்பில் முன்று கட்சிகள் இடம்பெற்றுள்ளன. தமிழரசு, ரொலோ, புளொட் ஆகியன. புளொட், ரெலோ என்பவற்றின் தலைவர்கள் எம்.பி.க்களாகவும் இருப்பதால் அவர்கள் அழைக்கப்பட்டனர். சம்பந்தம் கூட்டமைப்பின் தலைவர் என்பதால் அழைக்கப்பட்டிருக்கலாம். ஆனால் தமிழரசின் சார்பில் சுமந்திரனுக்கு அழைப்பு விடுக்கப்பட்டது ஏன் என்பது ரணிலுக்கு மாத்திரம் தெரிந்த இரகசியம். தமிழரசின் சார்பில் சுமந்திரனுக்கு அழைப்பு அனுப்பியது ஏன் என்பதையும் கூட்டத்தில் சுமந்திரனே வெளிப்படுத்தினாரே கவனிக்கவில்லையா? இக்கூட்டத்தில் முன்வைக்கப்பட்ட பல்வேறு விடயங்களுக்கும் முடிவுரை கூறுவது போன்ற பாணியில் அவர் தமது கருத்தை கூறினார்: 'இப்போது அரசியலமைப்பை நிறைவேற்ற முடியாது. ஜனவரி 31ம் திகதிக்கு முன்னர் நிறைவேற்றக் கூடியதாக ஜனாதிபதிக்கு சமாதாரமாக மூன்று வழிகள் இருந்தால் நாங்கள் அதனை செய்வோம். தேர்தல் நடத்த ஒப்புக் கொண்டுள்ளோம். அனைத்துச் சட்டங்களை யும் செயற்படுத்துவோம். இறுதித் தீர்வுக்கு ஒப்புக் கொண்டுள்ளோம். அப்போது தான் 75வது சுதந்திர தின விழாவில் ஜனாதிபதி எதிர்பார்ப்பது போன்று அமையும்". இப்போது தெரிகிறதா அவருக்கு ஏன் அழைப்பு விடுக்கப்பட்டது என்று?

நெற்கொழு தாசன்

(சென்றவாரத் தொடர்ச்சி...) நல்ல பொறுமையான பிள்ளை. என்ன கேட்டாலும் ஆறுதலாக, விளக்கமாக சொல்லுறான். பிள்ளையென்றால் இப்படியல்லவா இருக்கவேண்டும். எனக்கும் இருக்குதுகள் இரண்டு. நாளைக்கு எந்த அனாதை இல்லத்தில் தள்ளி விடுதுகளோ தெரியாது. கைகால் ஆடிக்கொண்டிருக்கும் போதே போய்ச் சேர்ந்திடனும் என நினைத்த படி வீடு திரும்பினார்.

நடந்ததை மனைவியிடம் விபரித்தார். ஒன்பதுபேருக்கும் ஒரேகாசு என்றால் இன்னொருவரை அழைக்கலாம் என்றவரை, என்ன ஏது என்பதுபோலப் பார்த்தார் கொடியாள். பின்பு குரலையடக்கி, இனி ஆள் சேர்க்கிற வேலையை விட்டுட்டு எட்டுப்பேருக்கும் அந்தக்காசை பிரிச்சு எடுப்பம். மற்றவைக்கு சொல்லாமல் விட்டால் சரி என்றார் மலர்க்கொடியாள். தலையை குனிந்த படி, சனிக்கிழமை எட்டு மணிக்கு அங்கு நிற்கவேண்டும் என்றபடி நகர்ந்தார் உலகளந்தபிள்ளை.

வெள்ளிக்கிழமை இரவே பூச்சி மருந்துகளை வைக்கவேண்டிய இடங்களைக் குறித்து வைத்துவிட்டார். குசினிக்குள் மட்டும் இரண்டு மருந்து குப்பிகளை உடைக்க வேண்டுமென்று நினைத்திருந்தார். பெரும்தாக்குதல் ஒன்றுக்குத் தயாராகுவதுபோல தன்னைத் தயார்ப்படுத்திக்கொண்டார்.

உடுப்புக்களை அள்ளி அலமாரிகளுக்குள் வைத்துப் பூட்டியபின் மீண்டும் வீட்டினை நோட்டமிட்டார். குசினிக்குள் பீடா கிடக்கு எடுக்க மறந்து போனான். முதல்ல அதை எடுத்து வாங்கோ என வாசலில் கொடியாளின் குரல் கேட்டது. வேகமாகக் குசினிக்குள் நுழைந்தார்.

இரவிரவாக எட்டுப் பேருக்குமாக புரியாணி செய்திருந்தார் கொடியாள். அதை புரியாணி என்றும் சொல்லாம் கோழிப்புக்கை என்றும் சொல்லாம். இரண்டுக்கும் நடுவிலொரு வகையான உணவாக ஆகியிருந்தது. எட்டுப் பார்சல்கள், வெங்காயச்சாம்பல், யாழ்ப்பாணத்து மிளகாய்த்தாளில் உறைப்பான கோழிக்குழம்பு, தேநீர்ப் போத்தல், தண்ணீர்ப்போத்தல்கள் என பைக்குள் அடக்கியிருந்தார் மலர்க்கொடியாள்.

ரெஸ்மச்சுக்கு போகிறவர்கள் கொண்டு செல்வதுபோல அந்தப்பை வீங்கிப்போயிருந்தது. மேலதிகமாக, போறவழியில் லாசெப்பலில் ரோலும், வடையும், வாய்ப்பானும் வாங்க வேண்டுமென்றும் திட்டமிருந்தது. இன்னொருவர் மாலை உணவுக்கு புட்டும் ஆட்டிழைச்சிக்கறியும் கொண்டு வருவதாக சொல்லியிருந்தார்.

பொதுவாகக் காலை உணவினை இங்கு தமிழர்கள் உண்பதில்லை என்பதால் இரண்டுவேளை உணவினையும் இரண்டுபேர்கள் செய்துவருவதாக முடிவு செய்திருந்தார்கள்.

பீடாப்பார்சலை எடுத்துக் கொடுத்துவிட்டு, உள்ளே சென்று மூன்று அறைகளின் யன்னல்களும் நன்றாகப் பூட்டியிருக்கிறதாவென்று பார்த்து விட்டு சமையலறைக்குச் சென்றார். இரண்டு பூச்சிமருந்துக் குப்பிகளை உடைத்தார். சமையலறைக் கதவினை இறுகப் பூட்டினார். அவ்வாறே அறைகளுக்குள்ளும் குப்பிகளை உடைத்துவிட்டு வெளியேறி பிரதான வாசல் கதவினைப் பூட்டிவிட்டு மனைவியை பெருமிதத்தோடு நிமிர்ந்து



பார்த்தார். பார்வையின் அர்த்தத்தைப் புரிந்துகொண்ட மலர்க்கொடியாள் வாயால் ஒரு சுழிப்பு சுழித்துவிட்டு, எதோ பெரிய வேலைசெய்து புடுங்கிக்கொட்டிவிட்டதுபோல நினைப்பு வேறு என்று கேட்கக் கூடியதாகவே சொன்னார். கேட்டும் கேளாததுபோல பெரிய பையைச் சுமந்தபடி ரெயின் ஸ்ரேசன் நோக்கி நடக்கத்தொடங்கினார் உலகளந்த பிள்ளை.

லாசெப்பலில் ரோல், வடை, கடலை, சுண்டலெல்லாம் பார்சல் செய்துகொண்டு கிளம்பியவர்கள் சரியாக ஏழரை மணிக்கு டிஸ்னி லாண்ட்-க்கு போய்ச்சேர்ந்தார்கள். ரெயினால் இறங்கியதும், போனில் அழைப்பெடுத்து தங்கள் வந்திருப்பதை உறுதிப்படுத்தினார். அருகில் பார்வையாளர்கள் இருப்பதற்கென அமைக்கப்பட்ட சீமெந்து கதிரையில் அமர்ந்துகொண்டார்.

இதோ வாறன் என்றவன் ஒரு மணிநேரம் கடந்தும் வரவில்லை. கொடியாள் முறைத்த முறைப்பில் எல்லாம் மறந்து இருந்த இடத்திலிருந்து எழுந்து, ரெயின் ஸ்ரேசன் வாசலை நோக்கிப் போனார் உலகளந்த பிள்ளை.

அங்குமிங்கும் பார்த்துக் கொண்டு நிற்க, அண்ணை மன்னியுங்கோ என்றபடி ரிக்கெட்டுடன் ஓட்டமும் நடையுமாக அவரை நெருங்கினான். வாங்கோ தம்பி என்றபடி அவனை அழைத்துக்கொண்டு கொடியாளிடம் ஓடினார். அண்ணை பொறுங்கோ ஒரு சின்ன சிக்கல் என்றவனை நின்று திரும்பிப்பார்த்தார். நீங்கள் எட்டுப்பேர்தானே. உங்களோடு ஒரு ஆளை சேர்த்து அனுப்பிவிடுறன். குறை

நினைக்கதையுங்கோ என்றான். தம்பி பொறும் எதற்கும் மனைவியை கூப்பிடுறேன் கதையும் என்றுவிட்டு மலர்க்கொடியாளை அழைத்து அவனோடு கதைக்க விட்டுவிட்டு மெதுவாக விலகினார்.

“அக்கா, உங்களுடன் ஒரு ஆளை சேர்த்து அனுப்புறன். உங்களுக்கு பிரச்சினை இல்லைதானே. பாவம் அவர்கள். புதிதாகத் திருமணம் செய்து இங்கு வந்த பிள்ளையும் புருசனும். உங்களுடன் அந்தப் பெண்பிள்ளை வருவார். பொடியனை அடுத்த சொட்டில சேர்த்து அனுப்புக்கிறேன். குறைநினைக்காமல் கூட்டிக்கொண்டு போங்க அக்கா” என அழுவாரைப் போல கெஞ்சினான். மலர்க்கொடியாள் திரும்பி உலகளந்தபிள்ளையை பார்த்தாள். வெறும் வெங்காயம் என்று சொல்லிவிட்டு சரி என்றார்.

உடனேயே போனில் அவர்களை அழைத்தான். அவர்களும் வந்தவுடன், அக்காவுடன் நீங்கள் போங்கோ. இவரை அடுத்த ஆட்களுடன் அனுப்பி விடுறன் என்று கூறினான். வந்தவர்களை ஏறிட்டுப்பார்த்தான் மலர்க்கொடியாள். கழுத்தில் தாலிக்கொடி மடங்காமல் திமிறிக்கொண்டு நின்றது.

நெற்றியில், உச்சந்தலையில், கழுத்தில் என குங்குமப்பொட்டு. டெனிம் ஜீன்ஸ். தலையை வாரி இழுத்து அழகாய் தானிருக்கிறான். என்ன நிறம்தான் என்னைவிடக் கொஞ்சம் குறைவு. நல்ல பிள்ளை போலத்தான் கிடக்கு. வந்த புதிதில் நானும் இப்படித்தானே இருந்தேன் என நினைத்தபடி, நேரம் போகிறது வாங்கோ போவமென அழைத்தார்.

நான் தனியாக போகல. நீங்களும் வாங்கோ என கணவனின் கையைப் பிடித்து சினுங்கினான் அந்தப் பெண். அவன், அவளைச் சமாதானப்படுத்தும் நோக்கில் சொல்லுறதை கேளும். நீங்கள் இவையோடு போங்கோ பின்னால் நான் வந்திடுவன் என்றபடி, அவளின் தலையைத் தடவி கையை இறக்கி காது மடலை வருடினான். பின் நாடியை நிமித்தி அவளது கண்களைப் பார்த்தான். அதைப் பார்த்த கொடியாளருக்கு உடல்

புல்லரித்து அடங்கியது. சட்டெனப் பார்வையைத் திருப்பினார்.

இருவரும் ஒன்றாய் போறதென்றால் உள்ளுக்குள் போவம் இல்லாட்டி திரும்பி வீட்ட போவம் வாங்கோ என்ற அவளது குரல் கொஞ்சம் சினுங்கலாகவும் அழகையாகவும் கேட்டது. ரிக்கெட் பொடியனைப் பார்த்தார் மலர்க்கொடியாள்.

அவன் ஏதாவதுசெய்து அவர்களில் ஒருவரை அனுப்பிவிடும் முயற்சியில் இருந்தான். புதுக்குடும்பம். அதைவிட அந்தப் பெண் ஊரிலிருந்து இப்பதான் பிராண்க்கு வந்திருக்கிறா. அதுதான் பயப்படுறா என இடையில் விளக்கம்வேறு கொடியாளருக்கு சொன்னான். அவர்கள் விலகி நின்று மாறி மாறி ஒருவரை ஒருவர் சமாதானப் படுத்திக்கொண்டு நின்றனர்.

நேரத்தைப் பார்த்தார் மலர்க்கொடியாள். ஒன்பதுமணி. உலகளந்தபிள்ளையை அழைத்தார். நீங்கள் நில்லுங்கோ. நாங்கள் இவையளோட உள்ளபோறம். அடுத்துவாற ஆட்களோடு நீங்கள் வாங்கோ. என்றுவிட்டு ரிக்கெட்கார பொடியனிடம், தம்பி அவை இரண்டுபேரையும் சேர்த்து எங்களோடு அனுப்புங்கள். இவர் வெளியாலை நிப்பார். உங்கட மற்ற ஆக்கள் வந்தவுடன் சேர்த்து உள்ளுக்கு அனுப்பி விடுங்கோ என்று கூறிவிட்டு மளமளவென டிஸ்னி லாண்ட் வாசலை நோக்கி நடக்கத்தொடங்கினார்.

ரொம்ப நன்றி அண்ணன் என்று ரிக்கெட்காரப்பொடியன் சொல்லியும், புதிதாக வந்த ஜோடிகள் இருவரும் சேர்ந்து “மெர்சிபுக்கு” என்று சொல்லியும், அவர்கள் எல்லோரும் டிஸ்னி வாசலை நோக்கிப் போவதையும் ஒன்றும் புரியாமல் பார்த்துக்கொண்டு நின்றார் உலகளந்தபிள்ளை. என்ன நடக்கிறதென எதுவுமே பிடிபடவில்லை. இரண்டு கைகளையும் இறுக மூடிக்கொண்டார்.

அண்ணை, உந்த மரத்தடியில் இருங்கோ. மற்ற ஆட்கள் வந்தவுடன் கூட்டிக்கொண்டு வாறன் என்ற, குரல் கேட்டுத்தான் சுயநினைவுக்கு வந்தார். ஓட்டமும் நடையுமாகப் போய்க்கொண்டிருந்தவனை ஒன்றும் பேசாமல் பின் தொடர்ந்தார். அவன் மிகவேகமாகச் சென்று மறைந்ததும், அவன் சுட்டிக்காட்டிய பெரிய மரத்தின்கீழ் அமைதியாக நின்று கொண்டார்.

இப்ப என்ன செய்வது. வீட்டுக்கும் திரும்பிப் போக முடியாது. எந்த ரெயின் எடுப்பது. எங்கே இறங்கி மற்ற ரெயின் எடுப்பதென ஞாபகம் வருவதில்லை. அதைவிட வீட்டுக்குள் நுழைய முடியாது மருந்து வைச்சிருக்கு. ஆட்களை அழைத்துவருவதாகப் போனவன் எப்ப வருவானோ. வந்தாலும் உள்ளுக்குள்போய் எப்படித்தான் கொடியாளை கண்டுபிடிப்பது.

தந்தையார், வல்லிபுரக்கோவில் திருவிழாவில் இதில் நில்லுங்கோ மகன். கூட்டத்துக்குள்ள நீங்கள் வந்தால் நெரிச்சுப் போடுவாங்க ளென்று சொல்லி, பிடித்திருந்த கையை விலக்கிவிட்டுவிட்டு ஐஸ்கிரீம் வாங்கப்போனபோது எழுந்த அழகை தொண்டைக்குள் முட்டிக்கொண்டு நின்றது.

எதோ நினைத்தவராக, பெருத்துக் கிளம்பிய மரவேர்களில் ஒரு காலையும், மறுகாலை பாரிஸ்நகர வரை படம் பொருத்தப்பட்ட தூண்மீதும் வைத்தார். பின் மூன்றாவது காலலென போனை எடுத்து, ரிக் ரொக்கில் சமரசம் மலர்வை பொறுமையாகத் தேடிப்பார்க்கத் தொடங்கினார் உலகளந்தபிள்ளை. *



'கரேன்' இன மக்களின் சுதந்திர போராட்டம்:

மியன்மாரில் சொந்த மக்கள் மீதான அடக்குமுறை! பிராந்திய நலன்களால் ஒடுக்கப்படும் இறையான்மை!!

மியன்மாரில் ரோஹிங்கியா மக்களை போல ஒடுக்கப்பட்டு வரும் மற்றொரு இனமே 'கரேன்' இன மக்கள். மியன்மாரில் கடந்த வருடம் ஆகஸ்ட் மாதம் முதல் ராணுவ ஆட்சி நடந்து வருகிறது. ராணுவ ஆட்சி தொடங்கியது முதலே அந்த நாட்டில் கரேன் இன மக்கள் அதற்கு எதிர்ப்புத் தெரிவித்து தொடர் போராட்டங்களில் ஈடுபட்டு வருகின்றனர்.

மியன்மாரில் சொந்த மக்கள் மீது ராணுவம் குண்டு வீச்சு நடத்தியதை தொடர்ந்து ஆயிரக்கணக்கானோர் தாய் லாந்துக்கு தப்பியோடியும் உள்ளனர். ஜனநாயகத்தை மீட்டெடுக்க கோரும் மக்களின் இந்த தன்னெழுச்சி போராட்டம் ராணுவத்தின் அடக்குமுறையால் நசுக்கப்பட்டு வருகிறது.

ராணுவ ஆட்சிக்கு எதிராக போராடியவர்கள் மீது நடத்தப்பட்ட துப்பாக்கிச் சூட்டில் கடந்த வருடம் ஆகஸ்ட் மாதம் ஒரே நாளில் 114 பேர் கொல்லப்பட்டனர்.

ராணுவ ஆட்சி தொடங்கியதற்கு பிறகு ஒரே நாளில் நூற்றுக்கும் மேற்பட்ட போராட்டக்காரர்கள் சுட்டுக்கொல்லப்பட்டது இதுவே முதல் முறை. இதனால் இது உலக அளவில் கடும் அதிர்வலைகளை ஏற்படுத்தியது. இதனைத் தொடர்ந்து சர்வதேச நாடுகள் மியான்மர் ராணுவத்தை வன்மையாகக் கண்டித்தன.

கரேன் மக்களின் சுதந்திர போராட்டம்: மியன்மாரின் தென்கிழக்கு பகுதியில் உள்ள கரேயன் மாகாணத்தில் கரேன் என்ற இனத்தைச் சேர்ந்த மக்கள் வசித்து வருகின்றனர். இவர்கள் 70 ஆண்டுகளுக்கும் மேலாக சுயாட்சி கோரி மியான்மர் அரசுக்கு எதிராகப் போராடி வருகின்றனர்.

இந்த நிலையில் மியன்மாரில் மக்களால் தேர்ந்தெடுக்கப்பட்ட அரசை கவிழ்த்துவிட்டு ஆட்சி அதிகாரத்தை ராணுவம் கைப்பற்றியதைத் தொடர்ந்து கரேன் இன மக்கள் தங்களின் போராட்டங்களை தீவிரப்படுத்தினர்.

அதேவேளையில் இந்த கோரிக்கையை வலியுறுத்தி ராணுவத்துடன் ஆயுத மோதலில் ஈடுபட்டு வரும் 'கரேன் தேசிய விடுதலை ராணுவம்' என்கிற கொரில்லாப் படை ராணுவத்துக்கு எதிரான தாக்குதலை தீவிரப்படுத்தியுள்ளது.

இந்த நிலையில் ஏற்கனவே ராணுவ ஆட்சிக்கு எதிரான போராட்டத்தை இரும்புக்கரம் கொண்டு ஒடுக்கி வரும் ராணுவம் அதே பாணியில் கரேன் இன மக்களை ஒடுக்க முடிவு செய்தது.

ஆயிரக்கணக்கானோர் தாய்லாந்துக்கு தப்பியோட்டம் மியன்மார், கரேயன் மாகாணத்தில் தாய்லாந்து நாட்டின் எல்லையையொட்டி அமைந்துள்ள முட்ரா மாவட்டத்தில் தொடர்ந்தும் ராணுவ விமானங்கள் பாரிய அளவில் வான் தாக்குதல் நடத்த வருகின்றன.

குண்டு வீச்சு குறித்த அச்சம் காரணமாக ஆயிரக்கணக்கான கிராமவாசிகள் சால்வீன் ஆற்றை கடந்து தாய்லாந்துக்கு தப்பிச் சென்றனர். தாய்லாந்தின் வடக்கு பகுதியில் உள்ள மே ஹாங் சான் மாகாணத்தில் அவர்கள் தஞ்சம் புகுந்துள்ளனர்.

பர்மாவின் (இப்போது மியான்மர்) மாநில இறையான்மை பிரகடனம் ஆனது, தேசிய சிறுபான்மையினரின் பிரிவினை வாதமாக அந்நாட்டிற்கு மிகவும் தீவிரமான பிரச்சினையாக மாறியது. மியான்மர் ஒரு பலவீன நாடு. மக்கள் தொகையில் பாதி பேர் பர்மியர்கள் (மியான்மன்கள்). நாட்டின் பெரும்பான்மையினர் பௌத்த மக்கள் ஆவர்.

மீதமுள்ள மக்கள் மங் கோலிய, திபெத்திய-பர்மிய, தாய், மோன்-கெமர் மொழிகளைப் பேசுகின்றனர்.

பிரிட்டிஷ் காலனித்துவ ஆட்சி

பிரிட்டிஷ் காலனித்துவ பிரகடனம் தந்திருக்காத பிரிட்டிஷ் காலனித்துவ ஆட்சியின் போது, பர்மாவில் பல தேசிய சிறுபான்மையினராக இருந்த மக்கள் இடையே முரண்பாடுகளை உருவாக்க ஆங்கிலேயர்களால் ஆழ முடிந்தது.

காலனி ஆட்சியில் பர்மாவின் சுய நிர்ணய இறையான்மையை பிரகடனப்படுத்துவது தேசிய சிறுபான்மையினர் தங்கள் தேசிய சுதந்திரத்திற்கான வாய்ப்பாக உணரப்பட்டது. அத்துடன் பிரிவினைவாத உணர்வுகள் பிரிட்டிஷாரால் தீவிரமாக தூண்டப்பட்டன. அவர்கள் காலனித்துவ நிர்வாகம் வெளியேறுவதற்கு முன்பு பல பர்மிய மாநிலங்களுக்கு சுதந்திரம் அளிப்பதாக உறுதியளித்தனர்.

அக்காலத்திலேயே மத்திய அரசுக்கு எதிர்ப்பு மையம் ஒன்று பர்மாவின் தென்கிழக்கில், கரேன் மாநிலத்தில் எழுந்தது. இந்த பிரதேசத்தின் முக்கிய மக்கள் கரேன் மக்கள், அல்லது திபெத்திய-பர்மிய மொழிக் குடும்பத்தின் கரேன் கிளையைச் சேர்ந்த தேசியங்கள் மற்றும் பழங் குடியினர் வாழ்ந்தனர். இன்றைய மியான்மரில், கரேன் மக்கள் தொகை 7 மில்லியன் மக்கள், மற்றும் சுமார் அரை மில்லியன் கரேன் மட்டுமே தாய்லாந்தில் வாழ்கின்றனர்.

கலாச்சார தாக்கங்களால் பாதிப்பு: பண்டைய காலங்களிலிருந்து, தெற்கு கரேன் மாநிலம் அண்டை நாட்டு மத துறவிகளின் கலாச்சார தாக்கங்களால் பாதிக்கப்பட்டது.

பிரிட்டிஷ் காலனித்துவ நிர்வாகம், "பிரித்து வெல்லுங்கள்" என்ற கொள்கையைப் பின்பற்றி, துறவிகளின் தாக்கத்தால் தெற்கு கரேன் நம்பகமான ஆட்சியை கண்டது.

பர்மியர்களிடமிருந்து வரலாற்று ரீதியாக பழிவாங்கத் துடிக்கும் கரேன் தலைமை, காலனித்துவவாதிகளுடன்



ஒத்துழைப்பில் மகிழ்ச்சியடைந்தனர். கூடுதலாக, பர்மியர்களைப் போலல்லாமல் - ஹினயானா பௌத்த தீவிர பின் தொடர்புவர்களாக, கரேன்ஸ் பிரிட்டிஷ் திவானிகளின் நம்பிக்கையை ஏற்று கிறிஸ்தவமயமாக்கப்பட்டனர்.

ஐப்பானிய சார்பு பர்மா: பர்மாவின் சுதந்திரத்திற்கான ஐப்பானிய சார்பு இராணுவத்தின் ஆயுத போருக்



குப் பின்னர், பர்மிய அரசும் கரேன் அமைப்புகளும் முறுகல் மேலும் கூடியது. பிரிட்டிஷ் தரப்பில் போரில் கரேன் பங்கேற்றதற்கான பழிவாங்கலாக, ஐப்பானியர்களும் அவர்களது கூட்டாளிகளும் (1944 வரை) பர்மியர்கள் கரேன் கிராமங்களை அழித்து, பொதுமக்கள் பலரை கொன்றனர். இது இரு மக்களுக்கிடையிலான உறவையும் பாதித்தது.

பிரிட்டிஷ் காலனித்துவ நிர்வாகம் 2ம் உலக போருக்குப் பிறகு கரேன் மாநிலத்தின் பிரச்சினையைத் தீர்ப்பதாக உறுதியளித்த போதிலும், உண்மையில் இதற்கு எந்த நடவடிக்கையும் எடுக்கப்படவில்லை. மேலும், பர்மிய தலைமைக்கும் கரேன் தலைவர்களுக்கும் இடையிலான உறவுகளில் பதட்டங்கள் அதிகரித்து வந்தது.

பர்மா சுதந்திரம் அறிவிக்கப்பட்ட நேரத்தில், பல கரேன் இன வீரர்கள் - முன்னாள் பிரிட்டிஷ் ஆயுதப் படைகளில் பணியாற்றினர். வெளிப்படையான காரணங்களுக்காக, பர்மா அதிகாரிகள் இராணுவத்தில் கரேன் படைகளை அகற்ற முயன்றனர். இதனால், பர்மிய இராணுவத்தின் தலைமை அதிகாரியாக பணியாற்றிய ஜெனரல் டான் ஸ்மித், தேசியத்தைச் சேர்ந்த கரேன் நீக்கப்பட்டு கைது செய்யப்பட்டார்.

கரேன் தேசிய ஒன்றியம்

கரேன் இன நலன்களைப் பாதுகாக்க, கரேன் தேசிய ஒன்றியம் கரேன் மக்களிடையே உருவாகியது. ஜெனரல் போ மியா (1927-2006) தலைமையில், பிரிட்டிஷாரின் பக்கத்தில் ஐப்பானிய எதிர்ப்பு எதிர்ப்பில் பங்கேற்று தனது அரசியல் வாழ்க்கையைத் தொடங்கினார்.

கரேன் கிளர்ச்சியாளர்கள் பர்மிய நிலைகளை மிகத் தீவிரமாகத் தாக்க முடிந்தது. உலக சமூகம் பர்மா ஒற்றை இன நாடாக இருப்பதற்கான வாய்ப்பை சந்தேகித்தது. 1949 ஆம் ஆண்டில், கரேன் பர்மிய தலைநகரான யாங் கோணை (ரங்கூன்) முற்றுகையிட்டதும் குறிப்பிடத்தக்கது.

போதைப்பொருள் கடத்தல் மற்றும் போதைப்பொருள் கலாச்சாரங்களை வளர்ப்பதற்கு எதிராக கரேன் போராடியதன் மூலம், தங்கள் சொந்த தேசிய மாநிலத்தை உருவாக்குவது தொடர்பான கரேன் தேசிய சங்கத்தின் நோக்கங்களின் தீவிரம் உறுதிப்படுத்தப்பட்டது.

உன்கட்டமைப்பு உருவாக்கம்:

கரேன் தேசிய ஒன்றியம் பர்மிய அரசுக்கு எதிராக அதன் ஆயுதப் பிரிவான - தேசிய விடுதலை இராணுவம் போராடியது மட்டுமல்லாமல், கட்டுப்பாட்டில் உள்ள பகுதிகளில் உன்கட்டமைப்பை உருவாக்கவும் பாடுபட்டது. அவர்களின் திறனுக்கு ஏற்றவாறு, புதிய பள்ளிகள் மற்றும் மருத்துவ நிறுவனங்கள் உருவாக்கப்

- ஐங்கரன் விக்கினேஸ்வரா

பட்டன. குடியேற்றங்களுக்கிடையே யான வர்த்தகம் நெறிப்படுத்தப்பட்டது. கரேன் அமைப்புகளை நிராயுதபாணியாக்குவதற்கான பர்மிய இராணுவத்தின் முயற்சிகள் சிக்கலானதும் தோல்வியை சந்தித்தன.

கரேன் இன மக்கள் பர்மாவிலிருந்து பிரிந்து செல்ல வேண்டும் என்ற ஆசை மேலும் வலுவானதாகியது. கரேன் மாநிலத்தின் பொது மக்களுக்கு எதிராக அரசாங்கப் படைகள் கடுமையாக செயல்பட்டன.

கிறிஸ்தவ மதத்தை பின்பற்றுபவர்களுக்கு எதிரான அடக்குமுறை அனைத்தும் பர்மிய அரசாங்கத்திற்கும் கரேன் தேசிய ஒன்றியத்திற்கும் இடையிலான போரில் முக்கிய காரணங்களாக இருந்தன.

இத்தகைய மோதல்களில் உள்ளதைப் போலவே, மற்ற மாநிலங்களும் கரன் அமைப்பை நம்பியுள்ளன. முதன்மையாக அமெரிக்கா மற்றும் பிரிட்டன் அரசுகள் சீன சார்பு மத்திய பர்மிய சக்தியை பலவீனப்படுத்தும் ஒரு வழியாக கரேன் இயக்கத்தை ஆதரித்தது வருகின்றன.

அண்டை நாடான தாய்லாந்தும் கரேன் தேசிய வளர்ச்சிக்கு குறிப்பிடத்தக்க உதவியை வழங்கியது. தாய்லாந்துக்கும் பர்மாவிற்கும் இடையே நீண்டகால இராணுவ-அரசியல் போட்டி இருந்ததும் உண்மையே.

பல நூற்றாண்டுகளுக்கு முன் அப்போது பர்மியர்கள் தாய்லாந்து ராஜ்ஜியத்தை தோற்கடித்து அதன் தலைநகரைக் கைப்பற்ற முடிந்தது. இந்த சூழ்நிலையில் கரேன் தேசிய அமைப்பை தாய்லாந்து தலைமைகளால் தங்கள் எதிர்போட்டியாளரை பலவீனப்படுத்தும் ஒரு சிறந்த கருவியாக பார்த்தனர்.

பர்மாவின் தென்கிழக்கு பகுதிகளைக் கட்டுப்படுத்திய இருபதாயிரம்-வலுவான கரேன் இராணுவம் தாய்லாந்திலிருந்து ஆயுதங்கள் உட்பட விரிவான உதவியைப் பெற்றது.

தாய்லாந்தின் கரேன் கிளர்ச்சியாளர்களின் இராணுவ முகாம்கள் இருந்தன. நீடித்த உள்நாட்டுப் போர் மூலம், தாய்லாந்து இப்பகுதியில் ஒரு போட்டியாளராக பர்மாவை தீவிரமாக எதிர்த்தது.

ஆனால் எதுவும் எப்போதும் நிலைக்காத தத்துவமாக, பனிப்போர் ஓய்ந்த பிறகு, தாய்லாந்தும் கரேன் பிரிவினைவாதிகளுக்கு ஆதரவை கணிசமாகக் குறைத்தது. மியான்மர் என்று பெயர் மாற்றம் செய்யப்பட்ட பர்மா, அதன் நெருங்கிய அண்டை நாடுகளுடனான உறவை சீராக்கியது. அதன்பின் பர்மா அரசு கரேன் அமைப்புக்களை படிப்படியாக அதன் பிரதேசத்திலிருந்து வெளியேற்ற முயன்றது. 1990களில் மத அடிப்படையில் கரேன் தேசிய இயக்கம் பிளவுபட்டது.

பனிப்போரின் பின் கரேன் ஆயுத எதிர்ப்பு:

பனிப்போரின் முன்பாக கரேன் தேசிய இயக்கத்தின் செயல்பாடு அண்டை நாடான தாய்லாந்தின் நலன்களுக்கு ஒத்திருந்தாலும், பிரிட்டிஷ் மற்றும் அமெரிக்க அரசாங்கத்தில் பின்தங்கியிருந்தாலும், இது ஒரு தேசிய விடுதலை இயக்கமாக கருதப்பட்டது. இந்த அனுதாபம் மற்றும் தார்மீக ஆதரவின் உத்தரவாதங்களுக்கு அமைய மிகவும் உறுதியான பொருள் மற்றும் இராணுவ உதவி முன்பு கிடைத்தன.

உலகம் மற்றும் பிராந்தியத்தில் உள்ள அரசியல் சூழ்நிலையில் ஏற்பட்ட மாற்றங்கள், உலகளாவிய மற்றும் பிராந்திய அரசியலின் பெரிய தாக்கங்களை விளைவித்தன.

சிப்பாய்களை, அவர்கள் ஒரு கருவியாகப் பயன்படுத்தும் நேரம் முடிவுக்கு வந்ததும், அவர்கள் கைவிடப்பட்டனர். இப்போது கரேன் வசிக்கும் பிரதேசங்களின் சுயாதீனமான அல்லது தன்னாட்சி இருப்பதற்கான வாய்ப்புகள் குறைந்த வண்ணம் உள்ளன.

ஆயினும் கரேன் இனநாட்டு மக்கள் தொடர் போராட்டங்களில் ஈடுபட்டு வருகின்றனர். ஜனநாயகத்தை மீட்டெடுக்க கோரும் மக்களின் இந்த தன்னெழுச்சி போராட்டம் ராணுவத்தின் அடக்குமுறையால் நசுக்கப்பட்டு வருகிறது.

வசந்தவை பூசாவுக்கு மாற்றுவது அவரின் உயிருக்கு அச்சுறுத்தல்!

மக்கள் பேரவை இயக்கம் கடிதம்

கொழும்பு, டிசெ. 25

தடுத்து வைக்கப்பட்டுள்ள மாணவர் தலைவர் வசந்த முதலிகேயின் உயிர் அச்சுறுத்தல் தொடர்பாகவும் அவரை உடனடியாக விடுதலை செய்யுமாறும் அனைத்து அரசியல் கைதிகள் மற்றும் பயங்கரவாத தடைச் சட்ட கைதிகளின் விடுதலையை வலியுறுத்தியும் சிறைச்சாலை ஆணையாளரிடம் கடிதம் ஒன்றை மக்கள் பேரவைக் கான இயக்கம் கையளித்துள்ளது.

அந்த கடிதத்தில் தெரிவிக்கப்பட்டுள்ளதாவது,

அனைத்து பல்கலைக்கழக மாணவர் ஒன்றியத்தின் ஏற்பாட்டாளர் வசந்த முதலிகே தற்போது அரசியல் காரணங்களுக்காக நீதிமன்ற உத்தரவின் பேரில் பயங்கரவாத தடைச் சட்டத்தின் கீழ் கொழும்பில் விளக்கமறியலில் வைக்கப்பட்டுள்ளார் என்பதை நீங்கள் நன்கறிவீர்கள்.

இந்தத் தடுப்பு நடவடிக்கைக்கு முன்னதாக அவர் 90 நாட்கள் மிக மோசமான சூழலில் தடுப்பு முகாமில் தடுத்துவைத்து விசாரிக்கப்பட்டார். எனினும், நீதிவான் நீதிமன்றத்தின் முன்னிலையில் வைக்கப்பட்டுள்ள உண்மைகளின்படி பயங்கரவாத தடைச் சட்டத்தின் கீழ் தடுத்துவைக்கக் கூடிய அளவுக்கு எந்த குற்றங்களும் வெளிப்படுத்தப்படவில்லை.

உண்மை இவ்வாறிருக்கும் போது சில அரசியல் அதிகாரிகளும் மற்றும் சில உயர்



பொலிஸ் அதிகாரிகளும் வசந்த முதலிகேயின் தனி மனித உரிமையை மீறும் அவரை பூசா தடுப்பு முகாமிற்கு மாற்றுவதற்கு முயற்சித்துள்ளனர் என அறிய முடிகின்றது.

பூசா தடுப்பு முகாமானது போதைப்பொருள் கடத்தல் மற்றும் பாதாளலக செயல்பாடுகள் போன்ற பெரும் குற்றங்களுடன் தொடர்புடையவர்களை தடுத்துவைக்கும் சிறைச்சாலை ஆகும். இவ்வாறு மாற்றுவதன் மூலம் வசந்த முதலிகேயின் உயிருக்கு ஆபத்தை ஏற்படுத்துவதே சம்பந்தப்பட்ட தரப்பினரின் நோக்கம் என தெரியவந்துள்ளது.

நீதிமன்ற உத்தரவுக்கமைய

வசந்த முதலிகே சிறைச்சாலையின் பொறுப்பில் ஒப்படைக்கப்பட்டுள்ளார்.

அவர் எங்கு தடுத்துவைக்கப்பட வேண்டும் என்பதை தீர்மானிக்கவல்ல அதிகாரிகள் என்ற வகையில் நீங்கள் இவ்வாறான அநீதியான தீர்மானங்களுக்கு இடமளிக்க கூடாது.

மேலும், எமக்கு தெரிந்தளவில் பயங்கரவாத தடைச்சட்டத்தின் கீழ் மேலும் பல நபர்கள் உங்கள் அதிகாரத்தின் கீழ் சிறைச்சாலைகளில் தடுத்து வைக்கப்பட்டுள்ளனர். இவர்களில் சிலருக்கு இதுவரை குற்றப்பத்திரிகைகூட தாக்கல் செய்யப்படவில்லை. இவ்வாறான அநீதியான தடுத்துவைத்தல் தொடர்பாக நீதிமன்றங்களுக்கு அதிகாரமுடைய அமைப்பு களுக்கு தெரியப்படுத்த வேண்டும் இந்த நாட்டின் சாதாரண குடிமக்களாக அவர்களுக்கு உள்ள உரிமைகளை அனுபவிப்பதற்கான சுதந்திரத்தை பெற்றுதரவேண்டும் - என்றார். (ஐ)

ஜனவரி 31இற்கு முன்னர் தேசிய பாதுகாப்பு சட்டம்!

நீதி அமைச்சர் விஜயதாஸ

கொழும்பு, டிசெ. 25

பயங்கரவாத தடைச் சட்ட

டத்தை முழுமையாக இரத்து செய்து தேசிய பாதுகாப்பு சட்ட மூலத்தை எதிர்வரும் ஜனவரி 31ஆம் திகதிக்கு முன்னர் பாராளுமன்றத்தில் சமர்ப்பிக்க எதிர்பார்த்துள்ளேன் என நீதி, சிறைச்சாலைகள் அலுவல்கள் மற்றும் அரசமைப்பு மறுசீரமைப்பு அமைச்சர் ஜனாதிபதி சட்டத்தரணி விஜயதாஸ ராஜபக்ஷ தெரிவித்துள்ளார்.

தென்கொரியாவில் நடைமுறைப்படுத்தப்பட்ட மாதிரிக்கு அமைய உண்மையை கண்டறியும் ஆணைக்குழுவை ஸ்தாபிக்கும் சட்டமூலம் அடுத்த மாதம் பாராளுமன்றத்தில் சமர்ப்பிக்கப்படும் எனவும் அமைச்சர் குறிப்பிட்டார்.

நீதி அமைச்சர் நேற்று முன்தினம் அவர் நடத்திய செய்தி யாளர் சந்திப்பிலேயே அவர் இதனைத் தெரிவித்தார்.

நடைமுறையில் உள்ள பயங்கரவாத தடைச்சட்டத்தை திருத்தம் செய்வது காலம் காலமாக காணப்படும் பிரச்சனைகளுக்கு தீர்வை பெற்றுக் கொடுக்காது என்பதால் பயங்கரவாத தடைச்சட்டத்தை முழுமையாக இரத்து அதற்கு பதிலாக தேசிய பாதுகாப்பு சட்டத்தை இயற்ற ஆரம்ப கட்ட நடவடிக்கைகள் எடுக்கப்பட்டுள்ளன.

சட்டமா அதிபர் திணைக்களத்தின் மேலதிக



சொலிசிட்டர் ஜெனரால் நெரின் புள்ளே, ஜனாதிபதி சட்டத்தரணி நளிந்த இந்திர திஸ்ஸ ஆகியோரின் இணை தலைமைத்துவத்தில் தேசிய பாதுகாப்பு சட்டமூல உருவாக்க பணிகள் ஆரம்பிக்கப்பட்டுள்ளன. தேசிய பாதுகாப்பு சட்ட மூலத்தை எதிர்வரும் 31ஆம் திகதி பாராளுமன்றத்தில் சமர்ப்பிக்க எதிர்பார்த்துள்ளேன்.

நாட்டில் உண்மையான நல்லிணக்கத்தை ஸ்தாபிக்கும் வகையில் உண்மையை கண்டறியும் நடைமுறைப்படுத்தப்பட்ட உண்மையை கண்டறியும் ஆணைக்குழுவை போன்று ஒரு விசேட ஆணைக்குழுவை உருவாக்க ஆரம்பிக்கக் கூட நடவடிக்கை எடுக்கப்பட்டுள்ளது.

உண்மையை கண்டறியும் ஆணைக்குழுவை ஸ்தாபிப்பதற்கு முழுமையான ஒத்துழைப்பு வழங்குவதாக இலங்கைக்கான தென்கொரிய உயர்ஸ்தானிகர், ஜப்பானுக்கான இலங்கை தூதுவர் உறுதியளித்துள்ளார்கள். ஐக்கிய நாடுகள் சபையின் கோட்பாடுகளுக்கு அமைய நாட்டில் நல்லிணக்கம் ஸ்தாபிக்கப்படும் - என்றார். (ஐ)

25.12.2022 ஞாயிற்றுக்கிழமை		
நேரம்	தரம்	கணிதம்
05.15	தரம்-06	கணிதம்
06.00	தரம்-07	தமிழ்
06.45	தரம்-08	கணிதம்
07.30	தரம்-09	வரலாறு
08.15	தரம்-10	தமிழ்
09.00	மாணவர்களுக்கானது	ஆலோசனை
09.15	க.பொ.த.உயர்தரம்	அரசியல்
10.15	க.பொ.த.உயர்தரம்	பொருளியல்
11.15	க.பொ.த.உயர்தரம்	இரசாயனவியல்
12.15	General knowledge	General knowledge
12.30	06 TO சாதாரணதரம்	English வினாத்தாள்
01.15	க.பொ.த. சா.தரம்	விஞ்ஞானம் வினாத்தாள்
02.00	க.பொ.த. சா.தரம்	தமிழ் வினாத்தாள்
02.45	க.பொ.த. சா.தரம்	கணிதம் வினாத்தாள்
03.30	க.பொ.த சா.தரம்	வரலாறு வினாத்தாள்
04.15	க.பொ.த. சா.தரம்	சைவசமயம் வினாத்தாள்
05.00	A/Lவினாத்தாள்	Live Telecast வணிகப்பிரிவு
06.00	தரம்-05	புலமைப்பரிசில் வினாத்தாள்
07.00	A/Lவினாத்தாள்	மறுஒளிபரப்பு வணிகப்பிரிவு
08.00	தரம்- 05	புலமைப்பரிசில் வினாத்தாள்
		மறு ஒளிபரப்பு
		அனைத்துப்பாடங்களும்
09.00	க.பொ.த.உயர்தரம்	அரசியல்
10.00	க.பொ.த.உயர்தரம்	பொருளியல்
11.00	க.பொ.த.உயர்தரம்	இரசாயனவியல்
12.00	06 TO Learning English	English
12.45	க.பொ.தா சா.தரம்	விஞ்ஞானம் வினாத்தாள்
01.30	க.பொ.தா சா.தரம்	தமிழ் வினாத்தாள்
02.15	க.பொ.தா சா.தரம்	கணிதம் வினாத்தாள்
03.00	க.பொ.தா சா.தரம்	வரலாறு வினாத்தாள்
03.45	க.பொ.தா சா.தரம்	சைவசமயம் வினாத்தாள்
04.30	தரம்-10	English

25.12.2022 ஞாயிற்றுக்கிழமை		
நேரம்	தரம்	பஞ்சபுராணம்
06.00	பஞ்சபுராணம்	பஞ்சபுராணம்
06.15	நற்கருணை	நற்கருணை
06.30	திருக்குறள் பொருள்	நாள் ஒரு திருக்குறள்
06.45	PLAY GROUP	கதை
07.30	முன்பள்ளி	பாட்டு
08.15	தரம்-01	English
09.00	தரம்-02	அழகியல்
09.45	தரம்-03	English
10.30	தரம்-03	கிறிஸ்தவம்
11.15	தரம்-04	சைவசமயம்
12.30	தரம்-04	சுற்றாடற்கல்வி
01.15	தரம்-05	English
02.00	தரம்-05	சுற்றாடற்கல்வி
02.45	புலமைப்பரிசில் பேப்பர்	புலமைப்பரிசில் பேப்பர்
03.30	PLAY GROUP	கதை
04.15	முன்பள்ளி	பாட்டு
05.00	தரம்-01	English Cartoon
05.15	தரம்-02	அழகியல்
06.00	தரம்-03	English
06.45	தரம்-03	கிறிஸ்தவம்
07.30	தரம்-04	சைவசமயம்
08.15	தரம்-04	சுற்றாடற்கல்வி
09.00	தரம்-05	English
09.45	தரம்-05	சுற்றாடற்கல்வி
10.30	புலமைப்பரிசில் பேப்பர்	புலமைப்பரிசில் பேப்பர்
11.15	தரம்-03	English
12.30	தரம்-03	கிறிஸ்தவம்
01.15	தரம்-04	சைவசமயம்
02.00	தரம்-04	சுற்றாடற்கல்வி
02.45	தரம்-05	English
03.30	தரம்-05	சுற்றாடற்கல்வி
04.15	புலமைப்பரிசில் பேப்பர்	புலமைப்பரிசில் பேப்பர்
05.00	English	CARTOON
05.30	English	பாட்டு

நாய்மீது வன்புணர்ச்சி; தண்டனை அவசியம்!

சர்வதேச விலங்குகள் நல அமைப்பு

நியூயோர்க், டி.செ. 25
ஜனாதிபதியின் ஆலோசகர் ஒருவர் நாயை புணர்ந்தது தொடர்பான குற்றச் சாட்டுகள் குறித்து இலங்கை அரசாங்கம் விசாரணைகளை மேற்கொள்ளவேண்டும் என சர்வதேச விலங்குகள் உரிமை அமைப்பான "பீட்டா" (PETA) வேண்டுகோள் விடுத்துள்ளது. ஜனாதிபதியின் ஆலோசகருக்கு எதிரான குற்றச்சாட்டுகள் குறித்து இலங்கை அரசாங்கம் முழுமையான விசாரணைகளை மேற்கொள்ள வேண்டும் என கேட்டுக் கொள் கின்றோம். அவ்வாறான விடயம் இடம் பெற்றது உண்மை என்றால் இலங்கையின் சட்டங்களின் கீழ் தண்டனை வழங்கவேண்டும் என பீட்டா அமைப்பின் விலங்குகளுக்கு எதிரான ஈவிரக்கமற்ற செயல் குறித்த விசாரணை பிரிவின் சிரேஷ்ட துணை தலைவர் டப்ளா நச்சி வினோமிச் தெரிவித்துள்ளார். விலங்குகளை பாலியல் ரீதியில் துன்புறுத்துபவர்கள் பின்னர் மனிதர்

களுக்கு எதிராகவும் அவ்வாறான செயல்களில் ஈடுபடுவது அநேகமாக இடம்பெற்றுள்ளன. ஜனாதிபதியின் ஆலோசகர் நாயை துன்புறுத்தும் காணொலி சமூகவலைத்தளங்களில் வெளியாகியது. இந்த வீடியோ வெளியான சில மணிநேரத்தில் ஜனாதிபதியின் ஆலோசகர் ஆஷூ மாரசிங்க தனிப்பட்ட காரணங்களுக்காக தனது பதவியை இராஜினாமா செய்தாக அறிவித்தார். இந்த விடயங்களை செய்தியாளர் மாநாட்டில் அம்பலப்படுத்திய ஹிருணிகா பிரேமசந்திர ஆதர்சா கரந்தனா என்ற பெண்ணின் செல்லப் பிராணிக்கே இந்த நிலை ஏற்பட்டது என தெரிவித்தார். செய்தியாளர் மாநாட்டில் கருத்து தெரிவித்த அந்த பெண் முகநூல் ஊடாக சந்தித்த பின்னர் மாரசிங்கவின் காதலியாக மாறி அவருடன் இரண்டு வருடம் ஒரே வீட்டில் வாழ்ந்தார் என்றும் கூறியிருந்தார் என்பது குறிப்பிடத்தக்கது. (ஐ)

மின்பிறப்பாக்கி செயலிழப்பால் நாளொன்றில் ரூ.2 கோடி நட்டம்!

கொழும்பு, டி.செ. 25
நுரைச்சோலை நிலக்கரி மின் உற்பத்தி நிலையத்தின் மின்பிறப்பாக்கி செயலிழப்பதால், நாளொன்றம் அரசாங்கத்துக்கு 2 கோடி ரூபாய் நட்டம் ஏற்படும் என இலங்கை மின்சார சபை பொறியியலாளர் சங்கம் தெரிவித்துள்ளது. ஜனவரி 6 அல்லது 10 ஆம் திகதி வரை மின் உற்பத்தி நிறுத்தப்படும் என்று இணைச்

மின்சார சபை அறிவிப்பு
செயலாளர் பொறியியலாளர் இசுரு கஸ்தூரிந்ன தெரிவித்தார். மின்பிறப்பாக்கி செயலிழப்பதால் மின்சார இழப்பை ஈடு செய்ய, தனியார் மின் உற்பத்தி நிலையங்களில் இருந்து மின்சாரம் வாங்க வேண்டும். இதனால் தேவையற்ற செலவுகளை பொதுமக்கள் சுமக்க நேரிடும் என்று குற்றம் சாட்டினார்.

நுரைச்சோலை மின் உற்பத்தி நிலையம் நாளொன்றம் 900 மெகாவாட்ஸ் மின்சாரத்தை உற்பத்தி செய்கிறது. நிலக்கரி இருப்புகளை பாதுகாப்பதற்காக, தேசிய மின்கட்டமைப்புக்கு 300 மெகாவாட்ஸ் மின்சாரம் உற்பத்தி செய்யும் மூன்று பிறப்பாக்கிகளில் ஒன்று தற்காலிகமாக நிறுத்தப்பட்டுள்ளது. (ஐ)

முதலை இழுத்துச் சென்ற இளைஞர் சடலமாக மீட்பு!

கல்முனை, டி.செ. 25
மாடு மேய்ப்பதற்கு சென்ற போது ஆற்றில் இறங்கிய இளைஞனை முதலை இழுத்துச் சென்ற நிலையில் நேற்று அவரின் சடலம் மீட்கப்பட்டது. அம்பாறை மாவட்டத்தின் நாவிதன்வெளி - கல்முனையை இணைக்கும் கிட்டங்கி வாவியில் நண்பனின் ஆலோசனையை கேட்டு, மாடுகளை மேய்ப்பதற்காக இறங்கிய இளைஞன் மாடுகளை கரையேற்றும் முயற்சியில் ஈடுபட்டிருந்தபோது முதலை இழுத்துச் சென்ற நிலையில் காணாமல் போனார். இவ்வாறு சடலமாக மீட்கப்பட்டவர் சேனைக்குடியிருப்பு 1 பிரிவு 157 விக்கனேஸ்வரன்

வீதியை சேர்ந்த சுகிர பிரதால் (வயது-30) என்பவராவார். காணாமல் போன இளைஞரை தேடும் பணிகள் முன்னெடுக்கப்பட்ட நிலையில், நேற்று அவர் சடலமாக மீட்கப்பட்டது. இந்நிலையில், முதலைகளின் பெருக்கம் குறித்த பகுதியில் அதிகரித்துள்ள போதும், முதலைகள் குறித்து பொதுமக்களை எச்சரிக்கும் வகையில் அறிவுறுத்தல்களோ எச்சரிக்கை பலகைகளோ இதுவரை உரிய இடங்களில் வைக்கப்படவில்லை. முதலை இருப்பது தெரியாமல் - அபாயத்தை அறியாமல் இப்பகுதியில் பயணிப்பவர்கள் முதலையின்



பிடிக்குள் அகப்படும் நிலை காணப்படுகிறது. இதை சம்பந்தப்பட்ட அதிகாரிகள் கவனத்தில் எடுத்து பாதுகாப்பு மற்றும் முன்னெச்சரிக்கை நடவடிக்கைகளை மேற்கொள்ள வேண்டும் என மக்கள் கோரிக்கை விடுத்துள்ளனர். (ஐ-01)

நாயன்மார்கட்டு பாரதி வீதியை திருத்தித் தருமாறு கோரிக்கை!

யாழ்ப்பாணம், டி.செ. 25
நாயன்மார்கட்டு பாரதி வீதி "ஐ ரோட்" திட்டத்தின் கீழ் திருத்தம் செய்வதற்காக தெரிவாகிப் பல வருடங்கள் ஆகியும் இதுவரை எந்த நடவடிக்கைகளும் முன்னெடுக்கப்படவில்லை. இதனால், அந்த வீதியைப் பயன்படுத்துபவர்களும் - பிரதேச மக்களும் பெரும் சிரமங்களை எதிர்கொண்டு வருகின்றனர் என்று தெரிவிக்கப்பட்டது. இந்த விடயம் தொடர்பில், வலி. கிழக்கு பிரதேச சபையின் மாதாந்த அமர்வில் - அந்தப் பகுதியின் பிரதேச சபை உறுப்பினர் நடேச பிள்ளை கஜேந்திரகுமார் சபையின் கவனத்துக்குக் கொண்டு வந்தார். அத்துடன், பாரதி வீதியை திருத்தம் செய்ய வேண்டு எனவும் கோரிக்கை விடுத்திருந்தார்.

இதன்போது, அவர் மேலும் தெரிவிக்கையில், வலி. கிழக்கு பிரதேச சபையால் நாயன்மார்கட்டு பாரதி வீதி ஐ ரோட் திட்டத்தில் உள்வாங்கப்பட்டு அளவீடுகள் அனைத்தும் செய்யப்பட்டு அதற்குரிய ஒப்பந்தமும் வீதி அபிவிருத்தி அதிகார சபையால் செய்யப்பட்டு அதற்குரிய ஒப்பந்த கால அறிவித்தல் பலகையும் நாயன்மார்கட்டு சந்தி பகுதியில் நாட்டப்பட்டுள்ளது. எனினும், இதுவரை எவ்விதமானபுனரமைப்பு பணிகளும் ஆரம்பிக்கவில்லை. இதனால் அப்பகுதி மக்கள் பெரும் சிரமங்களுக்கு ஆளாகி வருகின்றனர். மேற்படி வேலைகள் தொடர்பில் காலத்துக்குக் காலம் வீதி அபிவிருத்தி அதிகார சபையினருடன் பலமுறை பேசியும்

எந்தவிதமான ஆக்கபூர்வமான நடவடிக்கைகளும் எடுக்கப்படவில்லை. மக்களின் அத்தியாவசிய போக்குவரத்து தேவைகளுக்கு உகந்தவகையில் வீதியை புனரமைக்க உடனடியாக ஆவன செய்ய வேண்டும். குறித்த திட்டம் நிறைவேற்றப்படும் என்ற நம்பிக்கையில் இருந்த மக்கள் பெரும் ஏமாற்றமடைந்துள்ளனர். குறுகிய காலப்பகுதியில் இந்த வீதி புனரமைக்கப்படாத பட்சத்தில் மக்கள் வீதிக்கு இறங்கி போராட வேண்டிய சூழல் உருவாகும். எனவே இதனை தவிர்க்கும் வகையில் வலி. கிழக்கு பிரதேச சபை தவிசாளர், பிரதேச சபை செயலாளர் உடன் நடவடிக்கை எடுக்க வேண்டும் - என்றும் கூறினார். (ஐ)

கேணியில் நீராடிய சிறுமி மூழ்கிப் பலி!

மட்டக்களப்பு, டி.செ. 25
தாமரைக்கேணியில் நண்பர்களுடன் நீராடிய சிறுமி ஒருவர் நீரில் மூழ்கி மரணமானார். மட்டக்களப்பு - ஏறாஜூரை சேர்ந்த தக்வா பள்ளி வீதியைச் சேர்ந்த மர்தூக் பாத்திமா றினா (வயது 7) என்பவரே இவ்வாறு உயிரிழந்தார்.

மட்டக்களப்பு போதனா மருத்துவமனையில் பிரேத பரிசோதனை செய்யப்பட்டு சிறுமியின் உடலம் உறவினர்களிடம் கையளிக்கப்பட்டது. மேலதிக விசாரணைகளை ஏறாஜூர் பொலிஸார் மேற்கொண்டு வருகின்றனர்.

ஏலக்காயின் விலை ரூ. 14,000 ஆக உயர்வு

கொழும்பு, டி.செ. 25
தற்போது சந்தையில் ஒரு கிலோ ஏலக்காய் விலை 12 ஆயிரம் ரூபாய் முதல் 14 ஆயிரம் ரூபாய் வரை அதிகரித்துள்ளது. நாட்டில் பயிரிடப்படும் ஏலக்காயின் அளவு குறைந்துள்ளதே இதற்குக் காரணம் எனத் தெரிவிக்கப்படுகிறது.



ஒரு கிலோ உலர் ஏலக்காயை பதப்படுத்த சுமார் ஆறு கிலோ பச்சை ஏலக்காய் தேவைப்படும். சந்தையில் ஒரு கிலோ பச்சை ஏலக்காயின் விலை தற்போது 7000 ரூபாய் முதல் 8000 ரூபாய் வரை அதிகரித்துள்ளது. மேலும், நாட்டில் வருடாந்தம் சுமார் 30 மெற்றிக் தொன் ஏலக்காய் நுகரப்படுகிறது. இந்நிலையில், உற்பத்தி குறைந்துள்ளதால், ஏலக்காய் உற்பத்திக்கு அதிக கேள்வியும் தேவையும் ஏற்பட்டுள்ளதாக ஏலக்காயை உற்பத்தி செய்யும் விவசாயிகள் தெரிவித்தனர். (ஐ)

ஆஷு மாரசிங்கவுக்கு எதிராக முறைப்பாடு செய்ய நடவடிக்கை

கொழும்பு, டி.செ. 25
நாயை வன்புணர்ந்தார் என்ற குற்றச்சாட்டு தொடர்பில் ஜனாதிபதியின் ஆலோசகர் ஆஷூ மாரசிங்கவுக்கு எதிராக பொலிஸில் முறைப்பாடு செய்யப்போவதாக இலங்கையை சேர்ந்த விலங்குகள் உரிமை அமைப்பான 'ரார்' எனப்படும் விலங்கு உரிமைகள் மற்றும் சுற்றுச்சூழலுக்கான பேரணி என்ற

அமைப்பு தெரிவித்துள்ளது. இது தொடர்பில் அந்த அமைப்பின் பதிவில், முன்னாள் பாராளுமன்ற உறுப்பினரும் ஜனாதிபதியின் ஆலோசகருமான ஆஷூ மாரசிங்க - இவரே நாட்டை எப்படி நிர்வகிக்கவேண்டும் என ஜனாதிபதிக்கு ஆலோசனை வழங்குபவர்கள். விலங்குகளுடன் உறவுகொள்வது இலங்கையில்



குற்றம். இலங்கையின் விலங்குகளுக்கு எதிராக ஈவிரக்கமற்ற செயல்பாடு

சட்டத்தின் கீழ் இதற்கு மூன்று வருடங்கள் சிறைத்தண்டனை வழங்கலாம். இந்த நபர் விலங்குகளுக்கு மாத்திரமல்ல சிறுவர்களுக்கும் ஆபத்தானவர். இவர் சுதந்திரமாக நடமாட அனுமதிக்கக்கூடாது. இது தொடர்பில் பொலிஸில் முறைப்பாடு செய்யவுள்ளோம்- என்று கூறியுள்ளது. (ஐ)

பேரவை...

அலுவல்கள் மற்றும் அரசமைப்பு மறுசீரமைப்பு அமைச்சர் விஜயதாஸ் ராஜபக்ஷ தெரிவித்துள்ளார். அரசமைப்பு பேரவை உறுப்பினர் நியமனம் தொடர்பில் வினவிய போதே மேற்கண்டவாறு கூறியுள்ளார்.

மேலும், அரசமைப்பின் 21ஆவது திருத்தச்சட்டம் பாராளுமன்றத்தில் நிறைவேற்றப்பட்டு, சபாநாயகரால் சான்றுரைப்படுத்தியதன் பின்னர் நீதிச் சேவை ஆணைக்குழுவை தவிர ஏனைய சுயாதீன ஆணைக்குழுக்களின் பதவிக் காலம் நிறைவடைந்துள்ளது.

சுயாதீன ஆணைக்குழுக்களுக்கான புதிய நியமனம் இடம்பெறும் வரை ஆணைக்குழுக்களின் தற்போதைய தலைவர் மற்றும் உறுப்பினர்கள் பதில் தலைவராகவும் உறுப்பினராகவும் பதவி வகிக்க முடியும்.

அரசமைப்பு பேரவைக்கான உறுப்பினர் நியமனம் தொடர்ந்து இழுபறி நிலையில் உள்ளதை பல்வேறு தரப்பினர் சுட்டிக்காட்டியுள்ளார்கள். சபாநாயகர், பிரதமர் மற்றும் எதிர்க்கட்சித் தலைவர் ஆகியோரிடம் உறுப்பினர் நியமனத்தின் பொறுப்பு அளிக்கப்பட்டுள்ளது.

அரசமைப்பு பேரவைக்கான உறுப்பினர் நியமனத்தை துரிதப்படுத்துமாறு இவர்களிடம் வலியுறுத்தியுள்ளேன். அரசியல் கட்சிகள் தனிப்பட்ட விடயங்களை முன்னிலைப்படுத்தி, தமது கட்சியின் பரிந்துரைகளை முன்வைக்காமல் இருக்கின்றன.

21ஆவது திருத்தம் முழுமையாக செயற்படுத்தப்பட வேண்டுமாயின், அரசியலமைப்பு பேரவை விரைவாக ஸ்தாபிக்கப்பட வேண்டும் - என்றார். (ஐ)

விசாரணை...

கம' போராட்டகளங்கள் மீது தாக்குதல் நடத்தப்பட்டன. இதைத் தொடர்ந்து நாட்டில் பல்வேறு பகுதியில் வன்முறை சம்பவங்கள் இடம்பெற்றன.

இந்தச் சம்பவம் தொடர்பில் ஆராய முன்னாள் ஜனாதிபதி கோட்டாபய ராஜபக்ஷ முன்னாள் கடற்படை தளபதி அட்மிரல் ஓவ் த பிலிட் வசந்த கரன்ன கொட தலைமையிலான முன்னாள் விமான படைத்தளபதி மார்ஷல் ஓவ் த எயர்போஸ் ரொஷான் குணதிலக மற்றும் முன்னாள் இராணுவ தளபதி ஜெனரல் தயா ரத்னாயக்க ஆகியோரை உள்ளடக்கிய குழுவை நியமித்தார்.

முன்னாள் கடற்படை தளபதி அட்மிரல் ஓவ் த பிலிட் வசந்த கரன்ன கொட தலைமையிலான குழுவினர் முன்னாள் ஜனாதிபதி கோட்டாபய ராஜபக்ஷவின் மிரிஹானை பகுதியில் உள்ள தனிப்பட்ட இல்லத்தின் முன்பாக இடம்பெற்ற போராட்டம் மே 9ஆம் திகதி கோட்டா கோ கம, மைனா கோ கம ஆகிய போராட்ட களத்தின்மீதான தாக்குதல், பாராளுமன்ற உறுப்பினர் அமரகிர்த்தி அதுகோரள படுகொலை, பாராளுமன்ற உறுப்பினர்களின் வீடுகள் தீக்கிரையாக்கப்பட்ட சம்பவம் மற்றும் ஜூலை 9 ஆம் திகதி ஜனாதிபதி செயலகம், ஜனாதிபதி மாளிகையை போராட்டத்தில் ஈடுபட்டவர்களை கைப்பற்றியமை, தற்போதைய ஜனாதிபதி ரணில் விக்கிரமசிங்கவின் தனிப்பட்ட இல்லத்துக்கு தீ வைத்தமை உள்ளிட்ட சம்பவங்கள் தொடர்பில் ஆராய்ந்து ஜனாதிபதி ரணில் விக்கிரமசிங்கவிடம் அறிக்கை சமர்ப்பித்துள்ளனர்.

சமர்ப்பிக்கப்பட்டுள்ள இந்த அறிக்கையை பாராளுமன்றத்திற்கு சமர்ப்பிக்குமாறு சிறீ லங்கா பொதுஜன பெரமுனவின் 107 பாராளுமன்ற உறுப்பினர்கள் கைச்சாத்திட்டு ஜனாதிபதியிடம் வலியுறுத்தியுள்ளார்கள்.

மார்ச் முதல் ஜூன் வரை நாட்டில் இடம் பெற்ற வன்முறை சம்பவங்களை கட்டுப்படுத்த பொலிஸ், இராணுவம் உட்பட பாதுகாப்பு தரப்பினர் உரிய நடவடிக்கைகளை எடுக்கவில்லை. நிலைமையை கட்டுப்படுத்த பாதுகாப்பு தரப்பின் உயர் அதிகாரிகள் கீழ் நிலை தரப்பினருக்கு கட்டளை பிறப்பிக்கவில்லை என்று அந்தக் கடிதத்தில் குறிப்பிடப்பட்டுள்ளது. (ஐ)

கிழக்கு...

அதை நாம் ஏற்றுக்கொள்ளப் போவதில்லை என்று தீர்மானம் நிறைவேற்றப்பட்டது.

மேலும், குறிப்பிட்ட காலத்துக்குள் முஸ்லிம் மக்களுக்கான தீர்வுத் திட்ட யோசனைகள் அரசிடம் முன்வைக்கவும் தீர்மானிக்கப்பட்டது.

இந்தக் கூட்டத்தில் காத்தான்குடி பள்ளி வாசல்கள் மற்றும் முஸ்லிம் நிறுவனங்களின் சம் மேளனத் தலைவர் கிழக்கு மாகாண சம்மேளனத்தின் தலைவராகத் தெரிவு செய்யப்பட்டார் என்ற பதும் குறிப்பிடத்தக்கது. (ஐ)

வங்களா...

240 கி. மீற்றர் தூரத்தில் நிலைகொண்டிருந்தது.

இது இன்று அல்லது நாளை முல்லைத்தீவுக்கும் திருகோணமலைக்கும் இடைப்பட்ட பகுதியில் கரையைக் கடக்கும் என்று எதிர்பார்க்கப்படுகிறது.

இந்தத் தாழ்முகம் 14 மணி நேரத்துக்கும் மேலாக அசைவற்று இருந்ததால் வலுக் குறைந்து காணப்பட்டது. எனினும், இதன் மூலம் வடக்கு மாகாணத்தின் பல பகுதிகளிலும் இன்று காலை முதல் கனமழை பெய்யும் வாய்ப்புள்ளது.

இதேசமயம், நாளை அதிகாலை தொடக்கம் வடக்கு மாகாணம் முழுவதும் காற்றின் வேகம் அதிகரிக்க தொடங்கும். கரையோரப் பகுதிகளில் காற்றின் வேகம் மணிக்கு 50 தொடக்கம் 60 கி. மீ. வேகத்தில் வீசக்கூடும்.

வடக்கு மற்றும் கிழக்கு மாகாணத்தின் கடற்பகுதிகள் கொந்தளிப்பான நிலைமையில் காணப்படும். இதனால், மீனவர்கள் கடலுக்கு செல்வதை தவிர்ப்பது சிறந்தது.

இன்று முதல் வடக்கு மாகாணத்தின் பகல் பொழுது பதிவு செய்யப்படும் நாளின் அதிகூடிய வெப்பநிலை குறைவடையும் என்பதனால் குளிரான வானிலை நிலவக்கூடும். மழைவீழ்ச்சியுடன் கூடிய குளிரான வானிலை கால்நடைகளுக்கு பாதிப்பை ஏற்படுத்தும் என்பதனால் கால்நடை வளர்ப்போர் இது தொடர்பாக அவதானமாக இருப்பது அவசியம் - என்று தெரிவித்தார்.

உள்ளூராட்சி...

நேற்று மாலை 4.30 மணியளவில் ஆரம்பமான இந்த சந்திப்பு சுமார் ஒன்றரை மணிநேரம் நீடித்தது.

இதில், மிக முக்கியமாக உள்ளூராட்சி தேர்தலை கூட்டாக சந்திப்பது தொடர்பாக ஆராயப்பட்டது. அனைத்துக் கட்சிகளின் தலைவர்களும் ஒன்றாக தேர்தலை சந்திப்பதற்கு விருப்பம் தெரிவித்தனர்.

கூட்டத்தில் பங்கேற்ற இலங்கை தமீழரசுக் கட்சியின் தலைவர் மாவை சேனாதிராசாவும் ஒன்றிணைந்து கேட்பதற்கு விருப்பம் தெரிவித்தார். எனினும், கட்சியில் ஏனையவர்களுடன் பேசி விட்டு முடிவை அறிவிப்பதாகத் தெரிவித்தார்.

இதேசமயம், தமீழரசுக் கட்சி உள்ளூராட்சி சபைத் தேர்தலில் தனித்துப் போட்டியிடுவது தொடர்பில் பரிசீலித்தது. ஆனால், தனித்துப் போட்டியிடுவதைத் தாம் ஏற்றுக்கொள்ளவில்லை என்றும் தெரிவித்தார்.

ஜனாதிபதியுடன் நடந்த உத்தியோக பூர்வ பேச்சு தொடர்பிலும் கலந்துரையாடப்பட்டது. இந்தப் பேச்சில் அண்மையில் சுமந்திரன் எம். பி. ஜனாதிபதி தரப்புடன் நடத்திய பேச்சு தொடர்பிலும் பேசப்பட்டது. மேலும், இனிவரும் காலத்தில் இவ்வாறான தவறுகளை தவிர்த்து, தனிப்பட்ட ரீதியில் பேச்சை முன்னெடுக்காமல் கூட்டாகவும் - கவனமாகவும் பேச்சை கையாள்வது தொடர்பிலும் பேசப்பட்டன என்றும் அறிய வருகின்றது.

இந்த சந்திப்பில் தமீழரசுக் கட்சியின் மாவை. சேனாதிராசா, தமீழ் மக்கள் தேசியக் கூட்டணியின் தலைவர் க. வி. விக்கனேஸ்வரன், ரெலோ தலைவர் செல்வம் அடைக்கலநாதன், புளொட் தலைவர் த. சித்தார்த்தன், தமிழ்த் தேசியக் கட்சியின் என். சிறீகாந்தா, எம். கே.சிவாஜி லிங்கம் ஆகியோர் பங்கேற்றனர். (ஐ)

இயேசு பாலன் பிறப்பு:

யாழ். மரியன்னை பேராலயத்தில் நத்தார் திருப்பலி ஒப்புக்கொடுப்பு



யாழ்ப்பாணம், டி.செ. 25
யாழ்ப்பாண மறை மாவட்டத்துக்கான பிரதான நத்தார் நள்ளிரவு திருப்பலி யாழ்ப்பாணம் புனித மரியன்னை ஆலயத்தில் இடம்பெற்றது.

யாழ். மறை மாவட்ட ஆயர் ஜஸ்ரின் ஞானப்பிரகாசம் ஆண்டகை தலைமையில் கூட்டு திருப்பலியாக ஒப்புக்கொடுக்கப்பட்டது.

இதன் போது ஆலயத்தினுள் அமைக்கப்பட்டுள்ள இயேசு பாலனின் பிறப்பை வெளிப்படுத்தும் பாலன் குடில் ஆயர்க

ளால் ஒளியேற்றப்பட்டு விசேட ஆராதனைகள் இடம்பெற்றன.

இந்த நத்தார் நள்ளிரவு திருப்பலியில் பெருந்திரளான மக்கள் கலந்து கொண்டு இயேசு பாலனின் பிறப்பை கொண்டாடி மகிழ்ந்தனர். உலக வாழ் கத்தோலிக்க மற்றும் கிறிஸ்தவ மக்கள் இயேசுவின் பிறப்பு விழாவான நத்தார் பண்டிகையை நேற்று கொண்டாடுகின்றனர்.

உலகம் முழுவதும் இன்று நத்தார் பெருவிழா வெகு விமர்சையாக கொண்டாடப்படுகின்றது. (ஐ-03)

அடகுவைத்த நகைகள் மோசடி; மீள்பெற்று தருமாறு கோரிக்கை பாதிக்கப்பட்டவர்கள் விடுத்தனர்

யாழ்ப்பாணம், டி.செ. 25
திருநெல்வேலியில் அமைந்துள்ள மக்கள் வங்கியில் அடகு வைக்கப்பட்ட சுமார் 200இற்கு மேற்பட்ட பொதுமக்களின் நகைகள் அங்கு பணியாற்றும் உத்தியோகத்தர்களால் மோசடி செய்யப்பட்ட நிலையில் அதனை எமக்கு மீள்பெற்றுத் தர நடவடிக்கை எடுக்க வேண்டும் என பாதிக்கப்பட்ட மக்கள் கூட்டாகக் கோரிக்கை விடுத்துள்ளனர்.

நேற்று சனிக்கிழமை யாழ். ஊடக அமையத்தில் அவர்கள் நடத்திய செய்தியாளர் சந்திப்பிலேயே அவர்கள் இந்தக் கோரிக்கையை முன்வைத்தனர்.

மேலும், சுமார் பத்து வருடங்களுக்கு முன்னர் மக்கள் வங்கியில் அடகு வைக்கப்பட்ட எமது நகைகள் குறித்த வங்கி அதிகாரிகளால் மோசடி செய்யப்பட்டன. இவ்வாறான நிலையில் எமது நகைகள் தற்போது வரை கிடைக்கப் பெறவில்லை. நாம் பொருளாதார ரீதியாக பாதிக்கப்பட்டதுடன் பெரும் மன உளைச்சலுக்கும் ஆளாகியுள்ளோம்.

நகை மோசடியுடன் சம்பந்தப்பட்ட ஊழியர்கள் சிலர் மீண்டும் வங்கியில் இணைக்கப்பட்டுள்ள நிலையில் எமது நகைகளை மீளத் தராமல் இழுத்தடிப்பு செய்வது ஏன்? நாம் வங்கிக்குச் சென்

றால் அங்கிருக்கும் முகாமையாளர் ஏதோ புதிய விடயங்களை கேட்பது போல் எமது ஆதங்கங்களை கேட்கிறார். நான் மேல் இடத்துக்கு அறிவிக்கிறேன் எனக் கூறுவதே தொடர் கதையாக உள்ளது.

மக்கள் வங்கி அரசாங்கத்தின் வங்கி பாதுகாப்பானது எனக் கருதியே எமது அவசர தேவை காரணமாக நகைகளை அடகு வைத்தோம். நாம் அடகு நகைகளை உரிய காலப் பகுதியில் எடுக்கா விட்டால் ஒருநாள் கூட அவகாசம் தராது நகைகளை ஏலத்தில் விட்டுள்ளனர்.

ஆனால், 10 வருடங்கள் கடந்தும் நாம் அடகு வைத்த நகையை மீளத் தராது நொண்டி காரணங்களை கூறி காலம் கடத்தி வருவதை ஏற்க முடியாது.

எமக்கு நாம் வங்கியில் வைத்த நகைகள் வேண்டும் இல்லாவிட்டால் தற்போதைய சந்தை மதிப்பில் பணப் பெறுமதியை தர வேண்டும்.

ஆகவே, நாம் ஒன்றை கூறுகிறோம் தொடர்ந்து எம்மை ஏமாற்றலாம் என மக்கள் வங்கி கருதுமானால் வங்கியின் செயல்பாடுகளை முடக்கி பெரும் போராட்டம் ஒன்றை மேற்கொள்ள தயங்க மாட்டோம் - என்றும் அவர்கள் தெரிவித்தனர். (ஐ)



போராளிகள் நலன்புரி சங்கம் கிளிநொச்சியில் அங்குரார்ப்பணம்!



கிளிநொச்சி, டி.செ. 25

கிளிநொச்சி மாவட்ட போராளிகள் நலன்புரி சங்கத்தின் அங்குரார்ப்பண நிகழ்வு நேற்று சனிக்கிழமை கரைச்சி பிரதேச சபை மண்டபத்தில் இந்த நிகழ்வு நடைபெற்றது.

இந்த நிகழ்வில் போராளிகள் நலன்புரி சங்கத்தின் ஒருங்கிணைப்பாளர் அரவிந்தன் விளக்கவுரையாற்றியதோடு மங்கள விளக்கேற்றலுடன் அங்குரார்ப்பண நிகழ்வு இடம்பெற்றது.

இதேவேளை போராளிகள் நலன்புரி சங்கங்களின் அங்குரார்ப்பண நிகழ்வுகள் யாழ்ப்பாணம், வவுனியா மாவட்டங்களில் ஆரம்பிக்கப்பட்டுள்ள நிலையில் நேற்று கிளிநொச்சியில் தொடக்கி வைக்கப்பட்டது.

குறித்த நிகழ்வில் மத தலைவர்கள், அமைப்புக்களின் பிரதிநிதிகள், கல்வியலாளர்கள், முன்னாள் போராளிகள் என பலரும் கலந்துகொண்டனர். (ஐ)

மதுபான கடைகள் இன்று மூடப்படும்!

கொழும்பு, டி.செ. 25

நத்தார் பண்டிகை தினமான இன்று நாடளாவிய ரீதியிலுள்ள சகல மதுபானசாலைகளையும் மூடுவதற்கு நடவடிக்கை எடுக்கப்பட்டுள்ளது என்று கலால் திணைக்களம் தெரிவித்துள்ளது.

எனினும், சுற்றுலாத்துறைசார் சேவைகளை வழங்கும் ஹோட்டல்களில் மாத்திரம் மதுபான விற்பனைக்கு அனுமதி வழங்கப்பட்டுள்ளது.

இந்த அறிவிப்புக்கு முரணாக சட்ட விரோதமாக மதுபான விற்பனையில் ஈடுபடுவோருக்கு எதிராக சட்ட நடவடிக்கை எடுக்கப்படும் என பொலிஸார் தெரிவித்துள்ளனர். (ஐ)

இயற்கை விவசாய பயிற்சி பட்டறைகள்!

யாழ்ப்பாணம், டி.செ. 25

தமிழ்நாட்டு இயற்கை வேளாண் விஞ்ஞானி பாம யன் மற்றும் சுந்தரராமன் ஆகியோர் பயிற்சி பட்டறைகளை நடத்தவுள்ளனர்.

2018ஆம் ஆண்டு முதன்முறையாக இயற்கை விவசாய பயிற்சி பட்டறைகளை வடக்கு மற்றும் கிழக்கு மாகாணங்களில் நடத்தியிருந்த புதியவெளிச்சம் அமைப்பு ஐந்தாவது ஆண்டில் மீண்டும் இந்தப் பயிற்சி பட்டறைகளை நடத்தவுள்ளது.

எதிர்வரும் 30ஆம் திகதி தொடக்கம் ஜனவரி 11ஆம் திகதி வரை நடத்த உள்ளது. யாழ்ப்பாணம், மட்டக்களப்பு, கிளிநொச்சி, மன்னார், ஹற்றன், நுவரேலியா ஆகிய இடங்களில் இந்த இயற்கை வழி விவசாய பயிற்சி பட்டறைகள் நடைபெறவுள்ளன. (ஐ)

நத்தார் தினமான இன்று 309 கைதிகள் விடுதலை!

கொழும்பு, டி.செ. 25

309 கைதிகள் நத்தார் பண்டிகை தினமான இன்று சிறைகளில் தண்டனை அனுபவித்து வரும் 309 கைதிகள் விடுதலை செய்யப்படவுள்ளனர் என்று சிறைச்சாலை பேச்சாளர் அறிவித்துள்ளார்.

அபராதம் செலுத்த முடியாத, நீண்டகாலம் சிறைத் தண்டனை அனுபவித்த வயது முதிர்ந்த - தீராத நோய்களால் பாதிக்கப்பட்ட கைதிகளே ஜனாதிபதியின் பொது மன்னிப்பில் விடுதலை செய்யப்படவுள்ளனர். (ஐ)

புலம்பெயர் தமிழர் பிரதிநிதிகள் அரசுடனான பேச்சில் அவசியம்!

இரா. சம்பந்தனிடம் நேரில் கோரிக்கை

கொழும்பு, டி.செ. 25

இலங்கையில் தற்போது வேகமாக மாறிவரும் அரசியல் மற்றும் பொருளாதார சூழலில் புலம்பெயர்ந்த அமெரிக்க தமிழ் மக்களான நாங்கள் இலங்கை அரசாங்கத்துடன் நடைபெறவுள்ள பேச்சில் தமிழர் பிரச்சனை மற்றும் தமிழ் தேசிய பிரச்சனை குறித்த எமது நிலைப்பாட்டை அதிகபட்சமாக பரிசீலிக்குமாறு மிக அவசரமாக உங்களிடம் வேண்டுகோள் விடுக்கிறோம் என்று கோரி ஐக்கிய அமெரிக்க தமிழ் செயல் குழுவின் தலைவர் அனன் பொன்னன்பலம் தமிழ் தேசிய கூட்டமைப்பு தலைவர் இரா. சம்பந்தனிடம் கடிதம் ஒன்றை வழங்கியுள்ளார்.

இந்தக் கடிதம் கடந்த வெள்ளிக்கிழமை இரா. சம்பந்தனிடம் நேரில் கையளிக்கப்பட்டதாகத் தெரிவிக்கப்பட்டது. எல்லாவற்றுக்கும் மேலாக, கடந்த 75 ஆண்டுகளில் எத்தகைய நிபந்தனையும் இல்லாமல் இலங்கை அரசு தமிழர்களுக்கு இழைத்த துரோகத்தை கருத்தில் கொண்டு, சர்வதேச சமூகத்தின் கண்காணிப்பு மற்றும் தீர்மானங்களை நிறைவேற்றுவதற்கான வழிமுறைகள் என்பன இலங்கை அரசாங்கத்துடனான எந்தவொரு பேச்சின் போதும் இருக்க வேண்டும் என்பதை நீங்கள் எங்களுக்கு



டன் ஏற்றுக்கொள்வீர்கள் என்பதில் நாங்கள் உறுதியாக உள்ளோம். இலங்கை அரசாங்கத்துடனான எந்தவொரு பேச்சிலும் தமிழ் சிவில் சமூகம் மற்றும் புலம்பெயர் தமிழர்களை உள்ளடக்குவது அவசியமாகும். தமிழ் புலம்பெயர்ந்தோர் போரின் காரணமாக உருவானார்கள், அவர்களுக்குத் தமது தாய் நாட்டுக்குத் திரும்புவதற்கான உரிமை உள்ளது. எனவே, மோதலின் பின்னரான இறுதித் (அரசியல்) தீர்வில் புலம்பெயர்ந்தோர் சட்டபூர்வமான பங்குதாரராக உள்ளனர்.

பேச்சின் ஒவ்வொரு கட்டத்திலும், பொத்துவில் தொடக்கம் பொலிகண்டி ஒருங்கிணைப்பாளர்கள், சமயத் தலைவர்கள், பல்கலைக்கழக மாணவர் சம்மேளனங்களின் பிரதிநிதிகள், வலிந்து காணாமல் ஆக்கப்பட்டவர்களின் குடும்பங்களின் பிரதிநிதிகள், ஊடகவியலாளர்களின் பிரதிநிதிகள் மற்றும் புலம்பெயர் அமைப்புகளின் பிரதிநிதிகள் உட்பட தமிழ் சிவில் சமூகத்தை கலந்தாலோசிக்குமாறு கேட்டுக்கொள்கிறோம் - என்றும் அந்தக் கடிதத்தில் கோரப்பட்டுள்ளது. (ஐ)

முறைப்பாடுகளை திசை திருப்பி விசாரணைகளை முடிக்க திட்டம்!

இலங்கை ஆசிரியர் சங்கம் சாடல்

யாழ்ப்பாணம், டி.செ. 25

தாம் வழங்கிய முறைப்பாடுகளை வேறுகோணத்தில் விசாரணை செய்து முடிக்க வடக்கு மாகாண கல்வி அமைச்சு கல்வி திணைக்களமும் முயற்சிக்கின்றன என்று இலங்கை ஆசிரியர் சங்கத்தின் உபதலைவர் தீபன் தீவீசன் குற்றஞ்சாட்டினார்.

யாழ்ப்பாணத்தில் இடம்பெற்ற ஊடக சந்திப்பில் இலங்கை ஆசிரியர் சங்க உபதலைவர் தீபன் தீவீசன் இதனை தெரிவித்தார்.

மேலும், “மோசடிக் கும்பல் களை வைத்துக்கொண்டு வடக்கு மாகாண கல்வியை முன்னேற்ற

முடியாது. பெற்றோர்கள், பிள்ளைகளின் கையொப்பத்துடன் இலங்கை ஆசிரியர் சங்கம் வழங்கிய முறைப்பாட்டுக்கே இந்த நிலைமை ஏற்பட்டுள்ளது.

அரசு பாடசாலைகளில் வசதிகள் சேவைக் கட்டணம் தவிர வேறெந்த நிதியோ அன்பளிப்பு பாடசாலை யால் வசூலிக்க முடியாதென சுற்றுநிரும்பம் இருக்கும்போது அதையும் மீறி நிதி வசூலிக்கப்படுகிறது. அதை ஆதாரபூர்வமாக நிரூபித்த போதும் எந்த நடவடிக்கையும் இல்லை.

வடக்கு மாகாண கல்வித்துறையில் உள்ள சீர்கேடுகள் தொடர்பில்

2021 டிசம்பரில் வடக்கு மாகாண ஆளுநர் ஊடகங்கள் வாயிலாக கேட்டுக் கொண்டதற்கு இணங்க 100 பக்க முறைப்பாடு ஒன்றை வழங்கியிருந்தோம். அதற்கு ஒரு விசாரணைக் குழுவை நியமித்தனர். ஆனால், ஒரு வருடமாகியும் விசாரணை அறிக்கை தாமதமானது.

இந்நிலையில் வடக்கு மாகாண கல்வி அமைச்சில் காணப்படும் சீர்கேடுகள் மற்றும் முறைகேடுகள் தொடர்பாகவும் நிர்வாக ஆளுமையற்ற தன்மைகளை சுட்டிக்காட்டி வட மாகாண ஆளுநர் செயலகம் முன்பாக நாம் போராட்டத்தை முன்னெடுத்தோம். அதன் பின்னர் தான் விசாரணைகளை போலியான வகையில் முடிவுக்கு கொண்டு வருவதற்கு முயற்சிகள் மேற்கொள்ளப்படுகிறது” என்றும் கூறினார். (ஐ)

புதுப்பிக்கத்தக்க சக்தி மாநாடு; பில் கேட்ஸுக்கும் அழைப்பு!

கொழும்பு, டி.செ. 25

ஜனாதிபதி ரணில் விக்ரமசிங்கவின் ஆலோசனையின் பேரில் நடத்தத் திட்டமிடப்பட்டுள்ள சர்வதேச புதுப்பிக்கத்தக்க ஆற்றல் மாநாட்டுக்கு உலகப் புகழ்பெற்ற வர்த்தக ரான பில் கேட்ஸுக்கும் அழைப்பு விடுக்கப்பட்டுள்ளதாகத் தெரிவிக்கப்பட்டுள்ளது.

இந்த மாநாடு தொடர்பான அனைத்து ஏற்பாடுகளையும் செய்யுமாறு காலநிலை மாற்றம் தொடர்பான சர்வதேச ஆலோசகர் எரிக் சொல்ஹெய்ம் மற்றும் ஜனாதிபதியின் சிரேஷ்ட ஆலோசகர் ருவான் விஜயவர்த்தன ஆகியோர்



ருக்கு ஜனாதிபதி பணிப்புரை விடுத்துள்ளதாகவும் தெரிவிக்கப்படுகின்றது.

கடந்த வாரம் எரிக் சொல்ஹெய்ம் மற்றும் ருவான் விஜயவர்த்தன ஆகியோர் ஜனாதிபதியை சந்தித்து கலந்துரையாடிய போது

இந்த தீர்மானம் எட்டப்பட்டது. உலகில் புதுப்பிக்கத்தக்க எரிசக்தி துறையில் ஈடுபட்டுள்ள பல தலைவர்களை இலங்கைக்கு அழைக்குமாறு ஜனாதிபதி அறிவித்துள்ளார்.

மேலும், இந்த மாநாட்டுக்கு வரும் முக்கிய நிறுவனங்களின் அதிகாரிகளுடன் கலந்தாலோசித்து நாட்டின் புதுப்பிக்கத்தக்க எரிசக்தியை மேம்படுத்த திட்டமிட்டுள்ளதாக காலநிலை மாற்றம் தொடர்பான ஜனாதிபதியின் சிரேஷ்ட ஆலோசகர் ருவான் விஜயவர்த்தன தெரிவித்துள்ளார். (ஐ)